

بِسْمِ اللّٰهِ الرَّحْمٰنِ الرَّحِیْمِ

بِسْمِ رَبِّكَ جِئْنَاكَ بِمِلَّةِ اٰمَامِ اٰخِرِ الزَّمَانِ، خَلِيفَةِ الرَّحْمٰنِ، خَاتَمِ وَّلَايَةِ مَقْبِدَةِ مُحَمَّدِيَةِ اِمَامِنَا سَيِّدِنَا

حضرت سید محمد جونپوری مہدی ء موعود علیہ الصلوٰۃ والسلام

اَفَمَنْ كَانَ عَلٰی بَيِّنَةٍ مِّنْ رَبِّهِ وَيَتْلُوهُ شَاهِدٌ مِّنْهُ وَمِنْ قَبْلِهِ كَتَبَ مُوسٰى اِمَامًا وَرَحْمَةً ط اُولٰٓئِكَ يُؤْمِنُوْنَ بِهٖ ط وَمَنْ
يَكْفُرْ بِهٖ مِنَ الْاَحْزَابِ فَالِنَّارُ مَوْعِدُهٗ ؕ فَلَا تَكُ فِىْ مَرِيَّةٍ مِّنْهُ ؕ اِنَّهٗ الْحَقُّ مِّنْ رَبِّكَ وَلٰكِنَّ اَكْثَرَ النَّاسِ لَا يُؤْمِنُوْنَ -
(سورة ہود) 17

ترجمہ :- کیا وہ شخص جو اپنے رب کی طرف سے بینہ پر ہو۔ اور اس کے پیچھے اس کے رب کی طرف سے گواہ (قرآن) ہو اور اس کے پہلے (کی) کتاب موسیٰ (توریت) جو امام و رحمت ہے (وہ بھی اس کی) گواہ ہو (کیا وہ اور طالبِ حیاتِ دنیا دونوں برابر ہو جائیں گے؟) وہ لوگ (جو اس وقت مختلف جماعتوں میں بنے ہوئے ہونگے) اس پر ایمان لائیں گے۔ اور ان جماعتوں میں کا جو شخص اس سے کفر کرے گا۔ پس اس کی وعدہ گاہ جہنم ہے۔ پس (اے محمد) تو اس کے متعلق شبہ میں نہ رہ! بلاشبہ وہ تو تیرے رب کی طرف سے حق ہے۔ لیکن اکثر لوگ اس پر ایمان نہیں لائیں گے۔

صَلٰحٌ وَّ اِصْلٰحٌ

از

علامتہ العصر اسعد العلماء حضرت پیر و مرشد مولانا ابو سعید سید محمود صاحب تشریف اللہی

مرتبہ: فقیر الحقیر سر ایا تقصیر سید سعید الحق شاہین تشریف اللہی ابن حضرت علامہ

بِسْمِ الرَّحْمَنِ الرَّحِيمِ

الْحَمْدُ لِلَّهِ الَّذِي هُوَ قَائِمٌ بِذَاتِهِ لِكُلِّ شَيْءٍ مِّنْهُ الْوُجُودَ وَحَدَهُ لَا شَرِيكَ لَهُ هُوَ الْحَيُّ
الْقَيُّومُ الْوَدُودُ - وَالصَّلَاةُ وَالْتَّحِيَّاتُ عَلَى أَفْضَلِ الْأَنَامِ مُحَمَّدِ بْنِ الْمُصْطَفَى خَاتِمِ
الْأَنْبِيَاءِ وَعَلَى خَاتِمِ وَوَلَايَتِهِ الَّذِي كَانَ عَلَى بَيْنَتِهِ مِّنْ رَبِّهِ خَلِيفَةُ الرَّحْمَنِ سَمِيِّ
النَّبِيِّ الْمَوْعُودِ مُجِيبُهُ فِي آخِرِ الزَّمَانِ وَعَلَى آلِهِمَا وَأَصْحَابِهِمَا أَجْمَعِينَ الرَّاشِدِينَ
- الصَّالِحِينَ هُمْ أَصْحَابُ الْيَقِينِ الَّذِينَ صَعِدُوا ذُرْوَةَ الدِّينِ - آمِينَ -

ترجمہ :- (حقیقی اور کامل) تعریف " اللہ تعالیٰ " ہی کے لئے ہے جو اپنی ہی ذات سے آپ قائم ہے۔ ہر چیز کا وجود اسی سے ہے ، وہ کہ جو " حی " (ہمیشہ ہمیشہ کے لئے زندہ ہے) جو " قیوم " (ساری کائنات کو جب تک چاہے قائم رکھنے والا ہے)۔ اور جو " وودود " (محبت فرمانے والا ہے) " صلوت " (درود ہوں) اور " تحیات " (بہت سارے سلام ہوں) مخلوق کے افضل محمد مصطفیٰ ﷺ پر جو اللہ تعالیٰ کے سارے انبیاء کے خاتم ہوئے ، نیز ان ہی کی ولایت کے خاتم پر کہ جو اپنے رب کی طرف سے " بینہ " (روشن دلیل) لے کر آئے ، جو اللہ تعالیٰ کے خلیفہ اور نبی کے ہم نام تھے کہ جن کے آخر زمانے میں آنے کا وعدہ فرمایا گیا تھا ، اور آپ دونوں کی آل اور اصحاب پر بھی جو سب کے سب راشدین اور صالحین تھے ، جو اصحاب یقین تھے اور جو دین کی بلندی پر فائز تھے۔ آمین ***

قرآن مجید اور احادیث شریفہ کے مطالعہ سے معلوم ہوتا ہے کہ اللہ تعالیٰ نے ہر مومن کے لئے دو باتیں لازم فرمائی ہیں۔ ایک " صلاح " دوسری " اصلاح "۔ " صلاح " کے یہ معنی ہیں کہ انسان خود ایمان و اخلاق کے نور سے منور ہو جائے۔ " اصلاح " کے یہ معنی ہیں کہ اُس نور سے انسانوں کو بھی منور کر دے۔ بنیادی بات " صلاح " ہے کیوں کہ جب تک خود منور ، نہ ہو ، منیر نہیں بن سکتا۔ " صلاح " کے لئے احکام دین کا صحیح علم ہونا اور اخلاقِ عادل پر کار بند ہونا ضروری ہے۔ اخلاقِ عادل کی انتہا " تُخَلِّقُوا بِأَخْلَاقِ اللَّهِ " (اللہ کے اخلاق پیدا کرو) کا مصداق بنتا ہے۔

حضرت رسول اللہ ﷺ "مظہر عشقِ حقیقی ہیں۔ اس لئے اللہ تعالیٰ نے آپ کے ذریعہ قرآن مجید جو نازل فرمایا، اُس میں بنیادی تعلیم "عشق و محبت الہی" کی دی گئی ہے۔ جس کو صوفیہ کرام کی اصطلاح میں "أُمُّ الْكِتَابِ" کہا جاتا ہے۔

علم ہے ابن الکتاب *** عشق ہے اُم الکتاب

تدبیرِ شخص، تدبیرِ منزل اور سیاستِ مدُن وغیرہ تمام انفرادی و اجتماعی شعبہ ہائے حیاتِ انسانی ہیں۔ عشق و محبتِ الہی کا جذبہ موجود نہ رہے تو تمام نظریات و اعمال بے روح قرار دیئے جائینگے۔

عقل و دل و نگاہ کا مرشدِ اولیں ہے عشق

عشق نہ ہو تو شرع و دین بتکدے تصورات

اللہ تعالیٰ کے علم میں یہ بھی تھا کہ خاتم الانبیاء ﷺ کے بعد وقوعِ قیامت تک بہت طویل زمانہ طے ہونا ہے۔ اس لئے اسی خالق و حاکمِ ازلی نے اُمتِ محمدیہ میں اپنے اور دو خلیفوں کی بعثت مقدر فرمائی جو اتباعِ کتاب اللہ و اتباعِ رسول اللہ کی صحیح تعلیم اپنے اپنے زمانہ میں تازہ کریں گے۔ اسی لئے آنحضرت ﷺ نے فرمایا ہے :-

"كَيْفَ تَهْلِكُ أُمَّةٌ أَنَا فِي أَوْلَاهَا وَعِيسَى فِي آخِرِهَا وَالْمَهْدِيُّ مِنْ أَهْلِ بَيْتِي فِي وَسْطِهَا" یعنی میری اُمت کس طرح ہلاک ہوگی جب کہ میں اس کے شروع میں ہوں اور عیسیٰ اس کے آخر میں ہیں اور مدی، جو میرے اہل بیت سے ہیں اس کے درمیان میں ہوں گے۔

اس حدیث شریف کو محدثین نے صحیح تسلیم کیا ہے۔ اس حدیث شریف کے سلسلہ روایات کو سونے کی زنجیر سے تشبیہ دی ہے۔ یہ حدیث مسند امام احمد بن حنبل میں عبد اللہ بن عباس سے اور کنز العمال میں حضرت علی رضی اللہ عنہ سے اور "اشعۃ اللمعات" جلد چہارم میں زرین سے اور مشکوٰۃ میں باختلاف الفاظ مروی ہے۔ اس حدیث شریف سے تین امور واضح ہو رہے ہیں ایک یہ کہ اُمتِ محمدیہ میں اللہ تعالیٰ کے دو خلیفے، مبعوث ہوں گے۔ دوسرا یہ کہ مدی، موعود اور عیسیٰ علیہا السلام کا زمانہ ایک نہ ہوگا بلکہ علیحدہ علیحدہ ہوگا۔ اس حدیث شریف کے معارض یعنی مخالف کوئی صحیح حدیث "صحاح" میں موجود نہیں ہے۔ اور یہ دونوں اللہ کے خلیفوں کا ایک زمانہ

میں مبعوث ہونا عقلاً بھی درست نہیں قرار دیا جاسکتا۔

تیسرا امر یہ ہے کہ ان دونوں خلیفوں کی بعثت، امت محمدیہ کو ہلاکت سے بچانے کے لئے ہوگی۔ امت محمدیہ کی ہلاکت نہ صرف احکام شریعت کا بلکہ فی الحقیقت تعلیم عشق و محبت الہی کا مسخ یا مفقود ہو جانا ہے۔ لہذا یہ دونوں اللہ کے خلیفے، اپنے اپنے زمانہ ظہور میں "ام الکتاب" یعنی قرآن مجید کی بنیادی تعلیم، عشق و محبت الہی کو بھی از سر نو تازہ کرینگے۔

حضرت رسول اللہ ﷺ نے یہ بھی فرمایا تھا کہ میرے بعد احادیث کی کثرت ہو جائے گی۔ دیکھو یہ کہ میری حدیث، قرآن سے مطابق ہے یا نہیں۔ اگر مطابق پائی جائے تو اس کا حدیث ہونا قبول کرو۔ ورنہ اس قول کو رد کرو۔ یعنی یہ سمجھو کہ وہ میرا قول نہیں ہے۔

اس لحاظ سے احادیث بعثت ممدیٰ و موعود علیہ الصلوٰۃ والسلام بھی قرآن شریف سے مطابق ہونی چاہیں۔ چونکہ ان احادیث کو علمائے اکابر اہل سنت نے متواتر المعنی، تسلیم کیا ہے۔ اس لئے ان احادیث کی مطابقت بالقرآن کی ضرورت نہیں رہی۔ کیوں کہ محدثین نے احادیث متواترہ کو قرآن سے مطابق کرنے کی عدم ضرورت، اصول حدیث میں واضح کر دی ہے۔ تاہم احادیث بعثت ممدیٰ و موعود میں مطابقت بالقرآن بھی موجود ہے۔

قرآن مجید کی جن آیات میں امت محمدیہ میں ایک شخص کے مبعوث ہونے اور اس کی خصوصیات کے بارے میں جو اشارات پائے جاتے ہیں، ان سے ممدیٰ و موعود ہی کی بعثت مراد ہے۔ حضرت رسول اللہ ﷺ نے اس مبعوث ہونے والے شخص کا "ممدیٰ" کے لقب سے ذکر فرمایا ہے۔ اس لئے لقب "ممدیٰ" کی صراحت صرف کلام رسول میں پائی جاتی ہے، کلام اللہ میں نہیں پائی جاتی۔ بعض آیات میں یہ صراحت موجود ہے کہ وہ شخص، کس لئے مبعوث ہوگا۔ اس کے مراتب و خصوصیات کیا ہونگے؟ کیا تعلیم دے گا وغیرہ، چنانچہ بعض خصوصیات، ذیل کی آیت شریفہ سے ظاہر ہیں۔

"يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ ز يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ط ذَلِكَ فَضْلُ اللَّهِ يُؤْتِيهِ مَنْ يَشَاءُ ط وَاللَّهُ وَاسِعٌ عَلِيمٌ"

(سورة المائدہ) 54

ترجمہ :- اے ایمان والو! تم میں کے جب دین سے پھر جانے لگو گے تو اللہ تعالیٰ ایسی قوم کو لائے گا جس کے لوگوں سے اللہ محبت رکھتا ہے، اور وہ لوگ اللہ سے محبت رکھتے ہیں۔ اور وہ مومنین کے مقابلہ میں نرم اور کافروں کے مقابلہ میں غالب رہیں گے۔ اور اللہ کی راہ میں جہاد کریں گے، اور ملامت کرنے والوں کی ملامت سے نہیں ڈریں گے۔ یہ اللہ کا فضل ہے جسے چاہتا ہے عطا فرماتا ہے۔ اور اللہ وسعت دینے والا علیم ہے۔

اس آئیہ شریفہ میں مستقبل کے صیغے اس بات پر صاف دلالت کر رہے ہیں کہ یہ قوم امتِ محمدیہ میں آئندہ پیدا ہوگی۔ جو اصحابِ حضرت رسول اللہ ﷺ کے زمانہ میں نزولِ آیت کے وقت موجود تھے، مراد نہیں ہو سکتے۔ اسی لئے صاحبِ تفسیر نیشاپوری نے اس آئیہ شریفہ کے ذیل میں لکھا ہے کہ اس سے مہدی کی قوم مراد ہونا ممکن ہے۔

اس آئیہ شریفہ کی تفصیلی تفسیر کا یہ محل نہیں ہے۔ غرض قرآن مجید اور اس سے پہلے کی کتبِ الہیہ کی روشنی میں یہ ثابت ہے کہ " فَسَوْفَ يَأْتِي اللَّهُ بِقَوْمٍ " سے مراد یہ ہے کہ اللہ کا خلیفہ اس قوم کو لائے گا۔ کیوں کہ اللہ تعالیٰ نے اکثر موقعوں پر جہاں اپنے کسی خلیفہ کے ظہور کا یا کسی خلیفہ کے کسی فعل کا ذکر مقصود ہو تو اپنے ظہور اور اپنے فعل کی حیثیت سے ذکر فرمایا ہے۔ جیسا کہ فرمایا :-

" وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ " (سورة الانفال) 17

یعنی اے رسول! جس وقت تم نے نکٹریاں پھینکیں تم نے نہیں بلکہ اللہ نے پھینکی ہیں۔

اور مثلاً بعض انبیاء اور حضرت رسول اللہ کی بعثت کا ذکر ان الفاظ میں موجود ہے :-

" فقال جاء الرب من سينا و اشرق لهم من سعير و يلا تلاء من جبل فاران و اتي من ربوات القدس و عن يمينا نار شريعة لهم (مفرا ليشه اصحاب)"

ترجمہ :- پس میں نے کہا کہ پروردگار سینا سے آیا اور ان کے لئے سعیر سے روشن ہوا اور کوہِ فاران سے چمکا اور آیا دس ہزار قدسیوں یعنی فرشتوں کے ساتھ اور اس کے داہنے ہاتھ میں ایک آتشیں شریعت ان کے لئے تھی۔

اس پیشین گوئی میں سینا سے خدا کے تجلی کرنے سے حضرت موسیٰ علیہ السلام کا ظہور اور فاران پر خدا کے ظاہر ہونے سے حضرت رسول اللہ ﷺ کا ظاہر ہونا مراد ہے۔ بنی ہاشم کے پہاڑ جو مکہ کے قریب ہیں ان کا نام فاران ہے۔ دس ہزار فرشتوں کا ساتھ رہنا جو مذکور ہے

اس سے مراد مقدس انسان ہیں۔ چونکہ حضرت محمد ﷺ کے ظہور کو خدائے تعالیٰ نے اپنا ظہور فرمایا ہے۔ اس لئے حضرت محمد ﷺ کے اصحاب کو فرشتوں سے تشبیہ دی ہے اسی طرح "اللہ ایک قوم کو لائے گا" کا یہ مطلب ہے کہ اللہ کا خلیفہ لائے گا۔ جس کا حضرت رسول اللہ ﷺ نے "مدی" کے لقب سے ذکر فرمایا ہے۔

آئیہ "فَسَوْفَ يَأْتِي اللَّهُ بِقَوْمٍ" میں "فَسَوْفَ" کے لفظ سے ایک نکتہ یہ بھی واضح ہو رہا ہے کہ "مدی" اس "قوم" کو عنقریب لائے گا۔ کیونکہ "سَوْفَ" مستقبل ہی کے مفہوم کا حامل ہوتا ہے۔ جب اللہ تعالیٰ یہ فرما رہا ہے کہ "مدی" قریب میں ایک قوم کو لائے گا تو اس کے برخلاف یہ کیسے کہا جاسکتا ہے کہ وقوع قیامت کے زمانہ میں لائے گا!!!

یہی وجہ ہے کہ کوئی ایسی صحیح حدیث بھی "صحاح" میں موجود نہیں ہے جس سے یہ ثابت ہو کہ "مدی" و "عیسیٰ" ایک زمانہ میں ہونگے۔ اور ایک دوسرے کی اقتداء کریں گے وغیرہ۔ پس ثابت ہوا کہ مدی ء موعود علیہ السلام کا زمانہ عیسیٰ علیہ السلام کے زمانے سے علیحدہ ہونے پر اشارۃ النص قرآنی بھی موجود ہے۔ جس سے حدیث شریفہ "كَيْفَ تَهْلِكُ أُمَّةٌ - النخ" کی تطبیق بالقرآن بھی ہو رہی ہے۔ نیز اسی آئیہ شریفہ سے یہ "اشارۃ النص قرآنی" بھی ثابت ہوتا ہے کہ "مدی" جب مبعوث ہونگے تو ام الکتاب یعنی قرآن مجید کی بنیادی و خاص تعلیم "عشق و محبت الہی" کو از سر نو تازہ کریں گے۔ اسی لئے اس قوم کی خصوصیت "يُحِبُّهُمْ وَيُحِبُّونَهُ" خاص طور پر بیان فرمائی گئی ہے۔ اس قوم کا ارفع و علی اعزاز یہ ہے کہ اس آئیہ شریفہ میں "يُحِبُّهُمْ" پہلے ہے اور "يُحِبُّونَهُ" بعد میں۔۔۔ نیز ایک اور نکتہ یہ بھی ہے کہ اللہ تعالیٰ نے یہ نہیں فرمایا کہ "مدی" اپنی "اولاد و آل" کو لائے گا بلکہ یہ فرمایا ہے کہ "مدی" ایک قوم کو لائے گا۔ اس لئے عشق و محبت الہی کی خصوصیت کسی ایک خاندان یا کسی ایک قبیلہ سے مخصوص نہیں کی جاسکتی بلکہ جس کسی پر خدا کا فضل ہو قوم مدی میں شامل ہوگا۔ یہ خدائے تعالیٰ کا فضل ہے کہ امامنا علیہ السلام کے اہل بیت کو اور ان کی اولاد کو بھی بدرجہ اتم حاصل ہوا۔

حاصل کلام یہ کہ امام مدی ء موعود علیہ السلام کی صداقت دعوائے مدیت کی بنیادی دلیل مذکورۃ الصدر "اشارۃ النص قرآنی" کی مطابقت بھی ہے۔!!! کیونکہ آپ نے اپنی قوم کو عشق و محبت الہی اور اس کے لوازم کی خاص طور پر تعلیم دی ہے۔ اور اس کو اختیار کرنا، ہر مرد و عورت کے لئے خدا کے حکم سے فرض قرار دیا ہے۔ ترک دنیا، طلب دیدار خدا، ذکر اللہ، توکل، صحبت صادقین، ہجرت و عزلت یہ سب عشق کے لوازم ہیں جو کتاب اللہ و احادیث رسول اللہ سے ثابت ہیں۔

اسی لئے ان صحابہ کو آپ نے اصحابِ صفہ، سے تشبیہ دی چنانچہ فرمایا کہ :-

اصحابِ صفہ قوم محمد مصطفیٰ ﷺ کہ مشہور بدیں نام نو موصوف بدیں صفات بودند۔ وگروہ مہدی نیز موصوف بدیں صفات اللہ۔

ترجمہ :- یعنی محمد ﷺ کی قوم (جماعت) جو کہ اصحابِ صفہ کے نام سے مشہور تھی اور جن صفات (عشق و محبت الہی کے لوازم) سے موصوف تھی، قوم مہدی بھی انہی صفات سے موصوف ہے۔

(اصحابِ صفہ میں عشق و محبت الہی کی جو خصوصیات تھیں احادیث شریفہ سے ظاہر ہیں۔ اور اللہ تعالیٰ نے قرآن مجید میں بھی ان اصحاب کا اور ان کی خصوصیات کا خاص طور پر ذکر فرمایا ہے۔

" لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ ز يَحْسَبُهُمُ الْجَاهِلُ أَغْنِيَاءَ مِنَ التَّعَفُّفِ ۖ تَعْرِفُهُمْ بِسِيمَاهُمْ ۖ لَا يَسْأَلُونَ النَّاسَ الْخَافًا ط (سورة البقره) 273

ترجمہ :- ان فقراء کے لئے جو اللہ کے راستے میں محصور ہیں زمین (دنیا) میں (کمانے کے لئے) چل پھر نہیں سکتے ان کے سوال نہ کرنے کے سبب، جاہل، ان کو غنی سمجھتا ہے۔ تو ان کو ان کی پیشانیوں سے پہچان لے گا۔ وہ فقراء کسی سے گڑگڑا کر سوال نہیں کرتے (بھیک نہیں مانگتے)

غرض صحابہ مہدی موعود میں "يُحِبُّهُمْ وَيُحِبُّونَهُ" کی خصوصیات اور شیون فنائے ذات و صفات، بدرجہ اتم موجود تھیں۔ اس لئے "فَسَوْفَ يَأْتِي اللَّهُ بِقَوْمٍ" کا اولین مصداق یہی جماعت ہے۔

اس مختصر بحث سے ظاہر ہے کہ "قوم مہدی" فی الحقیقت، "امت ہادی برحق" ہے۔ اس کا فرض ہے کہ نور ایمان و تقویٰ سے منور ہو اور دوسروں کو اس روشنی سے منور کرے۔

اللہ تعالیٰ نے مومنین کو مخاطب کر کے فرمایا ہے :-

" يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ ○ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۚ ص "

(سورة آل عمران) 102-103

ترجمہ :- اے ایمان والو! اللہ سے ڈرو جیسا کہ اس سے ڈرنے کا حق ہے۔ اور مرو تو مسلمانی کی حالت میں مرو۔ اور سب مل کر اللہ کی ڈوری مضبوطی سے تھام لو۔ اور متفرق نہ ہو جاؤ۔

اس آئیہ شریفہ سے صاف ظاہر ہے کہ ہر مومن کے لئے ایمان و تقویٰ کے نور سے منور ہونے اور اتحاد و اتفاق اختیار کرنے کی خاص طور پر تاکید، ہدایت فرمائی ہے۔

"كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ ط" (آل عمران) 110

ترجمہ :- تم بہترین امت ہو جسے لوگوں کے لئے پیدا کیا گیا ہے۔ تم نیکی کا حکم دیتے ہو اور برائیوں سے روکتے ہو اور اللہ تعالیٰ پر ایمان رکھتے ہو۔

نیز فرمایا :-

"وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَ يَنْهَوْنَ عَنِ الْمُنْكَرِ -- الخ (سورة التوبه) 71

ترجمہ :- مومن مرد اور عورتیں ایک دوسرے کے ولی و مددگار ہیں۔ نیکی کا حکم دیتے اور برائیوں سے روکتے ہیں۔

"وَأُولَئِكَ هُمُ الْمُفْلِحُونَ (سورة التوبه) 88

ترجمہ :- وہ سب فلاح پانے والے ہیں۔

نیز فرمایا :-

"يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ" (سورة التحريم) 6

ترجمہ :- اے ایمان والو! تم اپنے آپ کو اور اپنے خاندان کے لوگوں کو دوزخ کی آگ سے بچاؤ۔ جس کا ایندھن آدمی اور پتھر ہیں۔ جس پر تند و سخت مزاج فرشتے مقرر ہیں اللہ کے احکام کی نافرمانی مطلق نہیں کرتے اور جو حکم ان کو ملتا ہے وہ برابر بجالاتے ہیں۔

پہلی آئیہ شریفہ سے ظاہر ہے کہ "امت محمدیہ" تمام دنیا کے انسانوں اور ان کی جماعتوں سے بہتر ہے۔ جس کو اللہ تعالیٰ نے اَمْرًا بِالْمَعْرُوفِ وَ نَهْيًا عَنِ الْمُنْكَرِ " کے لئے پیدا فرمایا ہے۔ بعد کی مندرجہ آیات شریفہ سے بھی ظاہر ہے کہ ہر مومن مرد بلکہ

ہر مومن عورت کا بھی فرض ہے کہ خود نور ایمان و تقویٰ سے منور ہو، اور دوسرے انسانوں کو بھی اس سے منور کرے۔
اس مضمون کی کئی احادیث شریفہ بھی موجود ہیں۔ چنانچہ حضرت رسول اللہ ﷺ نے فرمایا :-

"اُس ذات کی قسم جس کے ہاتھ میں میری جان ہے، تم پر لازم ہے کہ نیکی کا حکم کرو بدی سے روکو۔ اور بدکار کا ہاتھ پکڑ لو اور اسے حق کی طرف موڑو۔ ورنہ اللہ تعالیٰ تمہارے دلوں کی برائیاں ایک دوسرے پر مسلط کرے گا۔ جس طرح بنی اسرائیل پر کیا۔"
نیز فرمایا :-

"تم میں سے کوئی بدی کو دیکھے تو لازم ہے کہ اس کو اپنے ہاتھ سے بدل دے۔ اگر قوت نہ رکھتا ہو تو زبان سے روکے۔ اس کی بھی قوت نہ ہو تو کم از کم دل میں تو برا سمجھے۔"

اس پیغمبرانہ فرمان واجب الادغان سے یہ حقیقت بھی واضح ہو رہی ہے کہ ہر مومن کا نور ایمان و تقویٰ سے منور ہو جانا ممکن ہے۔ لیکن ہر مومن میں دوسروں کو اس نور سے منور کرنے کی کامل استعداد و صلاحیت و خصوصیات موجود ہونا، ممکن نہیں۔ کیوں کہ دوسروں پر تبلیغ ایمان و تقویٰ کے لئے علوم دینہ وغیرہ جن لوازم کی ضرورت ہے وہ ہر مومن میں پائی جانا ممکن نہیں ہے۔ اسی لئے سرور کائنات ﷺ نے فرمایا ہے کہ اپنی قوتِ اصلہ اور اپنے اپنے علم و مراتب و مقامات دین کی حد میں یہ فرض ادا کرے۔

"اپنے ہاتھ سے بدل دینے کا تعلق طاقت و قدرت سے ہے۔ اور طاقت و قدرت کا تعلق حکومت سے۔ لیکن اس کا انحصار صرف اقتدار حکومت اسلامیہ ہی پر نہیں رکھا گیا ہے۔ بلکہ جس جس کو جس حد تک حکومت حاصل ہے، اسی حد میں اس فرض کو انجام دے۔ مثلاً باپ اور ماں کو اولاد پر۔ شوہر کو بیوی پر۔ اور ہر بڑے کو چھوٹے پر حکومت حاصل ہے۔ ان میں سے ہر ایک کا فرض ہے کہ اپنے ماتحت افراد کو دین کا پابند بنائے۔ اللہ کی محبت، نماز، روزہ وغیرہ امور، کی ہدایت کرے برائیوں سے روکے۔ غرض کوئی مومن "اصلاح" سے بری الذمہ نہیں ہو سکتا۔

موم جتنی، چراغ، مشعل، بجلی کا بلب، چاند اور سورج، ان سب پر منیر ہونے کا اطلاق تو ہو سکتا ہے کیوں کہ یہ سب چیزیں روشنی دینے کی استعداد رکھتی ہیں۔ مگر ان میں قوتِ تنویر کینڈل پاور (Candle Power) کا فرق ضرور رہتا ہے۔

اسی طرح مومن ایک یا چند انسانوں کے دل میں ایمان کی روشنی پیدا کر دے یا ایک جماعت یا ایک قوم یا ایک ملک میں دعوت الی النجیر پھیلا دے یا ساری دنیا کو نیکی کی طرف بلائے۔ بدی و منکرات جہاں ہوں، ان کے استیصال کے لئے اقدام کرے۔ اپنے آپ کو کسی برادری، کسی خاص جماعت، یا خاص ملک کے لئے محدود نہ سمجھے۔ یہ سب امور اپنے اپنے مدارج ایمان و تقویٰ سے اور تبلیغ کی صلاحیت سے تعلق رکھتے ہیں۔

عشق و محبت الہی اور اس کے لوازم اور علم لدنی کی بھی یہی صورت ہے۔ اسی لئے امامنا علیہ السلام نے اپنے صحابہ رضی اللہ عنہم کی نسبت سنار کی انگلی سے تشبیہ دیتے ہوئے فرمایا تھا کہ کویلے کے بعض نکلے پوری طرح سلگ گئے ہیں، بعض ادھورے ہیں اور بعض کو صرف گرمی پہنچی ہے۔

غرض خدا اور خاتین کا مطالبہ ہر مومن سے یہی ہے کہ وہ حسب استعداد، دوسروں کو بھی نور ایمان و تقویٰ سے منور کرنے کی حتی المقدور کوشش کرے۔ کسی کے ہدایت حاصل کرنے یا نہ کرنے کو خاطر میں نہ لائے کیوں کہ انبیاءِ علیہم السلام اور خاتم الاولیاء علیہا السلام کو اللہ تعالیٰ نے فرمادیا تھا کہ آپ کا کام صرف ہمارے احکام پہنچانا دینا ہے۔ ہدایت حاصل کرنے کی توفیق عطا کرنا ہمارا کام ہے۔ اس لئے عام خاص یا خاص الخاص مومنین کے لئے بھی ہر ایک انسان کی ہدایت حاصل کرنے پر مجبور کر دینا ممکن نہیں۔ صرف تبلیغ احکام فرض ہے۔ مگر اس کا حق صرف دین و مذہب سے دلی وابستگی، محبت اور جان نثاری سے ادا ہو سکتا ہے۔

اس مختصر توضیح سے ظاہر ہے کہ ہر مومن کے لئے "صلاح و اصلاح" پر کار بند ہونا ضروری ہے۔ قوم مسلم کو جب اللہ تعالیٰ نے "خیر امتہ" فرمایا ہے۔ امر بالمعروف و نہی عن المنکر کی صفت سے متصف گردانا ہے تو وہ خاص قوم جس کو اللہ تعالیٰ نے اس "خیر امتہ" کو ہلاکت سے بچانے والے مہدی موعود صلی اللہ علیہ وآلہ و اصحابہ و سلم کے ساتھ حسب وعدہ قرآنی پیدا فرمایا، ضرور "خیر امتہ" کا مصداق ہے۔ اس لئے "صلاح" کے ساتھ ساتھ "اصلاح" بھی پوری قوم مہدی موعود کی ذمہ دار ہے۔

اللہ تعالیٰ نے ایک اور مقام پر قرآن مجید میں فرمایا ہے۔

"وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ" (سورة آل عمران) 104

ترجمہ :- تم میں ایسی جماعت کا ہونا ضروری ہے جو لوگوں کو نیکی کا علم دے اور برائیوں سے منع کرے۔

اس آئینہ شریفہ میں "خیر امتہ" سے چند افراد مراد ہیں۔ کیونکہ "خیر امتہ" میں مریض بھی ہیں، معذور بھی ہیں، امی بھی ہیں۔ تبلیغ احکام کے لوازم ہر ایک میں موجود نہیں رہ سکتے۔ اور غلیفۃ اللہ کے بعد جیسے جیسے زمانہ گزرتا جائے گا "خیر امتہ" میں تنزل و انحطاط بڑھتا جائے گا۔ اس لئے کم از کم ایسے لوگوں کا تو ہونا ضروری ہے جو احکام شرعیہ اور عشق و محبت الہی اور اس کے لوازم سے مشرف کر سکیں، نیکی کی دعوت دے سکیں برائیوں سے روک سکیں۔ اسی لئے حکیم ازلی نے اس آئینہ شریفہ میں کم از کم "خیر امتہ" میں ایسے چند لوگوں کی ضرورت بھی واضح فرمادی ہے۔ تاکہ احکام شریعت اور تعلیم عشق و محبت الہی کا فیض جاری رہ سکے۔

قرآن مجید اور احادیث شریفہ سے یہ بھی ظاہر ہوتا ہے کہ کم از کم ایسے چند لوگ بھی نہ رہیں تو عذاب الہی اور ہلاکت و تباہی لازم ہو جائے گی۔ اللہ تعالیٰ فرماتا ہے :-

"جو لوگ اپنے رسول کے حکم کا خلاف کرتے ہیں ان کو ڈرنا چاہئے کہ کسی فتنہ یا عذاب میں مبتلا نہ ہو جائیں۔"

نیز فرماتا ہے :- "تم سے پہلے کی قوموں میں کچھ لوگ ایسے کیوں نہ ہوئے جو زمین میں فساد پھیلانے سے روکتے۔ ان میں سے ایسے لوگ اگر تھے بھی تو وہ بہت کم تھے۔ ان کو ہم نے نجات دیدی۔ باقی رہے ظالم لوگ تو وہ مجرم تھے اور دنیوی لذتوں کے پیچھے پڑے رہے جو ان کو دی گئی تھیں۔ تو اے نبی! تیرا رب ایسا نہیں ہے کہ بستیوں کو یوں ہی ظلم سے ہلاک کر دے۔ درآنحالیکہ وہاں کے باشندے نیک کام کرنے والے ہوں۔"

اس مضمون کی کئی احادیث شریفہ ہیں۔

ایک دعوت محدود ہوتی ہے اور ایک دعوت عام۔ عام دعوت کا اہتمام "تصنیف و تالیف، ترجمہ و تشریح، وعظ و بیان قرآن، ارشاد و ہدایت کرنے اور بیعت لینے سے تعلق رکھتا ہے۔ یہ کام علماء و مرشدین کرام کے ذریعہ انجام پاتا ہے۔

اس لئے "وَلَتَكُنَّ مِنْكُمْ أُمَّةٌ" یعنی تم میں سے ایسی جماعت "يَدْعُونَ إِلَى الْخَيْرِ" کا ہونا ضروری ہے جو لوگوں "وَيَأْمُرُونَ بِالْمَعْرُوفِ" کو نیکی کا حکم دے اور برائیوں "وَيَنْهَوْنَ عَنِ الْمُنْكَرِ" سے منع کرے۔

آئینہ شریفہ کا اولین مصداق دور ولایت میں خیر القرون یعنی صحابہ رضی اللہ عنہم، تابعین و تبع تابعین کے بعد مرشدین کرام ہیں۔ کیوں کہ حصول مدعا نے حضرت مہدی علیہ السلام کے لئے آپ ہی کا قائم کردہ طریقہ بیعت، جو دین کی بنیادی ضروریات میں

داخل ہے ، مرشدین کرام ہی سے تعلق رکھتا ہے۔ !!!!

محدود ، دعوت ، جیسے کہ مومنین میں باپ اور ماں کی دعوت اولاد کے لئے ، شوہر کی بیوی کے لئے ، استاد کی شاگرد کے لئے۔ ہر بڑے کی چھوٹے کے لئے ، اور ہر دوست کی اپنے دوست کے لئے۔ نماز ، روزہ طلبِ دیدارِ خدا ، ذکر اللہ وغیرہ فرائضِ نبوت اور فرائضِ ولایت اور اعمالِ صالحہ کی تکمیل کے لئے ہوتی ہے۔ یہ دعوت ہر مومن پر فرض ہے۔ کوئی مومن اس سے بری الذمہ نہیں ہو سکتا۔ اسی لئے اللہ تعالیٰ نے قرآن مجید میں ایک اور مقام پر مومنین کی جو خصوصیات بیان فرمائی ہیں ، اُن میں "امر بالمعروف ونہی عن المنکر" کی خصوصیت بھی واضح فرمادی ہے۔

" اَلَّذَاتِبُونَ اَلْعَبِيدُونَ اَلْحَمِيدُونَ السَّائِحُونَ الرَّكْعُونَ السَّجِدُونَ اَلْاَمْرُونَ بِالْمَعْرُوفِ وَالتَّاهُونَ عَنِ الْمُنْكَرِ وَاَلْحَفِظُونَ لِحُدُودِ اللّٰهِ ط (سورة التوبه) 112

ترجمہ :- (مومنین) توبہ کرنے والے ، عبادت کرنے والے ، خدا کی حمد کرنے والے ، خدا کی راہ میں سفر کرنے والے ، رکوع و سجود کرنے والے ، نیکی کا حکم دینے والے ، اور برائی سے روکنے والے ، اور حدودِ الہی کی حفاظت کرنے والے ہیں۔

اس آئیہ شریفہ سے بھی یہی ثابت ہو رہا ہے کہ ، "امر بالمعروف اور نہی عن المنکر" ہر مومن کی خصوصیات میں داخل ہے۔ اس کے لئے عملِ باخلاص ضروری ہے۔ اسی لئے "صلاح" پہلے ہے "اصلاح" بعد۔ !!!!

اب رہا تاثیرِ تبلیغ کا سوال۔ اس بارے میں اس سے پہلے بیان کیا جا چکا ہے کہ "تبلیغ" فرض ہے۔ تاثیرِ تبلیغ ، خدائے تعالیٰ کے اختیار میں ہے۔ کیوں کہ قبولیتِ ہدایت کے لئے جس استعداد کی ضرورت ہے وہ استعداد ، عطا لے الہی ہوتی ہے اللہ تعالیٰ جس کو چاہتا ہے عطا فرماتا ہے۔

ایک قوت اثر کرنے والی ہوتی ہے اور ایک قوت اثر قبول کرنے والی ہوتی ہے جیسا کہ "مقتناطیس" میں قوتِ جذبہ موجود ہوتی ہے۔ اس حقیقت سے انکار نہیں کیا جاسکتا۔ اگر کوئی نادانی سے انکار کرے تو "مقتناطیس" کے ٹکڑے کی قوتِ جذبہ کے تناسب سے لوہے کا ٹکڑا "مقتناطیس" کے سامنے رکھ کر ثابت کیا جاسکتا ہے کہ مقتناطیس میں قوتِ جذبہ موجود ہے۔ لیکن "پتھر" یا "لکڑی" یا اور کوئی چیز جس پر مقتناطیس کا اثر نہ ہو سکتا ہو ، پیش کر کے مقتناطیس کی قوتِ جذبہ کو ثابت کرنا ، محال ہو جائے گا۔ !!!

اس سے معلوم ہوا کہ مقناطیس کی قوتِ جاذبہ کا عمل، لوہے پر ہو سکتا ہے۔ کیوں کہ لوہے میں بھی مقناطیس کی قوتِ جاذبہ کو قبول کرنے کی استعداد موجود ہوتی ہے۔ جن چیزوں میں یہ استعداد ہوگی انہی پر مقناطیس کا عمل موثر ہو سکے گا۔

یہی صورت، قبولیتِ دعوتِ ایمان کی بھی ہے۔ جب تک کسی انسان کو قبولیتِ دعوتِ ایمان کی توفیقِ عطا نہ ہو، تبلیغ و دعوتِ اثر نہیں کر سکتی۔ اس "توفیق" کو بالفاظِ دیگر "عقلِ نوری" کہا جاسکتا ہے۔ اسی لئے آج بھی دنیا میں "نورِ عقل" رکھنے والے بڑے بڑے سائنس داں، مشہور و معروف علمائے علوم و فنونِ دنیاوی اور سیاست داں و صناعت موجود ہیں۔ شعبہ ہائے حیاتِ انسانی کی تمام ضروریات کی تکمیل کے لئے "میرِ العقول" ایجادات کا سلسلہ روز بروز جاری ہے۔ حتیٰ کہ "نورِ عقل" رکھنے والا یہ انسان نہ صرف غلاء میں، زمین کے اطراف بے خوف و خطر گردش کرنے کے قابل ہو گیا ہے، بلکہ چاند وغیرہ سیاروں پر بھی پہنچنے کی کوشش میں مشغول و منہمک ہے۔ اس مادی دنیا میں "نورِ عقل" کے زیادہ سے زیادہ میرِ العقول مظاہرے ہو رہے ہیں۔

لیکن اُن باکمال انسانوں کا "نورِ عقل" قبولیتِ دعوتِ ایمان سے محض اس لئے محروم ہے کہ توفیقِ ایزدی یعنی، "عقلِ نوری" اُن کو نصیب نہیں ہے۔ اس سے بدابہت ثابت ہو رہا ہے کہ "توفیقِ الہی" یعنی "عقلِ نوری" کے بغیر قبولیتِ دعوتِ ایمان ممکن نہیں۔!!!

"عقلِ نوری" کی شان یہ ہے کہ اس کی وجہ سے ایمان و اسلام کے ابتدائی مدارج پر ہی نہیں بلکہ نبوت، ولایت اور فنایت کے انتہائی مقامات و مراتب پر بھی انسان فائز ہو سکتا ہے جس کی وجہ سے انسان "نبی" ہوا ہے "ولی" ہوا ہے۔ مافوق الفطرت قوتوں کا مالک بنایا گیا۔ معجزات و کرامات کا اس سے ظہور ہوا۔ سرفلک الافلاک پر آگاہ کیا گیا ہے۔ سیرِ نبوت اور سیرِ ولایت حاصل ہوتی ہے۔ انوار و تجلیاتِ الہی کے دیدار سے مشرف کیا جاتا ہے۔ حاصلِ کلام یہ کہ "ایمان" کی ابتداء بھی "عقلِ نوری" سے ہوتی ہے، انتہا بھی "عقلِ نوری" سے ہوتی ہے۔

صرف "نورِ عقل" رکھنے والا بڑے سے بڑا صاحبِ کمال انسان، "عقلِ نوری" سے مشرف باخدا انسان کی برابری نہیں کر سکتا۔ کیونکہ وہ مالک و محنِ حقیقی کا "حقِ احسان" ادا کرنے کے شرفِ انسانیت سے محروم ہوتا ہے۔!!!

غرض کسی انسان کو "توفیقِ ایزدی" یعنی "عقلِ نور" عطا نہ ہو تو اُس پر کسی مومن کی یا عالمِ دین یا مرشدِ راہِ لقا لقاے رب کی ہدایت کا اثر نہیں ہو سکتا بلکہ نبی یا رسولِ حتیٰ کہ خاتمِ الانبیاء و خاتمِ الاولیاء علیہم السلام کی ہدایت کا بھی اثر نہیں ہوتا۔

"ابو جہل" کی حالت پر غور کیجئے۔ حضرت محمد رسول اللہ صلی اللہ علیہ وآلہ واصحابہ وسلم کا پچھا تھا۔ آپ کے مبارک عہد طفلی کے مافوق البشر فضائلِ خصائل سے واقف تھا۔ مجنون اور فاجر العقل بھی نہیں ہو گیا تھا۔ سب عقلمند انسانوں کی طرح وہ بھی عقل رکھتا تھا۔ شرفائے عرب اور خاندانِ قریش کی خصوصیات اُس میں موجود تھیں۔ وقیح تھا دلیر تھا غنی تھا سب کچھ تھا مگر عصبیتِ جاہلیہ کی وجہ سے خدا کی "توفیق" یعنی "عقلِ نوری" سے محروم تھا اس لئے دولتِ ایمان کا ایک ذرہ بھی اس کو نصیب نہ ہو سکا۔ بلکہ جمالت اور ضد و عار نے اُس کو معتب و مقبورِ خدا و رسول بنا دیا۔

اسی طرح خاتم الاولیاء، حضرت مہدی ؑ موعود علیہ السلام نے اپنی تاثیرِ تبلیغ کے بارے میں واضح فرمایا تھا کہ :-

"یک نظر بندہ بہتر از عبادتِ ہزار سالہ مقبولہ" یعنی بندہ کی ایک نظر ہزار سالہ مقبولہ عبادت سے بہتر ہے۔

اس لئے کہ آپ کی تاثیرِ نظرِ مبارک سے مقصودِ عبادت یعنی دیدارِ خدا کا شرف حاصل ہو جاتا تھا۔ اللہ تعالیٰ کی طرف سے آپ کی نظرِ مبارک میں اس درجہ تاثیرِ عطا ہونے کے باوجود چند لاکھ انسانوں نے آپ کی دعوتِ تبلیغ کو قبول کرنے کا شرف حاصل کیا حالانکہ تاریخ سے ثابت ہے کہ آپ نے جوئیور سے ہجرت فرما کر ہندوستان اور موجودہ پاکستان کے کئی مقامات کا اور حج کا سفر فرمایا۔ فراح مبارک علاقہ خراسان (افغانستان) تک پہنچے۔ اتنے طویل تبلیغی سفر کی مثال تاریخِ انبیاء میں نہ مل سکے گی۔ ہزاروں، لاکھوں انسانوں پر آپ کی نظرِ مبارک پڑ رہی تھی، مگر وہی انسان، جن کو اللہ تعالیٰ کی طرف سے توفیق جس درجہ عطا ہوئی تھی اسی حد تک آپ کی نظرِ مبارک کی تاثیر سے مشرف ہو رہے تھے۔

حضرت بندگی میاں سید نون میر رضی اللہ عنہ بھی انسان تھے۔ لیکن آپ کو جو توفیق و استعداد اور جو عقلِ نوری عطا ہوئی تھی اس کی وجہ سے جب کہ پہلی دفعہ آپ مہدی ؑ موعود علیہ السلام کے دربارِ گہر بار میں حاضر ہوئے تو مہدی ؑ موعود علیہ السلام کی نظرِ مبارک پڑتے ہی اللہ تعالیٰ کے فضل و کرم سے رویتِ مطلقہ یعنی فنا لئے تام کا شرف حاصل ہو گیا۔ ملاحظہ ہو کہ مہدی ؑ موعود علیہ السلام کی تاثیرِ نظرِ مبارک کا بندگی میاں کی ذاتِ اعلیٰ صفات میں خدا دادِ قابلیت کی وجہ سے اس درجہ ظہور ہوا !!!

اور "تصدیقِ بندہ بینائیِ خدا" فرمانِ مہدی علیہ السلام کی شانِ بدرجہ اتم جلوہ گر ہو گئی۔

حضرت مہدی علیہ السلام کی دعوتِ تبلیغ کی ایک اور روایت کا خلاصہ یہ ہے کہ :-

جو لوگ اس غلط فہمی میں تھے کہ حدیث میں مہدی ؑ موعودؑ کی شان میں " **يَمْلَأُ الْأَرْضَ قِسْطًا وَعَدْلًا** " (مہدیؑ زمین کو عدل و انصاف سے بھر دے گا) آیا ہے آپ کے زمانہ میں ایسا ہونے نہیں پایا۔ آپ نے فرمایا کہ بے شک اللہ تعالیٰ نے بندہ کو ایسی ہی قوت عطا فرمائی ہے کہ پوری دنیا کے انسانوں کو عدل و انصاف سے مشرف کر دے۔ پھر آپ نے ندی کے کنارے ایک برہمن کو جو کہ غسل سے فارغ ہو کر جا رہا تھا آواز دے کر طلب فرمایا وہ حاضر ہوا۔ آپ نے حکم دیا زنا توڑ دو۔ اس نے زنا توڑ دیا۔ فرمایا کلمہ پڑھو اُس نے حسب ہدایت کلمہ پڑھا۔ پھر آپ نے اپنے مہدی ؑ موعودؑ ہونے کی تصدیق کرنے کا حکم دیا۔ اُس نے تصدیق قبول کرنے کا شرف حاصل کیا۔

آپ نے فرمایا، دیکھو! بندہ کو خدائے تعالیٰ نے ایسی قوت و قدرت عطا فرمائی ہے لیکن مشیت ایزدی یہ ہے کہ بندہ صرف خدا کے حکم سے اپنے مہدی ؑ موعودؑ ہونے کا اعلان کرے۔ توفیق قبولیت خدائے تعالیٰ کے اختیار میں ہے۔

اسی لئے حضرت مہدی ؑ موعود علیہ السلام نے ہزار مہینوں سے بہتر برکاتِ عظمیٰ والی لیلۃ القدر کے موقع پر دو گانہ شکرانہ ادا کرنے کے بعد جو دعائیں پڑھی ہیں، ان میں یہ دعاء بھی ہے :-

" **اللَّهُمَّ صَغِيرَ الدُّنْيَا بِأَعْيُنِنَا وَ عَظِيمَ جَلَالِكَ فِي قُلُوبِنَا وَ وَقَعْنَا لِمَرْضَاتِكَ وَ ثَبَّتْ أقدامَنَا عَلَى دِينِكَ وَ طَاعَتِكَ وَ مُحَبَّتِكَ وَ شَوْقِكَ وَ عَشِقِكَ بِفَضْلِكَ وَ كَرَمِكَ يَا أَكْرَمَ الْأَكْرَمِينَ وَ بِرَحْمَتِكَ يَا أَرْحَمَ الرَّاحِمِينَ** "

ترجمہ :- اے اللہ! اے اکرم الاکرمین! اے ارحم الراحمین تو اپنے فضل و کرم اور رحمت سے دنیا کو ہماری نظروں میں تھیر بنا دے اور ہمارے دلوں میں تیرے جلال کی عظمت قائم فرمادے اور تیری خوشنودیاں حاصل کرنے کی توفیق عطا فرما! اور تیرے دین پر، تیری اطاعت پر، تیری محبت پر، اور تیرے شوق و عشق پر ہم کو ثابت قدمی عطا فرما۔

نیز یہ قرآنی دعاء بھی پڑھی :-

" **رَبَّنَا لَا تُرِغْ قُلُوبَنَا بَعْدَ إِذْ هَدَيْتَنَا وَ هَبْ لَنَا مِنْ لَدُنْكَ رَحْمَةً ۗ إِنَّكَ أَنْتَ الْوَهَّابُ** " (سورۃ آل عمران) 8

ترجمہ :- اے ہمارے رب ہم کو ہدایت کے راستہ پر لگا دینے کے بعد ہمارے دلوں کو پھیر نہ دے۔ اور ہم کو اپنے پاس سے رحمت

" **إِنَّكَ أَنْتَ الْوَهَّابُ** " کو آپ نے تین مرتبہ دہرایا ہے۔

اس سے یہ بات بھی بخوبی واضح ہو رہی ہے کہ جو لوگ ایمان لا چکے۔ ان کو بھی خدائے تعالیٰ سے نہایت ہی نوبت و خشیت کے ساتھ التجا کرتے رہنا چاہیے کہ ایمان پر ثابت قدمی اور مدارج ایمان، زیادہ سے زیادہ حاصل کرنیکی توفیق عطا ہو۔!!!

اس مختصر توضیح سے ظاہر ہے کہ انبیاء و خلفائے الہی کے ذمہ بھی صرف احکام سنانا تھا۔ کیونکہ قبولیت دعوت ایمان کی توفیق عطا کرنا خدائے تعالیٰ کے اختیار میں ہے چنانچہ اللہ تعالیٰ نے حضرت خاتم الانبیاء محمد رسول اللہ صلی اللہ علیہ وآلہ واصحابہ وسلم کو صاف طور پر فرمایا :-

" اِنَّكَ لَا تَهْدِي مَنْ اَحْبَبْتَ وَلَكِنَّ اللّٰهَ يَهْدِي مَنْ يَشَاءُ ۗ وَهُوَ اَعْلَمُ بِالْمُهْتَدِيْنَ ﴿٥٦﴾ " (سورة القصص) 56
ترجمہ :- (اے محمد) بے شک تم جس کو دوست رکھتے ہیں اس کو ہدایت نہیں کر سکتے۔ لیکن اللہ جس کو چاہتا ہے ہدایت کرتا ہے۔
اور وہی ہدایت یافتہ لوگوں کو خوب جانتا ہے۔

نیز فرمایا :-

" وَلَوْ شَاءَ رَبُّكَ لَآ مَنَّ مَنۢ فِي الْاَرْضِ كُلُّهُمۡ جَمِيْعًا ط " (سورة يونس) 99
ترجمہ :- اگر تمہارا رب چاہتا تو جو لوگ زمین (دنیا) میں ہیں وہ سب کے سب ایمان لاتے۔
نیز فرمایا :-

" وَلَوْ شَاءَ رَبُّكَ لَجَعَلَ النَّاسَ اُمَّةً وَّاحِدَةً ۗ -- الخ " (سورة هود) 118
ترجمہ :- اگر تمہارا رب چاہتا تو سب انسانوں کو ایک ہی امت بنا دیتا۔

جب انبیاء و خلفائے الہی جو معصوم عن الخطا تھے ان کے فرائض میں ہر انسان کو ایمان و ہدایت سے مشرف کر دینا مقدر نہیں تھا، تو عام مومنین، خاص یا خاص الخصاص مومنین اور علماء و مرشدین کرام سے بھی کیسے ممکن ہو سکتا ہے؟

البتہ ان سب میں سے ہر ایک کا فرض ہے کہ اپنی اپنی استعداد و صلاحیت کے مطابق صلاح و اصلاح کا فرض ادا کرے۔

" حضرت شیخ محی الدین ابن عربی رحمۃ اللہ علیہ نے فرمایا ہے :-

" عقل کا نور، عقلمند کو اللہ کے وجود و توحید کے اقرار اور اللہ کے رسولوں کی رسالت و نبوت کی تصدیق کی طرف رہنمائی نہیں کرتا ہے بلکہ اُس نور سے راستہ پاتا ہے جو اللہ تعالیٰ اپنے فضل و کرم سے اس کے نفس میں ڈال دیتا ہے۔ اُسی نور سے اللہ اور اُس کے رسولوں پر

ایمان لاتا ہے۔"

قرآن مجید کی آئیہ شریفہ سے بھی اس کی تائید ہوتی ہے۔ اللہ تعالیٰ نے فرمایا ہے :-

" أَفَمَنْ شَرَحَ اللَّهُ صَدْرَهُ لِلْإِسْلَامِ فَهُوَ عَلَى نُورٍ مِّنْ رَبِّهِ ط " (سورة الزمر) 22

ترجمہ :- یعنی جس کے سینہ کو اللہ نے کھول دیا وہ اپنے رب کی طرف سے نور پر ہے۔

مفسرین کہتے ہیں کہ سینہ ، دل کا قلعہ ہے۔ اور دل محل عقل و معرفت ہے۔ وساوسِ شیطان کے حملوں کی ابتداء دل کے قلعہ سے ہوتی ہے۔ اسی لئے اللہ تعالیٰ نے فرمایا ہے :-

" الَّذِي يُوسَسُ فِي صُدُورِ النَّاسِ " (سورة الناس) 5

ترجمہ :- (خناس) لوگوں کے سینوں میں وسوسہ ڈالتا ہے۔

جس کی وجہ سے انسان ، دین اسلام میں حلاوت اور طاعتِ خدا میں لذت نہیں پاسکتا۔ یہ تو عام انسانوں کی بات ہے۔ حضرت موسیٰ علیہ السلام نے جلیل القدر رسول ، صاحب کتاب "توریت" اور صاحب کلمہ اولوالعزم پینیمبر ہونے کے باوجود خدائے تعالیٰ سے جو التجاء کی ہے ، اس کا قرآن مجید میں بھی ذکر آیا ہے۔

" قَالَ رَبِّ اشْرَحْ لِي صَدْرِي ۖ وَيَسِّرْ لِي أَمْرِي ۗ " (سورة طه) 25-26

ترجمہ (کہو) اے میرے رب! میرا سینہ کھول دے اور میری مشکل آسان فرما دے۔

اسی طرح حضرت ممدی ء موعود علیہ السلام نے بھی دوگانہ لیلۃ القدر کے موقع پر یہ دعاء بھی کی ہے :-

" اَللّٰهُمَّ اَرِنَا الْحَقَّ حَقًّا وَاَرِزْنَا اِتِّبَاعَهُ وَاَرِنَا الْبَاطِلَ بَاطِلًا وَاَرِزْنَا اِجْتِنَابَهُ "

ترجمہ :- اے اللہ! ہمیں حق کو حق کی حالت میں دکھا اور اس کی اتباع کی توفیق عطا فرما۔ اور ہمیں باطل کو باطل کی حالت میں دکھا اور اس سے بچنے کی توفیق عطا فرما۔

کیونکہ اللہ تعالیٰ ، انسان کی نظر میں قلبِ ماہیت (یعنی خلافتِ واقعیت) بھی دکھانے کی قدرت رکھتا ہے۔ چنانچہ جنگِ بدر کے موقع پر جب کہ کفار کی تعداد ، حضرت محمد رسول اللہ ﷺ کی جماعت کے مقابلے میں بہت زیادہ تھی ، لشکرِ کفارِ عصری آلاتِ حرب اور حربی

تمام سہولتوں سے مسلح و منظم تھا۔ اس کے باوجود آپ کی فتح ہوئی۔ لشکرِ کفار کو شکست و ہزیمت اٹھانی پڑی۔ اس جنگ کی فتح حضرت رسول اکرم ﷺ کا اہم معجزہ تھی۔ اللہ تعالیٰ نے قرآن مجید میں اس کا خاص طور پر ذکر فرمایا ہے اور یہ انکشاف بھی فرمایا ہے :-

"وَإِذْ يُرِيكُمُوهُمْ إِذِ التَّفَقُّتُمْ فِي آعْيُنِكُمْ قَلِيلًا وَيُقَلِّلُكُمْ فِي آعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا ط" (سورة الانفال) 44

ترجمہ :- اور جب تمہاری مدبھیہ کافروں سے ہوئی تو تمہاری نظروں میں ان (کافروں) کو قلیل دکھایا۔ اور ان کافروں کی نظروں میں تم کو قلیل دکھایا۔ تاکہ اللہ اس کام کو پورا کر دے جو ہو چکا تھا۔

اور ایک مقام پر اللہ تعالیٰ نے اپنی ایسی ہی قدرت کا ذکر اس طرح فرمایا ہے :-

"فِنَّهٗ تَقَاتُلْ فِي سَبِيلِ اللّٰهِ وَاٰخِرٰى كَافِرَةً يَّرَوْنَهُمْ مِّثْلَيْهِمْ رَاىَ الْعَيْنِ ط وَاللّٰهُ يُؤَيِّدُ بِنَصْرِهِ مَن يَّشَآءُ ط اِنَّ فِيْ ذٰلِكَ لَعِبْرَةً لِّاُولٰٓى اَبْصَارٍ ۝ (سورة آل عمران) 13

ترجمہ :- ایک فوج اللہ کے راستے میں لڑ رہی ہے اور دوسری (فوج) کافر ہے۔ جو ان (مسلمانوں) کو صریح آنکھوں سے دو گئے دیکھ رہی ہے۔ اور اللہ جس کو چاہتا ہے اپنی مدد سے تائید کرتا ہے۔ اس میں اہل نظر لوگوں کے لئے عبرت ہے۔

اس سے اللہ تعالیٰ کی قدرت کا کمال معلوم ہو سکتا ہے کہ وہ جب چاہتا ہے جس طرح چاہتا ہے اپنے بندہ کو نوازتا ہے۔

جب کہ اللہ تعالیٰ نے قرآن مجید میں مومنین کو عشق و محبت کی تعلیم دی اور بصیرت و دیدار کی دعوت بھی دی ہے۔ اور وہ قادرِ مطلق، جس کی شان "فَعَالٌ لَّمَّا يَرِيْدُ" (یعنی جو چاہتا ہے کرتا ہے۔) بھی ہے تو وہ جس طرح آخرت میں دیدار سے مشرف کر سکتا ہے، اسی طرح اس دنیا میں بھی مومنین سے جس کو چاہے "دیدار" اور "ظہورِ تجلیات" سے مشرف کرنے سے ہرگز عاجز نہیں۔ خصوصاً "قومِ مہدی" موعودؑ کو "يُحِبُّهُمْ وَيُحِبُّوْنَہٗ" (اللہ اُس قوم سے محبت کرتا ہے اور وہ قوم اللہ سے محبت کرتی ہے۔) کا اعلیٰ ترین اعزاز محنتاً ہے تو ضرور اُس اعزاز کے کما حقہ ظہور پر بھی قادر ہے۔

حضرت مہدی ؑ موعود علیہ السلام کے فرزند حضرت میراں سید محمود رضی اللہ عنہ بھی انسان ہی تھے، لیکن اللہ تعالیٰ نے اپنے فضل و کرم سے ایسی توفیق و استعداد اور ایسی اعلیٰ صلاحیت آپ کو عطا فرمائی تھی کہ 18 یا 19 سال کی عمر میں ہی روایتِ مطلقہ یعنی فنائے تام سے مشرف ہو گئے تھے۔ حالانکہ ابھی حضرت امامنا مہدی علیہ السلام نے "ذکرِ نفی" کی تعلیم آپ کو نہیں دی تھی۔ امامنا علیہ السلام،

حرم محترم حضرت بی بی المدادی رضی اللہ عنہا سے تخلیہ میں اللہ تعالیٰ کے الہامات اور منصبِ مہدیت موعودہ پر فائز ہونے کا ذکر فرما رہے تھے۔ حضرت سید محمود رضی اللہ عنہ نے حن اتفاق سے باہر سے سن لیا۔ اور سنتے ہی جاذبِ حق ہو گئے۔ روایتِ مطلقہ یعنی فنائے تام کی اعلیٰ ترین بشارت سے سرفراز ہوئے۔ "ذَالِكَ فَضْلُ اللَّهِ يُؤْتِيهِ مَنْ يَشَاءُ"۔

حاصلِ کلام یہ ہے کہ اللہ تعالیٰ ہی "قادر و مختار مطلق" ہے اس لئے پیغمبروں نے بھی نورِ ولایت سے مشرف رہنے کے باوجود، اللہ تعالیٰ سے "شرح صدر" اور "نورِ قلب و نظر" کی دعاء کی ہے۔

اسی لئے مومنین کو بھی تاکید کے ساتھ ہدایت کی گئی ہے کہ ہمیشہ اللہ تعالیٰ کا خوف دل میں رکھیں۔ تقویٰ اختیار کریں۔ "شرح صدر" اور "حق و باطل" کی تمیز کا نور عطا ہونے کی اللہ تعالیٰ سے التجاء کرتے رہیں۔

انسان کی گمراہی، وساوسِ شیطانی سے بھی ہوتی ہے اور محرکاتِ نفسانی کی وجہ سے بھی ہوتی ہے۔ اس کا ثبوت یہ ہے کہ رمضان کے مبارک مہینہ کے فضائل میں یہ فضیلت بھی بیان ہوئی ہے کہ شیطان، اس مہینہ میں قید کر دیا جاتا ہے تاکہ سینے یعنی دل کے قلعے، وساوس کے حملوں سے محفوظ رہ سکیں۔ اس کے باوجود مومنین میں سے بہت سے لوگ نماز اور روزہ سے محروم رہتے ہیں۔ بد اعمالیوں کے مرتکب ہوتے ہیں۔ اس کی وجہ یہی ہو سکتی ہے کہ "محرکاتِ نفسانی" کے غلبہ نے "طاعتِ خدا" کی لذت حاصل کرنے سے باز رکھا ہے۔ دنیاوی لذت، دین سے بے پروائی اور لطائفِ رحیل میں مبتلا کر دیا ہے۔

اسی لئے حضرت مہدیؑ موعود علیہ السلام نے بندہ اور خدا کے درمیان جو حجابات ہیں ان میں شیطانی وساوس کے علاوہ نفس کو بھی "حجاب" فرمایا ہے۔ کیونکہ نفس کی وجہ سے بھی انسان غلط نظریات، شکوک و شبہات، بد اعمالیوں اور شرارتوں میں بھی مبتلا ہو جاتا ہے۔ اسی لئے نہ صرف شیطان سے بلکہ "نفسِ امارہ" کی شرارتوں سے بھی خدائے تعالیٰ کی "پناہ" مانگی جاتی اور یہ دعاء کی جاتی ہے۔

"نَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا" یعنی ہمارے نفس کی شرارتوں اور ہمارے اعمال کی برائیوں سے ہم، اللہ تعالیٰ کی پناہ میں رہیں۔

اور اللہ تعالیٰ کی اس قدرتِ کاملہ کا اقرار بھی کرتے ہیں کہ :-

"فَمَنْ يَهْدِهِ اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ" یعنی جس کو اللہ ہدایت فرمادے اس کو کوئی گمراہ نہیں کر سکتا اور

جس کو گمراہ کر دے کوئی اس کا ہادی نہیں بن سکتا۔

حقیقت یہ ہے کہ جب تک اللہ تعالیٰ کی عظمت اور اس کے جلال کا اعتقاد دل میں قائم نہ ہو "تقویٰ" حاصل نہیں ہو سکتا۔ جب تک "تقویٰ" حاصل نہ ہو دین اسلام کی ہدایت سے مستفیض نہیں ہو سکتا۔ اسی لئے اللہ تعالیٰ نے قرآن مجید کے بارے میں فرمایا ہے:-

"ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ۗ الَّذِينَ يُؤْمِنُونَ بِالْغَيْبِ" (سورة البقره) 2

یعنی یہ کتاب ایسی ہے کہ جس میں کوئی بات شک و شبہ کے لائق نہیں ہے۔ یہ کتاب ان لوگوں کے لئے ہدایت ہے جو منتقی ہیں

اور غیب پر ایمان لاتے ہیں۔

حالانکہ قرآن مجید، قیامت تک پیدا ہونے والی انسانی دنیا کے لئے آخری و اتم دعوت الی الحق ہے۔ لیکن اس دعوت کو وہی

انسان قبول کر سکتے ہیں، جن کے دل میں، "تقویٰ" ہو اور وہ غیب پر ایمان لاتے ہوں۔

قرآن مجید کی شان میں ایک اور مقام پر ارشاد ہوا ہے:-

"وَمَا هُوَ بِقَوْلِ شَيْطَانٍ رَّجِيمٍ ۚ فَآيِنَ تَذَهَبُونَ ۚ اِنْ هُوَ اِلَّا ذِكْرٌ لِّلْعَالَمِينَ ۗ لِمَنْ يَّشَاءُ مِنْكُمْ اَنْ يَّسْتَقِيمَ ط وَمَا تَشَاءُ وَاِنَّا لَآ

اَنْ يَّشَاءَ اللّٰهُ رَبُّ الْعَالَمِينَ ع" (سورة التكويد) 29، 28، 27، 26، 25

ترجمہ :- یعنی وہ مردود شیطان کا قول نہیں ہے۔ پس تم کہاں جا رہے ہو؟ وہ (قرآن) تو تمام عالمین کے لئے نصیحت ہے۔ تاکہ تم

میں سے جو چاہے سیدھا راستہ اختیار کر سکے۔ اور تم وہی چاہو گے جو اللہ رب العالمین چاہتا ہے۔

مفسرین نے "اِنْ هُوَ اِلَّا ذِكْرٌ لِّلْعَالَمِينَ" کی تفسیر میں لکھا ہے کہ:-

"ما القرآن الاموعظة للخلق اجمعين" یعنی قرآن ہی تمام مخلوق کے لئے نصیحت ہے۔

عالمین سے مراد مکلفین یعنی عاقل و بالغ انسان ہیں۔ اس کا ثبوت "لِمَنْ يَّشَاءُ مِنْكُمْ" سے ہو رہا ہے۔ دنیا کے وہ تمام عاقل و

بالغ انسان، جو قیامت تک پیدا ہوتے رہیں گے ان سب کے لئے بھی قرآن مجید، دعوت و نصیحت ہے۔ کیونکہ قرآن مجید سے

ہدایت و نصیحت وہی لوگ حاصل کرتے ہیں جو عاقل و بالغ ہوں۔ لیکن یہ بھی اللہ تعالیٰ کی مشیت پر منحصر ہے۔ اسی لئے مفسرین نے

"وَمَا تَشَاءُونَ اِلَّا سِتْقَامَةٌ عَلٰى طَرِيقِ الْحَقِّ اِلَّا بِمَشِيَّةِ اللّٰهِ رَبِّ الْعَالَمِينَ" یعنی تم حق کے راستہ پر استقامت کو نہیں

چاہو گے مگر اللہ کی مشیت سے جو عالمین کا رب ہے۔

ظاہر ہے کہ حق کا راستہ اختیار کرنا اور اُس پر قائم رہنا، "تقویٰ" اور غیب پر ایمان لانے پر منحصر ہے۔ اور یہ اللہ تعالیٰ کی مشیت پر موقوف ہے۔

حضرت امامنا ممدیٰ موعود علیہ السلام نے "وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ (سورة التکویر) 29" کی ماہیت یہ بیان فرمائی ہے کہ :-

"معنی این آیت اینست کہ چنانچہ افعال و اقوالِ بندگان بجز مشیتِ حق تعالیٰ نیست۔ بمچنان خاطر و آرزو ہائے بندہ بے ارادت و مشیتِ حق تعالیٰ نیست"۔ (نقلیات بندگی میاں عبدالرشید باب اول)

یعنی اس آیت کا مطلب یہ ہے کہ جس طرح بندوں کے افعال و اقوال اللہ تعالیٰ کی مشیت کے بغیر نہیں ہیں اسی طرح اندرونِ دل و دماغ سے تعلق رکھنے والی باتیں ارادے اور آرزوئیں بھی اللہ تعالیٰ کے ارادہ اور مشیت کے بغیر نہیں ہیں۔

امامنا علیہ الصلوٰۃ و السلام نے یہ نکتہ واضح فرمایا ہے کہ کوئی فعل یا قول "ارادہ" کے بغیر صادر نہیں ہو سکتا۔ خواہ ارادہ محوس ہو یا نہ ہو، اس لئے بنیادی بات یہ ہے کہ نہ صرف افعال و اقوال بلکہ اُن افعال و اقوال کے ارادے اور تمنائیں بھی اللہ تعالیٰ کی مشیت کے بغیر صادر نہیں ہوتے ہیں۔ اس سے یہ بھی ثابت ہوتا ہے کہ "صلاح" و "اصلاح" بھی مشیتِ حق تعالیٰ پر منحصر ہے۔

حضرت ممدیٰ موعود علیہ الصلوٰۃ و السلام کے اس فرمان کی شانِ نزول یہ ہے کہ شہرِ پٹن (گجرات) میں ملا معین الدین، مشہور عالم تھے۔ حکومت اور عوام پر اُن کا زیادہ اثر تھا۔ کئی شاگرد، فارغ التحصیل ہو چکے تھے۔ حضرت ممدیٰ موعود علیہ الصلوٰۃ و السلام، پٹن تشریف لائے تو یہاں بھی آپ کے بیانِ قرآن اور دعوتِ مہدیت کی تاثیر سے ہزاروں آدمی مطیع و منقاد ہو رہے تھے۔ ملا معین الدین نے عناد اختیار کیا۔ اور اپنے لائقِ اعتماد شاگرد علماء کے ذریعہ پیچیدہ سوالات کا سلسلہ شروع کر دیا۔

اکثر موقعے ایسے آئے کہ ملا معین الدین کے بیچھے ہوئے علماء کے سوالات پیش ہونے کی نوبت بھی نہیں آنے پاتی، امامنا علیہ السلام بیانِ قرآن کے دوران ہی اُن سوالات کا تشفی بخش حل فرما دیا کرتے تھے۔ اس کا اُن علماء پر بھی بہت زیادہ اثر ہونے لگا۔ ملا معین الدین سے عاجزانہ التماس کیا کہ ہمارا علم عاجز ہو گیا ہے، آپ خود چلیں۔ لیکن ملا معین الدین کو جرات نہ ہوئی۔

ایک واقعہ یہ بھی ہے کہ امامنا علیہ السلام راستہ سے گزر رہے تھے، کسی نے عرض کیا کہ ملا معین الدین کا گھر یہی ہے۔ اُن کو اطلاع

دینے کے لئے ارشاد فرمایا تاکہ ملاقات ہو جائے۔ ملا معین الدین کو خبر ملتے ہی گھر کی دیوار پر بیٹھ کر کھلوادیا کہ گھر میں نہیں ہیں۔ موضع کی طرف سوار ہو کر گئے ہیں۔ آپ نے مسکراتے ہوئے ارشاد فرمایا کہ " وہ ایسی سواری پر ہیں کہ جس کے ذریعہ کبھی منزل کو نہیں پہنچ سکتے۔ آگے روانہ ہو گئے۔ ملا معین الدین نے جھوٹ سے بچنے کے لئے جو حیلہ اختیار کیا، اس سے بھی اُن کی ذہنیت اور دینداری پر روشنی پڑ رہی ہے۔

غرض اس قدر پیشانی و پریشانی کی حالت میں امامنا علیہ السلام کے دورانِ قیامِ عناد کا سلسلہ اپنی طرف سے اور حکومت میں رسوخ ہونے کی وجہ سے حکام وقت کے ذریعہ سے جاری رکھا۔

ایک دفعہ ملا معین الدین نے شاگرد علماء کے ذریعہ چار سوالات روانہ کئے تھے۔ اُن میں سے ایک سوال یہ تھا:-

" قَالَ اللهُ تَعَالَى وَمَا تَشَاءُ وَنَ الْآنَ يَشَاءُ اللهُ " یعنی بندہ ہیچ نمی خواہد مگر آں را خدا یتعالی می خواہد پس باید کہ ہر چہ بندہ می خواہد بشود۔ بسیار چیز است کہ بندہ می خواہد نمی شود"

یعنی اللہ تعالیٰ نے فرمایا ہے کہ بندہ وہی چاہتا ہے جو اللہ چاہتا ہے۔ پس لازم ہوا کہ بندہ جو چاہے پورا ہو جائے۔ حالانکہ بسا اوقات ، بندہ جو چاہتا ہے وہ پورا نہیں ہوتا۔

حضرت مہدی ؑ موعود علیہ السلام نے جواب میں ارشاد فرمایا:-

کسے کہ اندک در علم شریعت واقف باشد این چنینی سوال نہ کند معنی این آیت اینست کہ چنانچہ افعال و اقوالِ بندگان ، بجز مشیتِ حق تعالیٰ نیست ہمچنان خاطر و آرزو ہائے بندہ بے ارادت و مشیتِ حق تعالیٰ نیست۔
(نقلیات بندگی میاں عبدالرشید)

یعنی جو شخص ، علم شریعت سے تھوڑی سی واقفیت بھی رکھتا ہو ، ایسا سوال نہیں کرے گا۔ اس آیت کا مطلب یہ ہے کہ جس طرح بندوں کے افعال و اقوال اللہ تعالیٰ کی مشیت کے بغیر نہیں ہیں اس طرح ارادے اور آرزوئیں بھی اللہ تعالیٰ کی مشیت کے بغیر نہیں ہیں۔

ظاہر ہے کہ افعال و اقوال کے لئے ارادہ مقدم ہے ، نواہ محسوس ہو یا نہ ہو ، اس لئے امامنا علیہ السلام نے ایک انتہائی بنیادی بات واضح فرمادی کہ جس طرح بندہ کے ہر کام و ہر کلام کا صادر ہونا یا نہ ہونا اور اُس کا پورا ہونا یا نہ ہونا اللہ تعالیٰ کی مشیت پر منحصر ہے۔

اسی طرح کسی ارادے اور آرزو کا صادر ہونا یا نہ ہونا اور اُس کا پورا ہونا یا نہ ہونا بھی اللہ تعالیٰ کی مشیت ہی سے ہے۔ اس سے ثابت ہو گیا کہ بندہ جو چاہتا ہے وہ بھی مشیت ہی سے ہے اور اس کا پورا نہ ہونا بھی مشیت ہی سے ہے۔ اسی لئے امامنا علیہ السلام نے ضدی سائل کو علم شریعت سے نابلد بھی قرار دیا ہے۔ امامنا علیہ السلام کے جواب کی تائید میں قرآن مجید کی اور کئی آیات بھی ہیں۔ یہاں چند درج کی جاتی ہیں۔

(1) "لَيْسَ لَكَ مِنَ الْأَمْرِ شَيْءٌ" (سورة آل عمران) 128

ترجمہ :- تیرے ہاتھ میں کچھ بھی اختیار نہیں ہے۔

(2) "قُلْ إِنَّ الْأَمْرَ كُلَّهُ لِلَّهِ" (سورة آل عمران) 154

ترجمہ :- کہو کہ اختیار پورا پورا اللہ ہی کو ہے۔

(3) "وَلَا تَقُولَنَّ لِشَيْءٍ إِنِّي فَاعِلٌ ذَٰلِكَ غَدًا" (سورة الكهف) 23

ترجمہ :- کسی چیز کے متعلق ہرگز ایسا نہ کہو کہ میں کل وہ کرنے والا ہوں (تمہارا ارادہ پورا نہیں ہو سکتا) مگر یہ کہ اللہ چاہے۔

اسی لئے بزرگان دین و صالحین خیر امت کا طریقہ یہ ہے کہ ہر کام اور ہر کلام کے بارے میں جو آئندہ سے تعلق رکھتا ہو، کلمہ "انشاء اللہ" ضرور کہا کرتے ہیں۔ !!

غرض اس سوال کے جواب میں امامنا ممدی علیہ السلام نے "مشیت" کا لفظ جو ارشاد فرمایا بہت نازک تفہیم کا حامل ہے۔ نہ صرف ملا معین الدین کی پیدا کردہ مشکل کا حل بلکہ جبر و قدر اور سزاء و جزا کے مسائل کا حل بھی اسی میں موجود ہے۔ !!

جبر و قدر" اور "سزاء و جزا" کے بارے میں علمائے نصاریٰ و یہود و ہنود بھی صدیوں قبل سے سرگرداں رہے ہیں بڑی بڑی نازک و

نازک و پچیدہ بحثیں پیدا کی ہیں لیکن مسئلہ حل کرنے میں ناکام رہے "تناح" وغیرہ عقاید باطلہ میں مبتلا ہو گئے۔

علمائے اسلام میں خصوصاً متکلمین نے بھی بہت سی موٹگافیاں کی ہیں۔ ہر ایک نے قرآن کی آیت ہی سے استدلال کرنے کی کوشش کی۔ اور جو آیات اپنے مفید مطلب نظر نہ آئیں ان آیات میں اپنے اپنے موافق تاویلات پیدا کرنے کی کوشش کی ہیں۔ دہریوں کے جوابات ادا کرنے میں بھی کافی مشتتیں برداشت کی ہیں۔ لیکن کوئی متفقہ حل نہیں نکال سکے۔ بجائے اتحاد رائے

کے اختلافِ رائے میں شدت پیدا ہوگئی۔ "جبریہ"، "قدریہ" وغیرہ فرقے، اپنے اپنے نظریات کے تحت عقاید کے پابند ہو گئے۔ علمائے جبریہ و قدریہ وغیرہ کی بحثیں اس کی شاہد ہیں۔ ہر ایک افراط و تفریط میں مبتلا ہے۔ منشاء فرما کر اللہ تعالیٰ سے قریب ہونے کے بجائے کوسوں دور ہو گئے ہیں۔ ان کے نظریات، ان کی بحثوں اور دلائل کو پیش کرنا موجب طوالت ہوگا اور ان بحثوں میں الجھنوں اور اختلافات کا علم حاصل ہونے کے سوائے کوئی افادیت بھی عام ناظرین کے لئے نہیں ہے۔ اس لئے ہم نے صرف نظر کیا ہے۔!

زندہ قوت تھی جہاں میں یہی توحید کبھی

آج کیا ہے؟ فقط اک مسئلہ علمِ کلام (اقبال)

اللہ تعالیٰ نے قرآن کی نسبت یقین تام پیدا فرمایا کہ یہ اللہ تعالیٰ کا کلام ہے اور چیلنج بھی دیا کہ کوئی اس کی چھوٹی سی چھوٹی "سورۃ" کے مانند عبارت پیش نہیں کر سکتا۔ یہ چیلنج آج تک باقی ہے۔ قیامت تک قرآن کے کلام اللہ ہونے کی "حجت قاطعہ" کی حیثیت سے باقی رہے گا۔ نیز یقین پیدا فرمایا کہ اس کتاب میں کوئی شک و شبہ نہیں ہے۔ نیز فرمایا کہ یہ کتاب "نورِ مبین" ہے۔ نیز فرمایا کہ "ذکر للعالمین" یعنی تمام عالموں کے لئے نصیحت ہے۔ اس لئے ہر انسان کا فرض ہو جاتا ہے کہ ایمان لائے تقویٰ پیدا کرے۔ قرآن کے نور ہدایت سے نصیحتیں حاصل کرے۔ اپنے ظاہر و باطن کو آراستہ کرنے "تُخَلِّقُوا بِأَخْلَاقِ اللَّهِ" (اللہ کے اخلاق پیدا کرو) کا مصداق بننے مقررین و اصحابِ یقین میں شامل ہونے کی جدوجہد کرے۔ اس کے بجائے فلسفہ یونان وغیرہ کے اصول و نظریات سامنے رکھ کر فلسفیانہ مباحث اور تنقیدات و تاویلات بعیدہ میں مبتلا ہونا، قرآن کے حقیقی مقصد سے بے بہرہ ہوجانے کا باعث ہوتا ہے۔

عقل کو تنقید سے فرصت نہیں

عشق پر اعمال کی بنیاد رکھ (اقبال)

کائنات میں اللہ تعالیٰ کی قدرتِ کاملہ کے جو مظاہر پائے جاتے ہیں آسمان ، سورج ، چاند ، ستارے ، سیارے اور بے شمار عالم ہائے افلاک اور اُن میں سے ہر ایک کے جزئیات اور اُن کے نظام ہائے عوامل ، زمین کی خشکی و تری کے لاتعداد موجودات جن میں ہزاروں قسم کے جمادات ، لاکھوں قسم کے نباتات ، کروڑوں قسم کے حیوانات و جراثیم ان میں سے ہر ایک کے جزئیات اور اُن کے نظام ہائے وجود و حیات ، برق و اشیر کے کرشمات کی حقیقت اور ان کے اسباب و اغراضِ پیدائش کا کما حقہ انکشاف ، طاقتِ بشری سے ممکن نہیں۔ اسی لئے قرآن مجید میں ان سب موجوداتِ عالم کو اللہ تعالیٰ کی آیات قرار دیا گیا ہے۔

تو اں در بلاغت سبحان رسید

نہ در کنبہ نپچن سبحان رسید (حضرت سعدی)

یعنی بلاغت میں سبحان کے جیسے وحید العصر صاحبِ بلاغت کے علم تک رسائی ممکن ہے لیکن بے مثل سبحان کے کنبہ میں رسائی محال ہے۔

البتہ ان موجودات میں قدرت کے جو مظاہر نظر آتے ہیں ، عقل و ہوشِ نوری رکھنے والے کے لئے خالقِ کائنات جل شانہ کی معرفت و اطاعت کا سبب بنتے ہیں۔ خواہ یہ معرفت و اطاعت کسی بھی درجہ کی اور کسی بھی منزل کی ہو!!!

برگ درختان سبز در نظر ہوشیار

ہر وقتے دفتر یست معرفتِ کردگار

درخت کا ہر پتہ ہوشِ نوری رکھنے والے انسان ، خدائے تعالیٰ کی معرفت کا ایک دفتر نظر آتا ہے۔

خود دنیائے انسانیت میں باعتبار "جنس" تمام انسانوں اور باعتبار "نوع" ہر مرد و عورت کے وجود میں جو علاماتِ قدرت ہیں ، اُن کی پیدائش کی حقیقت کو بھی سمجھنا مشکل ہے۔ ہر مرد و عورت میں صورتِ کافرق ، آوازِ کافرق ، دماغی قوتوں کا فرق ، جسمانی اعضاء کے تناسب کا فرق ، اعضاء کے کامل الخلق و ناقص الخلق ہونے کا فرق ، عشرت و عسرت کا فرق ، صحت و مرض اور عمر کا فرق اور سیرت و کردار وغیرہ کا جو فرق پایا جاتا ہے ، اُس کے اسباب و علل کی حقیقت معلوم کرنا بھی محال ہے۔ اسی لئے اللہ تعالیٰ نے قرآن مجید میں فرمایا ہے :-

فَلْ تَوَكَّنَ الْبَحْرُ مَدَادًا لِكَلِمَاتِ رَبِّي لِنَفْعِدَا الْبَحْرُ قَبْلَ أَنْ تَنْفَدَ كَلِمَاتُ رَبِّي وَ لَوْ جِئْنَا بِمِثْلِهِ مَدَدًا ﴿١٠٩﴾ (سورة الكهف) 109
 ترجمہ :- اے رسول! اُن سے کہو اگر میرے رب کے کلمات کے لئے سمندر (لکھنے کی) روشنائی بن جاتا تو میرے رب کے کلمات
 (کا بیان) پورا ہونے سے پہلے ہی سمندر خشک ہو جاتا خواہ ہم ایسے ہی ایک اور سمندر کی روشنائی مدد کے لئے لاتے (تو اُس وقت بھی
 میرے رب کے کلمات پورے نہ ہو سکتے تھے)
 نیز فرمایا ہے :-

" يَعْلَمُ مَا بَيْنَ أَيْدِيهِمْ وَمَا خَلْفَهُمْ ۖ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۚ وَسِعَ كُرْسِيُّهُ السَّمَاوَاتِ وَالْأَرْضَ ۖ
 (سورة البقرہ) 255

ترجمہ :- یعنی جو کچھ لوگوں کے سامنے ہے اور جو کچھ اُن کے پیچھے ہے، سب کچھ اللہ جانتا ہے مگر لوگ اللہ کے علم سے کسی چیز کا احاطہ
 نہیں کر سکتے، بجز اُن باتوں کے جن کا علم اللہ خود اُن کو بخشا چاہے۔ اللہ کی حکومت آسمانوں اور زمین میں چھائی ہوئی ہے۔
 قرآن مجید میں ایسی بہت سے آیات ہیں جن کے ذریعہ اللہ تعالیٰ نے اپنی قدرت، اپنے اختیار اور اپنے علم و ارادہ کی شان کی طرف
 انسانوں کو متوجہ فرمایا ہے۔ مثلاً

(1) " أَنْ الْقُوَّةَ لِلَّهِ جَمِيعًا " (سورة البقرہ) 165

ترجمہ :- بے شک قوت پوری کی پوری اللہ کے لئے ہے۔

(2) " وَمَاهُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ ط " (سورة البقرہ) 102

ترجمہ :- وہ اپنے اس جادو کے ذریعہ کسی کو نقصان نہیں پہنچا سکتے مگر اللہ کے حکم سے۔

(3) " قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ " ﴿١٦﴾ (سورة الرعد) 16

ترجمہ :- کہو اللہ ہر چیز کا خالق ہے اور وہ ایک ہی قہار ہے۔

(4) " مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّنْ قَبْلِ أَنْ نَّبْرَأَهَا ط " (سورة الحديد) 22

ترجمہ :- کوئی مصیبت دنیا میں یا تمہارے نفوس میں نہیں پہنچی مگر یہ کہ وہ ایک کتاب (لوح محفوظ) میں لکھی ہوئی ہے۔ قبل اس کے کہ ہم اس کو ظہور میں لائیں۔

(5) " قُلْ كُلٌّ مِّنْ عِنْدِ اللَّهِ ط " (سورة النساء) 78

ترجمہ :- کہو سب کچھ اللہ ہی کی طرف سے ہے۔

(6) " اِنَّا كُلَّ شَيْءٍ خَلَقْنَاهُ بِقَدَرٍ " (سورة القمر) 49

ترجمہ :- ہم نے ہر چیز اندازہ کے موافق پیدا کی ہے۔

(7) لَهُ مَقَالِيدُ السَّمَاوَاتِ وَالْأَرْضِ ۗ يَبْسُطُ الرِّزْقَ لِمَن يَشَاءُ وَيَقْدِرُ ط (سورة الشورى) 12

ترجمہ :- آسمانوں اور زمین کی کنجیاں اللہ ہی کے پاس ہیں جس کو چاہتا ہے رزق کشادہ کر دیتا ہے اور جس کو چاہتا ہے اندازہ کے موافق دیتا ہے۔

(8) وَلَكِنْ يُنَزِّلُ بِقَدَرٍ مَّا يَشَاءُ ط (سورة الشورى) 27

ترجمہ :- اور لیکن وہ جو چاہتا ہے اندازہ کے موافق نازل کرتا ہے۔

بعض آیات سے یہ بھی ثابت ہوتا ہے کہ ہدایت و ضلالت بھی خدا ہی کے اختیار میں ہے۔ مثلاً فرمایا :-

يُضِلُّ بِهٖ كَثِيْرًا ۗ وَيَهْدِيْ بِهٖ كَثِيْرًا ط (سورة البقره) 26

ترجمہ :- اللہ اُس کے ذریعہ سے بہت ساروں کو گمراہ کر دیتا ہے اور بہت ساروں کو ہدایت دیتا ہے۔

فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلْإِسْلَامِ ۗ (سورة الانعام) 125

ترجمہ :- پس اللہ کسی کو ہدایت دینا چاہتا ہے تو اُس کا سینہ اسلام کے لئے کھول دیتا ہے۔

مَنْ يَشَاءِ اللَّهُ يُضِلَّهُ ط وَمَنْ يَشَاءُ يَجْعَلْهُ عَلَىٰ صِرَاطٍ مُّسْتَقِيْمٍ (سورة الانعام) 39

ترجمہ :- اللہ جس کو چاہتا ہے گمراہ کر دیتا ہے اور جس کو چاہتا ہے سیدھے راستے پر لگا دیتا ہے۔

وَمَنْ يُرِدِ اللَّهُ فِتْنَةً فَلَنْ تَمْلِكَ لَهُ مِنَ اللَّهِ شَيْئًا ۗ أُولَٰئِكَ الَّذِينَ لَمْ يُرِدِ اللَّهُ أَنْ يُطَهِّرْ قُلُوبَهُمْ ۗ (سورة المائدہ) 41

ترجمہ :- جسے اللہ فتنہ میں ڈالنا چاہے اسے تم اللہ سے ہرگز نہیں بچا سکتے۔ وہی لوگ ہیں جن کے دلوں کو اللہ نے پاک کرنا نہیں چاہا۔

وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا ۖ أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ ۗ (سورة يونس) 99-100

ترجمہ :- اگر تمہارا رب چاہتا تو دنیا کے پورے کے پورے انسان ایمان لے آتے۔ پس کیا تم لوگوں کو مومن بن جانے پر مجبور کرو گے۔ حالانکہ کوئی آدمی اللہ کے علم کے بغیر مومن نہیں بن سکتا۔

أَتُرِيدُونَ أَنْ تَهْدُوا مَنْ أَضَلَّ اللَّهُ ۗ وَمَنْ يُضِلِّ اللَّهُ فَلَنْ تَجِدَ لَهُ سَبِيلًا ۗ (سورة النساء) 88

ترجمہ :- کیا تم اُس شخص کو ہدایت بخشنا چاہتے ہو جسے اللہ نے گمراہ کیا ہو، حالانکہ جس کو اللہ گمراہ کیا ہو، اس کے لئے کوئی راہ نہیں پاسکتا۔

أَلَمْ تَرَ أَنَّا أَرْسَلْنَا الشَّيْطِينَ عَلَى الْكٰفِرِينَ تَوۡزِعُهُمُ آزًا ۗ (سورة مريم) 83

ترجمہ :- کیا تم دیکھتے نہیں ہو کہ ہم نے شیاطین کو اُن کافروں کے لئے بھیج دیا ہے وہ اُن کو خوب بھڑکا رہے ہیں۔

زَيْنًا لَهُمْ أَعْمَالُهُمْ فَهُمْ يَعْمَهُونَ ۗ (سورة النمل) 4

ترجمہ :- ہم نے اُن کے اعمال کو اُن کے لئے خوشما بنا دیا ہے پس وہ بھٹک رہے ہیں۔

وَخَلَقَ كُلَّ شَيْءٍ وَهُوَ بِكُلِّ شَيْءٍ عَلِيمٌ ۗ (سورة الانعام) 101

ترجمہ :- اسی نے ہر چیز پیدا کی ہے اور ہر چیز کو وہی جاننے والا ہے۔

اللہ تعالیٰ نے اپنے علم و قدرت اور اپنی مشیت و حکومت پر اعتقاد رکھنے کی ہدایت بھی واضح طور پر فرمادی ہے چنانچہ فرماتا ہے :-

قُلِ اللَّهُمَّ مَالِكِ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ ۗ بِيدِكَ الْخَيْرُ ۗ إِنَّكَ عَلَىٰ كُلِّ شَيْءٍ قَدِيرٌ ۗ (سورة آل عمران) 26

ترجمہ :- کہو کہ اے خدا! ملک کے مالک! تو جس کو چاہتا ہے حکومت دیتا ہے اور جس سے چاہتا ہے حکومت چھینتا ہے۔ جس کو چاہتا ہے

عزت دیتا ہے اور جس کو چاہتا ہے ذلیل کر دیتا ہے۔ نیکی تیرے ہی ہاتھ میں ہے۔ بے شک تو ہر چیز پر قدرت رکھنے والا ہے۔

وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ ط وَالَّذِينَ آمَنُوا أَشَدُّ حُبًّا لِلَّهِ ط وَلَوْ يَرَى الَّذِينَ ظَلَمُوا إِذْ يَرُونَ
الْعَذَابَ ۗ أَلَّا الْقُوَّةَ لِلَّهِ جَمِيعًا ۗ وَأَنَّ اللَّهَ شَدِيدُ الْعَذَابِ ۝ (سورة البقره) 165

ترجمہ :- لوگوں میں بعض ایسے ہیں جو اللہ کے سوائے دوسروں کو معبود بنا لیتے ہیں اور ان سے ایسی محبت کرتے ہیں جیسی خدا سے ہونی چاہئے حالانکہ جو لوگ ایمان لانے والے ہیں اللہ کی محبت میں شدید ہوتے ہیں۔ کاش کہ یہی بات ظالم لوگوں کو سوجھ جاتی جس وقت عذاب دیکھیں گے محسوس کریں گے کہ قوت کا مالک صرف اللہ ہی ہے۔ اور اللہ سخت عذاب دینے والا ہے۔

وَأذْكُرِ اسْمَ رَبِّكَ وَتَبْتَئِلُ إِلَيْهِ تَبْتِيلًا ۝ رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا ۝ (سورة المزمل) 9

ترجمہ :- اپنے رب کا ذکر کر اور سب سے ٹوٹ کر اللہ ہی کا ہوجا۔ وہ مشرق و مغرب کا رب ہے اس کے سوائے کوئی معبود نہیں۔ پس تو اسی کو اپنا کارساز بنا لے۔

أَلَمْ تَعْلَمْ أَنَّ اللَّهَ لَهُ مُلْكُ السَّمَاوَاتِ وَالْأَرْضِ ط وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ ۝ (سورة البقره) 107

ترجمہ :- کیا تو نہیں جانتا کہ آسمانوں اور زمین کی حکومت اللہ ہی کی ہے اور تمہارے لئے اللہ کے سوائے کوئی ولی و مددگار نہیں ہے۔

قُلْ لَنْ يُصِيبَنَا إِلَّا مَا كَتَبَ اللَّهُ لَنَا ۚ هُوَ مَوْلَانَا ۚ وَعَلَى اللَّهِ فَلْيَتَوَكَّلِ الْمُؤْمِنُونَ ۝ (سورة التوبه) 51

ترجمہ :- کوہم پر ہرگز مصیبت نہیں آسکتی بجز اس کے جو اللہ نے ہمارے نصیب میں لکھی ہے۔ وہی ہمارا مولیٰ ہے۔ اور مومنوں کو اللہ ہی پر بھروسہ کرنا چاہیے۔

يَقُولُونَ لَوْ كَان لَنَا مِنَ الْأَمْرِ شَيْءٌ مَّا قُتِلْنَا هَاهُنَا ط قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ ۚ
(سورة آل عمران) 154

ترجمہ :- وہ کہتے ہیں کہ اگر کسی چیز کے متعلق کسی تدبیر میں ہمارا دخل ہوتا تو ہم یہاں مارے نہ جاتے۔ ان سے کہو کہ اگر تم اپنے گھروں میں ہوتے تب بھی جن لوگوں کی قسمت میں قتل ہونا لکھا گیا تھا وہ خود اپنی قتل گاہوں کی طرف نکل آتے۔

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُّوجَّلاً ط (سورة آل عمران) 145

ترجمہ :- اور کوئی شخص اذن کے بغیر مر نہیں سکتا۔ موت کا وقت لکھا ہوا مقرر ہے۔

قرآن مجید کی بعض آیات سے یہ بھی معلوم ہوتا ہے کہ اللہ تعالیٰ نے بندہ کو اختیار بھی عطا فرمایا ہے۔ ہدایت قبول کرنا یا نہ کرنا نیک یا بد بننا انسان کے اختیار میں ہے۔ اللہ نے نیکی کا حکم دیا ہے۔ بدی سے منع فرمایا ہے۔ نیکی اختیار کرے تو جزا پائے گا۔ بدی اختیار کرے گا تو سزا پائے گا۔ چنانچہ فرماتا ہے۔

يَهْدِيْ اِلَيْهِ مَنْ اَنَابَ ﴿سورة الرعد﴾ 27

ترجمہ :- جو کوئی اس کی طرف رجوع کرتا ہے وہ اس کو اپنی طرف ہدایت دیتا ہے۔

فَمَا لَهُمْ لَا يُؤْمِنُوْنَ ﴿سورة الانشقاق﴾ 20

ترجمہ :- انہیں کیا ہو گیا ہے کہ ایمان نہیں لاتے۔

وَالَّذِيْنَ جَاهَدُوْا فَاِنَّا لَنَهْدِيْهِمْ سُبُلَنَا ط (سورة المنكبوت) 69

ترجمہ :- اور جو لوگ ہماری طلب میں جدوجہد کرتے ہیں ہم ان کو اپنے راستے دکھاتے ہیں۔

وَالَّذِيْنَ اهْتَدَوْا زَادَهُمْ هُدًى ۚ ۚ الخ (سورة محمد) 17

ترجمہ :- جو لوگ ہدایت قبول کرتے ہیں اللہ ان کو اور زیادہ ہدایت دیتا ہے۔

فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ ﴿سورة الكهف﴾ 29

ترجمہ :- جو کوئی چاہے ایمان لائے اور جو کوئی چاہے ایمان نہ لائے۔

وَهَدِيْنَاهُ النَّجْدِيْنَ ﴿سورة البلد﴾ 10

ترجمہ :- ہم نے اس کو دونوں راستے دکھا دیئے ہیں۔

اِنَّا هَدِيْنَاهُ السَّبِيْلَ اِمَّا شَاكِرًا وَّاِمَّا كَفُوْرًا ﴿سورة الدهر﴾ 3

ترجمہ :- ہم نے اس کو راستہ دکھلایا ہے چاہے تو شکر گزار بنے اور چاہے تو ناشکر گزار بن جائے۔

وَأَنْ لَّيْسَ لِلْإِنْسَانِ إِلَّا مَا سَعَى ﴿39﴾ (سورة النجم)

ترجمہ :- اور یہ کہ انسان جو کوشش کرے گا وہی پائے گا۔

فَمَنْ شَاءَ ذَكَرْهُ ﴿55﴾ (سورة امدثر)

ترجمہ :- جو کوئی چاہے اس سے نصیحت حاصل کرے۔

وَمَا يُضِلُّ بِهِ إِلَّا الْفَاسِقِينَ ﴿26﴾ (سورة البقره)

ترجمہ :- اور وہ اُس قرآن کے ذریعہ صرف بدکاروں کو گمراہ کرتا ہے۔

وَيُضِلُّ اللَّهُ الظَّالِمِينَ ﴿27﴾ (سورة ابراهيم)

ترجمہ :- اور اللہ ظالموں کو گمراہ کرتا ہے۔

بَلْ طَبَعَ اللَّهُ عَلَيْهَا بِكُفْرِهِمْ ﴿155﴾ (سورة النساء)

ترجمہ :- بلکہ اللہ نے اُن پر اُن کے کفر کی وجہ سے مہر لگا دی ہے۔

وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿7﴾ (سورة الزلزال)

ترجمہ :- جو کوئی ذرہ برابر نیکی کرے گا وہ اُس کا نیک اجر دیکھ لے گا۔

لَهَا مَا كَسَبَتْ وَعَلَيْهَا مَا اكْتَسَبَتْ ﴿286﴾ (سورة البقره)

ترجمہ :- جو نیکی اُس نے کائی اُس کا فائدہ اُس کے لئے ہے اور جو بدی اُس نے اختیار کی اُس کا وزن اُسی پر ہے۔

مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا ۚ ﴿15﴾ (سورة الجاثية)

ترجمہ :- جو کوئی نیک کام کرے گا اُس کا فائدہ خود اُس کے لئے ہے۔ اور جو کوئی برا کام کرے گا اُس کی سزا خود اُس پر لازم ہوگی۔

ذَٰلِكَ بِأَنَّ اللَّهَ لَمْ يَكُ مُغَيِّرًا نِّعْمَةً أَنْعَمَهَا عَلَىٰ قَوْمٍ حَتَّىٰ يُغَيِّرُوا مَا بِأَنْفُسِهِمْ ۗ ۚ ﴿53﴾ (سورة الانفال)

53 (سورة الانفال)

ترجمہ :- یہ اسی وجہ سے ہے کہ اللہ اُس نعمت کو نہیں بدلتا، جو کسی قوم کو دی گئی ہو۔ جب تک کہ وہ قوم خود اپنی حالت کو نہیں بدلتی۔ اور یہ کہ اللہ سننے والا اور جاننے والا ہے۔

كَيْفَ تَكْفُرُونَ بِاللَّهِ وَكُنْتُمْ أَمْوَاتًا فَأَحْيَاكُمْ ۖ (سورة البقره) 28

ترجمہ :- تم اللہ کے ساتھ کیسے کفر کرتے ہو؟ دریاں حالیکہ تم بے جان تھے اللہ نے تم کو زندہ کیا۔

مَنْ يَعْمَلْ سُوءًا يُجْزَ بِهِ ۖ (سورة النساء) 123

ترجمہ :- جو برا عمل کرے گا اُس کے مطابق بدلہ پائے گا۔

هَلْ تُجْزَوْنَ الْآمَا كُنْتُمْ تَعْمَلُونَ ۖ (سورة النمل) 90

ترجمہ :- کیا تمہیں اس کے سوا کوئی اور بدلہ دیا جائے گا، جو تم عمل کرتے ہو؟

وَسَارِعُوا إِلَىٰ مَغْفِرَةٍ مِّن رَّبِّكُمْ ۖ (سورة آل عمران) 133

ترجمہ :- اور دوڑو اپنے رب کی مغفرت کی طرف۔

أَجِيبُوا دَاعِيَ اللَّهِ ۖ (سورة الاحقاف) 31

ترجمہ :- اللہ کی طرف بلانے والے و داعی الی اللہ کو قبول کر لو۔

وَلَا تُطِعْ مَنْ أَغْفَلْنَا قَلْبَهُ عَن ذِكْرِنَا وَاتَّبَعَ هَوَاهُ ۖ (سورة الكهف) 28

ترجمہ :- اور ایسے شخص کی بات نہ مان جن کے دل کو ہم نے اپنی یاد سے غافل کر دیا ہے اور جن نے اپنی خواہشِ نفس کی پیروی اختیار کر لی ہو۔

اللہ تعالیٰ نے قرآن مجید میں یہ بھی واضح فرما دیا ہے کہ وہ بندوں پر جبر و ظلم کرنے والا نہیں ہے۔ چنانچہ فرمایا ہے۔

وَمَا رَبُّكَ بِظَلَّامٍ لِّلْعَبِيدِ ۖ (سورة حم السجدة) 46

ترجمہ :- اور تیرا رب بندوں کے لئے ہرگز ظالم نہیں ہے۔

وَمَا اللَّهُ يُرِيدُ ظُلْمًا لِّلْعٰلَمِيْنَ ۝ (سورة آل عمران) 108

ترجمہ :- اور اللہ دنیا والوں کے لئے ہرگز ظلم کا ارادہ نہیں رکھتا۔

وَمَا اَصَابَكُمْ مِّنْ مُّصِیْبَةٍ فَبِمَا كَسَبَتْ اَیْدِيكُمْ (سورة الشوریٰ) 30

ترجمہ :- تم پر جو مصیبت آتی ہے تمہارے ہی ہاتھوں کی کائی ہے۔

اِنَّ اللّٰهَ لَا یَظْلِمُ النَّاسَ شَیْئًا وَّلٰكِنَّ النَّاسَ اَنْفُسَهُمْ یَظْلِمُوْنَ ۝ (سورة یونس) 44

ترجمہ :- بے شک اللہ ان لوگوں پر کوئی ظلم نہیں کرتا اور لیکن وہ خود اپنے پر ظلم کرتے ہیں۔

لَا اِكْرَاهَ فِی الدِّیْنِ قَدْ تَبَيَّنَ الرُّشْدُ مِنَ الْغَیِّ ۚ فَمَنْ یَّكْفُرْ بِالطَّاغُوْتِ وَیُؤْمِنْ بِاللّٰهِ فَقَدِ اسْتَمْسَكَ بِالْعُرْوَةِ الْوُثْقٰی

(سورة البقرہ) 256

ترجمہ :- دین میں کوئی زبردستی نہیں ہے۔ ہدایت کا راستہ گمراہی سے ممیز کر کے بیان کر دیا گیا ہے۔ پس جو شیطان سے کفر کرے گا اور

اللہ پر ایمان لائے گا پس اُس نے بہت بڑا سہارا تھام لیا۔

لَكُمْ دِیْنُكُمْ وَاِلٰی دِیْنِ ع ۝ (سورة الكافرون) 6

ترجمہ :- تمہارا دین تم کو ہمارا دین ہم کو۔

لَا یُكَلِّفُ اللّٰهُ نَفْسًا الْاَوْسَعَهَا ط (سورة البقرہ) 286

ترجمہ :- اللہ کسی کو تکلیف نہیں دیتا ہے مگر اتنی ہی جتنی اُس میں وسعت برداشت ہو۔

وَمَا كَانَ اللّٰهُ لِيُضِلَّ قَوْمًا بَعْدَ اذْهَدَهُمْ حَتّٰی یُبَيِّنَ لَهُمْ مَّا یَتَّقُوْنَ ط (سورة التوبه) 115

ترجمہ :- اور اللہ ایسا نہیں ہے کہ کسی قوم کو ہدایت دینے کے بعد اُسے گمراہ کر دے۔ جب تک کہ اُن کو یہ نہ بتادے کہ انہیں

کس بات سے بچنا ہے۔

مَا اَصَابَكَ مِّنْ حَسَنَةٍ فَمِنَ اللّٰهِ ۚ وَمَا اَصَابَكَ مِّنْ سَیِّئَةٍ فَمِن نَّفْسِكَ ط (سورة النساء) 79

ترجمہ :- ہر بھلائی جو تمہیں حاصل ہوتی ہے اللہ کی جانب سے ہوتی ہے اور ہر برائی جو تمہیں پیش آتی ہے وہ تمہاری ہی وجہ سے ہوتی ہے۔

حقیقت بھی یہی ہے کہ خدائے تعالیٰ کی شان میں "ظلم" کا اطلاق "نَعُوذُ بِاللّٰهِ" ، ہو ہی نہیں سکتا۔ کیونکہ کسی کی ذات پر یا کسی کے مال و جائداد میں "بے جا تصرف" کو "ظلم" کہتے ہیں۔ لیکن مال و جائداد کا جو مالک ہے خود اُس کو حق و اختیار حاصل ہے کہ جیسا چاہے تصرف کرے۔ کسی کے گھر کی دیوار کو اگر کوئی شخص بغیر کسی حق کے جبراً ڈھادے تو ظالم قرار پائے گا۔ حکومت وقت بھی اس کو سزا دے گی۔ لیکن اگر گھر کا مالک خود اپنی مصلحت و ضرورت کے تحت اپنے صوابدید پر گھر کی دیوار یا پورا گھر بھی ڈھادے تو اُس کو ظالم نہیں کہا جائے گا۔

جب کہ اللہ تعالیٰ کی ذات ، "مُنزَّهَةٌ عَنِ التَّشْبِيهَاتِ" "خَالِقُ الْكُلِّ" اور "مَالِكُ الْمُلْكِ" ہے تو اُس کو اختیار ہے کہ اپنی پیدا کی ہوئی چیزوں میں جیسا چاہے تصرف کرے۔ کسی بندہ خدا کو چوں و چرا کی مجال نہیں ہو سکتی !!

اس اختیار و قدرت کے باوجود اور "ظلم" کا اطلاق کسی حیثیت سے بھی صادق آنا ، محال ہونے کے باوجود ، اللہ تعالیٰ نے انسانوں پر واضح فرمایا ہے کہ "اللہ ظالم" نہیں ہے۔ نیز واضح فرمایا ہے کہ دین کے بارے میں "جبر" نہیں ہے۔ ہدایت و ضلالت دونوں سے تم کو آگاہ کر دیا گیا ہے۔ اگر ہدایت اختیار کرو گے تو جزا پاؤ گے۔ اگر ضلالت اختیار کرو گے تو سزا پاؤ گے۔ اب تمہارا اختیار ہے جزا حاصل کرنے کا طریقہ اختیار کرو یا سزا پانے کا۔ !!!

نیز اللہ تعالیٰ نے اپنے اس احسانِ عظیم سے بھی انسانوں کو آگاہ فرمادیا ہے کہ :-

مَنْ جَاءَ بِالْحَسَنَةِ فَلَهُ عَشْرُ امْتَالِهَاتٍ ۖ وَمَنْ جَاءَ بِالسَّيِّئَةِ فَلَا يُجْزَىٰ اِلَّا مِثْلَهَا وَهُمْ لَا يُظْلَمُونَ ﴿۱۶۰﴾ (سورة الانعام)

ترجمہ :- جو شخص ایک نیکی لائے گا اُس کو ویسی دس نیکیوں کا اجر دیا جائے گا۔ اور جو شخص ایک بدی لائے گا اس کو اتنی ہی سزا دی جائے گی اور وہ ظلم نہیں کیئے جائیں گے۔

اللہ تعالیٰ نے یہ بھی واضح فرمادیا ہے کہ وہ چاہے تو کسی بندہ کے گناہوں کو بخش دیتا ہے۔ اور چاہے تو کسی بندہ کے گناہوں پر غضب فرماتا ہے۔ اس لئے کہ اللہ تعالیٰ "عَلِيمٌ مَّا فِي الصُّدُورِ" یعنی دلوں میں جو ہے اُس کا جاننے والا ہے۔ لیکن انسان کو اس

قدرت کا کمال قطعی طور پر حاصل نہیں ہے۔ مثلاً مفتی استفتاء صورت مسئول عنہا پر سے حسب احکام شرعی شریف فتویٰ صادر کرتا ہے۔ لیکن نیت اور دلوں کے حال کی حقیقت نہ تو جان سکتا ہے اور نہ اس کے لئے حسب احکام دین یہ جاننے کی ضرورت ہے۔ وہ تو جو ظاہر ہے اُس پر حکم عاید کرتا ہے۔ اور ساتھ ہی بر تقدیر صدق قول مستفتی کی شرط بھی عاید کرتا ہے۔

لیکن اللہ تعالیٰ بندہ کے صدور، اقوال و افعال کی حقیقت اور نیت کے جاننے پر قدرت رکھنے والا ہے۔ اس لئے اپنی اس قدرت علم کے لحاظ سے نیک یا بد ہونے کا حکم صادر فرماتا ہے۔ اس لئے جس کو مفتی نے اگرچہ بظاہر بجای طور پر فاسق و فاجر قرار دیا ہو، لیکن واقعہ کی حقیقت اور نیت کے نیک ہونے کے علم کی وجہ سے اللہ تعالیٰ اُس کو بخش دے گا۔ اسی طرح مفتی جس کو صالح و مومن قرار دے اس کے دل کی منافقت اور باطن کے شرک و کفر کے علم حقیقی کی وجہ سے اللہ تعالیٰ اس پر غضب فرمائے گا۔ چنانچہ قرآن مجید میں اس کا بیان مبین بھی موجود ہے۔

لِلّٰهِ مَا فِي السَّمٰوٰتِ وَمَا فِي الْاَرْضِ ط وَاَنْ تُبَدَّلُوْا مَا فِيْ اَنْفُسِكُمْ اَوْ تَخْفَوْهُ يَحٰسِبُكُمْ بِهٖ اللّٰهُ ط فَيَغْفِرُ لِمَنْ يَّشَآءُ وَّ يُعَذِّبُ مَنْ يَّشَآءُ ط وَاللّٰهُ عَلٰى كُلِّ شَيْءٍ قَدِيْرٌ ﴿سورة البقره﴾ 284

ترجمہ :- جو کچھ آسمانوں میں اور جو کچھ زمین میں ہے سب اللہ ہی کا ہے۔ اور اگر تمہارے دلوں میں جو کچھ ہے اس کو ظاہر کرو گے یا اس کو چھپاؤ گے اللہ تمہارے اس عمل کا حساب کرے گا۔ پس جس کو چاہے بخش دے گا اور جس کو چاہے عذاب دے گا۔ اور اللہ ہر چیز پر قادر ہے۔

نیز "صدق دل" سے توبہ کرنے اور رجوع الی اللہ ہونے کو بھی گناہوں کی بخشش کا سبب قرار دیا گیا ہے۔ اسی لئے اللہ تعالیٰ نے "التَّوْبُ الرَّحِيْمُ" (توبہ کا قبول کرنے والا رحیم) اپنی شان بھی بیان فرمائی ہے۔ اسی لئے ہدایت فرماتا ہے :-

وَسَارِعُوْا اِلٰى مَغْفِرَةٍ مِّنْ رَبِّكُمْ -- الخ (سورة آل عمران) 133

ترجمہ :- اور دوڑو اپنے رب کی مغفرت کی طرف۔

فَسَبِّحْ بِحَمْدِ رَبِّكَ وَاسْتَغْفِرْهُ ط اِنَّهٗ كَانَ تَوَّابًا ﴿سورة النصر﴾ 3

ترجمہ :- پس اپنے رب کی حمد کی تسبیح پڑھو اور اُس سے گناہوں کی مغفرت چاہو بے شک وہ توبہ قبول فرمانے والا ہے۔

واضح ہو کہ کلام اللہ کی جتنی نوعیتیں اس ضمن میں ہم نے پیش کی ہیں اُن سے ظاہر ہے کہ اللہ تعالیٰ نے انسان کو کئی طریقوں سے ہدایت فرمائی ہے کہ اللہ تعالیٰ نے انسان کو اشرف المخلوقات کی حیثیت سے پیدا فرمایا ہے۔ اس کو چاہیے کہ اللہ تعالیٰ کے اس احسانِ عظیم کو سمجھے اور اُس کی خالقیت، ربوبیت، علمیت، مشیت، اور قدرت کا اقرار کرے۔ اللہ تعالیٰ نے اپنے فضل و کرم سے جو اختیار انسان کو عطا فرمایا ہے مجبور محض نہیں بنایا ہے، اُس کا بجا طور پر استعمال کرے۔ اس کے بھیجے ہوئے خلیفوں پر اور اُن کے ذریعہ جو تعلیمات نازل کی گئی ہیں اُن پر ایمان لائے اور اُن پر عمل کرے۔ اُس محنِ حقیقی سے محبت و عشق پیدا کرے اس کے قرب و لقاء یعنی دیدار سے مشرف ہونے کے طریقے اختیار کرے۔

لیکن جن لوگوں کو قرآن کے اُسلوبِ بیان اور قرآن کی آیات کے نزول کی شان کا علم نہیں ہے، اُن کو شبہ ہوتا ہے کہ قرآن میں اختلافات اور متضاد بیانات ہیں۔ **نَعُوذُ بِاللّٰهِ مِنْ ذٰلِكُ** حالانکہ یہ نفس یا شیطان کا محض دھوکہ ہے ورنہ معمولی سمجھ کے آدمی کے لئے بھی یہ بات کافی ہو سکتی ہے کہ قرآن، اللہ کا کلام ہے۔ اس میں کوئی کلام نہیں ہو سکتا!! چونکہ قرآن، اللہ کا کلام ہے اس لئے اُس کو تضاد و تناقص وغیرہ نکالیں سے بری ماننا بھی لازم ہوا۔

مدیٰ موعود، بیذتہ اللہ، مبین القرآن کی شان تو یہ ہے کہ آپ نے قرآن کی بعض آیات کو "منسوخ" ماننا بھی باطل قرار دیا ہے۔ کیونکہ قرآن مجید "ناسخ" ہے۔ اُس کا کوئی جز بھی "منسوخ" نہیں ہو سکتا۔ کس قدر تعجب کی بات ہے کہ جن آیات کو منسوخ قرار دیا جائے، اُن آیات کو قرآن میں باقی بھی رکھا جائے!! اس کی تحقیق انشاء اللہ تعالیٰ آئندہ کسی موقع پر بیان کی جائے گی۔ لہذا کسی کو اگر جبر و قدر کے تعلق سے قرآن مجید میں "تناقض" کی جیسی کوئی بات بظاہر محسوس ہو تو اُس کو اپنی نظر اور اپنی عقل و فراست کا قصور سمجھنا چاہیے۔ اسی لئے اللہ تعالیٰ نے فرمایا :-

ذٰلِكَ الْكِتٰبُ لَا رَيْبَ فِيْهِ ۗ هُدًى لِّلْمُتَّقِيْنَ ﴿٣﴾ الَّذِيْنَ يُؤْمِنُوْنَ بِالْغَيْبِ ۗ ۗ ۗ (سورة البقره) 3

ترجمہ :- اس کتاب میں شک کی کوئی بات نہیں ہے یہ کتاب اُن لوگوں کے لئے ہدایت ہے جو متقی ہیں اور غیب پر ایمان لاتے ہیں۔

اس اصول کے برخلاف، انسانی تالیفات و تصنیفات کے اصول کو قرآن پر منطبق کرنے کی کوشش کی جائے تو یہ گمراہ کن بے اصولی

ہوگی۔ کیونکہ اس سے کلام اللہ میں "کلام الناس" کی مطابقت دیکھنا لازم آئے گا۔ جو صریحاً باطل ہے۔ قرآن مجید کوئی تصنیف یا تالیف نہیں ہے بلکہ 23 سال میں نازل شدہ ہدایات و احکام پر مشتمل کلام الہی ہے۔ جس میں اللہ تعالیٰ نے اپنی مشیت اور جبر و قدر کے بارے میں بھی جس قدر بیان فرمایا ہے ایک بڑے سے بڑے عالم سے لے کر ایک عاقل و بالغ عام انسان کے لئے بھی کافی ہو سکتا ہے۔ بشرطیکہ "نور ایمان" سے مشرف ہو۔!! اسی لئے امامنا حضرت مہدی ؑ موعود علیہ الصلوٰۃ والسلام نے ارشاد فرمایا ہے :-

"برائے فہمیدین قرآن، نور ایمان بس است!!" ترجمہ :- قرآن کو سمجھنے کے لئے نور ایمان کافی ہے۔

مختصر یہ کہ اللہ تعالیٰ کے علم اور اس کی مشیت و قدرت کے بارے میں اتنا ہی کہا جاسکتا ہے جتنا کہ قرآن مجید میں موجود ہے۔ اس سے آگے اس سے زیادہ کی کھوج لگانا اور فلاسفہ کے اصول و نظریات کے تحت قرآن میں غور و تفحص کرنا محض فعلِ عبث بلکہ باعثِ خسران دو جہاں ہے۔!!! پنانچہ حضرت نوح علیہ السلام کی یہ دعاء قرآن مجید میں بیان ہوئی ہے :-

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ ط (سورة هود) 47

ترجمہ :- نوح نے کہا! اے پروردگار! بے شک میں ایسا سوال کرنے سے تیری پناہ مانگتا ہوں جس کا (نامناسب سوال ہونے کا) مجھے علم نہ ہو۔

نیز اللہ تعالیٰ نے ارشاد فرمایا ہے :-

فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۚ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ يَقُولُونَ آمَنَّا بِهِ ۚ كُلٌّ مِّنْ عِنْدِ رَبِّنَا ۗ (سورة آل عمران) 7

ترجمہ :- جن لوگوں کے دلوں میں تیرہا پین ہوتا ہے وہ لوگ ان آیات کی طرف رجوع ہوتے ہیں جو متشابہ ہیں اور ان کے بارے میں فتنہ و تاویل کی تلاش میں لگے رہتے ہیں۔ حالانکہ ان آیات متشابہ کی قطعی تاویل بجز اللہ کے کوئی نہیں جانتا۔ اور راسخین فی العلم کہتے ہیں جو کچھ اللہ کی طرف سے ہے ہم نے اس پر ایمان لایا۔

بعض ائمہ مجتہدین کا اس امر میں اختلاف ہے کہ "راسخین فی العلم" بھی "آیات متشابہ" کی تاویل جانتے ہیں یا نہیں۔

وَمَا يَعْلَمُ تَأْوِيلَهُ إِلَّا اللَّهُ وَالرَّاسِخُونَ فِي الْعِلْمِ يَقُولُونَ آمَنَّا بِهِ كَمَا آمَنَّا بِهِ وَمَا يَعْلَمُ تَأْوِيلَهُ إِلَّا اللَّهُ
 جملہ پورا ہو چکا۔ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا دوسرا جملہ ہے۔ اس "ترکیبِ نحوی" سے معنی یہ ہوئے
 کہ "آیاتِ متشابہ" کی تاویل مجز خدا کے کوئی نہیں جانتا اور جو لوگ راسخ فی العلم ہیں وہ کہتے ہیں کہ جو کچھ اللہ کی طرف سے ہے ہم نے
 اس پر ایمان لایا۔ !!

اور حضرت امام شافعی رحمۃ اللہ علیہ اور عامہ معتزلہ کہتے ہیں کہ "وَالرَّاسِخُونَ" کا عطف "وَمَا يَعْلَمُ تَأْوِيلَهُ إِلَّا اللَّهُ" پر ہے اور
 يَقُولُونَ آمَنَّا بِهِ كُلٌّ مِّنْ عِنْدِ رَبِّنَا دوسرا جملہ ہے جو "وَالرَّاسِخُونَ فِي الْعِلْمِ" کی صفت واقع ہوا ہے۔ اس ترکیبِ نحوی سے
 معنی یہ ہوئے کہ :-

آیاتِ متشابہ کی تاویل مجز اللہ اور ان راسخین فی العلم کے کوئی نہیں جانتا جو کہتے ہیں جو کچھ اللہ کی طرف سے ہے ہم نے اس پر ایمان
 لایا۔ !!

حنفیہ کے لحاظ سے یہ نتیجہ نکلتا ہے کہ راسخین فی العلم بھی آیاتِ متشابہ کی تاویل نہیں جانتے اور شافعیہ کے لحاظ سے یہ نتیجہ نکلتا ہے کہ
 راسخین فی العلم بھی آیاتِ متشابہ کی تاویل جانتے ہیں۔

اس اختلاف کی تطبیق، صاحب "نور الانوار" نے اس طرح بیان کی ہے کہ "جو لوگ یہ کہتے ہیں کہ راسخین متشابہ کی تاویل جانتے ہیں اس
 سے یہ مراد ہے کہ وہ "ظنی تاویل" جانتے ہیں۔ اور جو لوگ یہ کہتے ہیں کہ راسخین تاویل نہیں جانتے اس کا مطلب یہ ہے کہ وہ ایسی
 قطعی تاویل نہیں جانتے جو واجب الاعتقاد ہو۔"

بہر حال یہ ثابت ہے کہ قطعی تاویل صرف اللہ تعالیٰ ہی جانتا ہے یا اُس کا خلیفہ اسی حد تک جانتا ہے جو کہ اس کو معلوم کی گئی ہو۔

مسئلہ جبر و قدر کی بھی یہی صورت ہے۔ غرض یہ کہ "تقویٰ" اور یقین دینیات کی بنیاد ہے۔ ایک روایت کا خلاصہ یہ ہے کہ :-

"ایک مرتبہ حضرت بندگی میاں سید خوند میر سید الشہدا معرکہ بدر ولایت رضی اللہ عنہ نے صحابہؓ ممدی موعود سے بطور امتحان ایک
 گھانس کی کاڑھی اٹھا کر سوال کیا کہ یہ کیا ہے؟ سب نے کہا "یہ کاہ ہے" آپ نے کہا اگر اس کو ممدی موعود نے "شاہ" فرمایا ہے تو

آپ حضرات کیا کہیں گے؟ سب نے کہا ہماری نظر کا قصور سمجھیں گے اور "شاہ" ہی کہیں گے۔ پھر آپ نے کنکراٹھا کر سوال کیا، یہ کیا ہے؟ سب نے کہا یہ کنکراٹھا ہے۔ آپ نے کہا اگر مہدی ؑ موعودؑ نے اس کو "گوہر" فرمایا ہے تو آپ کیا کہیں گے سب نے کہا ہماری نظر کا قصور سمجھیں گے اور "گوہر" ہی کہیں گے۔

واضح باد کہ اس روایت کے بارے میں کسی کو درانیت کی عدم مطابقت کا شبہ ہو تو اس روایت کے الفاظ "بطور امتحان" اور "اگر" "اگر" سے یہ شبہ مرتفع ہو جاتا ہے اور صاف سمجھ میں آسکتا ہے کہ اس سے یقین و تقلید کی جانب توجہ مبذول کرنا مقصود ہے جو ضروریات دین سے ہے، صوفیائے کرام کا مسلک بھی یہی رہا ہے کہ:- "ہست" تقلید ہم از اسمائے عشق!!"

غرض یہ کہ مسئلہ "جبر و قدر" کی کھوج میں پڑنا، منشاء قرآن مجید کے خلاف ہے۔ اس لئے حضرت رسول اللہ ﷺ نے اس مسئلہ میں مباحثہ و مجادلہ اور کھوج لگانے کی سخت ممانعت فرمائی ہے۔ چنانچہ روایت ہے:-

"ایک وقت صحابہ کرام رضی اللہ عنہم آپس میں جبر و قدر کے مسئلہ میں بحث کر رہے تھے۔ اتنے میں حضرت رسول اللہ ﷺ تشریف لائے۔ یہ گفتگو سن کر اس قدر جلال میں آگئے کہ رخ انور سرخ ہو گیا۔ آپ نے ارشاد فرمایا، کیا انہی باتوں کا تم کو حکم دیا گیا ہے؟ کیا اسی لئے میں تم میں بھیجا گیا ہوں" ایسی ہی باتوں کی وجہ سے پہلے کی قومیں ہلاک ہوئی ہیں۔ میرا حکم یہ ہے کہ اس مسئلہ میں جھگڑا نہ کرو۔"

یہ روایت مختلف طریقوں سے حضرت عمرؓ، حضرت عائشہؓ، حضرت انسؓ، حضرت ابوہریرہؓ اور حضرت عبداللہ ابن عمرو ابن العاصؓ سے مروی ہے۔

اسی لئے اکابر محدثین و فقہاء و محققین اہل سنت رحمہم اللہ علیہم اجمعین نے یہ اعتقاد اختیار کیا کہ **وَلَقَدْ خَيْرِهِ وَشَرِّهِ مِنَ اللَّهِ تَعَالَى** ترجمہ :- میں نے ایمان لایا اس بات پر بھی کہ خیر اور شر کی تقدیر بھی اللہ کی طرف سے ہے۔

کیونکہ "جبر و قدر" کی من مانی بحث و تمحیص اور فلسفیانہ الجھنوں میں مبتلا ہونا، ضروریات دین سے نہیں ہے۔ لیکن صریح ممانعت اور سخت وعید کے باوجود جن لوگوں نے "جبر و قدر" کی من مانی بحث پیدا کی اور اس قدر شدت اختیار کی کہ "جبریہ" و "قدریہ" وغیرہ جامعوں میں منقسم ہو گئے اور اپنے اپنے نظریات کے مطابق اعتقاد کے پابند ہو گئے۔ اور اپنی اپنی تائید میں قرآن مجید کی آیات میں تاویلات

بعیدہ و باردہ و باطلہ کے مرتکب ہوئے۔ کیا یہ حضرت رسول اللہ ﷺ کے فرمان و منشائے قرآن کی صریح خلاف ورزی نہیں ہے؟
حالانکہ اللہ تعالیٰ نے صاف علم فرمایا ہے کہ :-

وَمَا أَتِكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ۗ (سورة الحشر) 7

ترجمہ :- رسول تمہارے پاس جو کچھ لائیں اس کو اختیار کرو اور جس سے تم کو منع کریں اس سے باز رہو۔

حاصل کلام یہ کہ ملا معین الدین پٹنی نے بھی اپنے سوال کے ذریعہ "جبر و قدر" کی جیسی بحث پھیرنی چاہی تھی اسی لئے امامنا حضرت
مدنی ء موعود ﷺ نے جواب میں ارشاد فرمایا۔

کسے کہ اندک در علم شریعت واقف باشد این چنین سوال نہ کند۔

ترجمہ :- جو شخص علم شریعت سے تھوڑی سی واقفیت بھی رکھتا ہو ایسا سوال نہیں کرے گا!!!

اس سے قبل ایمان مفصل کا فقرہ " وَالْقَدْرُ خَيْرٌ وَشَرٌّ " کا ذکر ہوا ہے اس میں "قدر" کا جو لفظ آیا ہے اس کی اور اس کے بعض
مشققات کی تشریح کی ضرورت ہے تاکہ اصل مسئلہ کو سمجھنے میں سہولت ہو۔ عربی زبان میں اور قرآن مجید میں "قدر" کا لفظ متعدد معنوں
میں استعمال ہوا ہے۔ مثلاً:-

اندازہ - مقدار - طاقت - وسعت - کمی کرنا - لوح محفوظ میں لکھا ہوا۔ ازلی فیصلہ یعنی اللہ کا حکم "نالے" اپنی مقدار کے موافق یا
زمین کی ضرورت کے مطابق ہمہ نکلنا۔ مالی گنجائش - فراخی - عظمت و مرتبہ یا معرفت - برکت -

"قدر" لازم بھی استعمال ہوا ہے، متعدی بھی۔ پہلی صورت میں معنی ہونگے۔ طاقت رکھا "غالب ہوا" "قادر ہوا" "قابو والا ہوا" دوسری
صورت میں معنی ہونگے علمی اندازہ کیا "تعظیم کی" "علم دیا" "وقت مقرر کیا" "روزی تنگ" کی۔

قادر :- " قدرت رکھنے والا " قدرت کی نسبت اللہ کی طرف کی جائے تو کسی کا عجز لازم نہیں آتا کیونکہ اُس کی ذات قادر مطلق ہے
چونکہ انسان کی قدرت ناقص ہے اور عجز بھی اس میں پایا جاتا ہے اس لئے انسان کو مطلقاً قادر نہیں کہا جاسکتا۔ البتہ جس چیز پر انسان کو

قدرت ہے، اس کے ذکر کے ساتھ قادر کہا جاسکتا ہے۔ مثلاً احسان کرنے پر قادر ہے۔ قتل کرنے یا چوری کرنے پر قادر ہے۔ کسی مفعول کی ایسی صراحت کے بغیر ازروئے شرع شریف کسی انسان کو مطلقاً قادر یا قدیر نہیں کہا جاسکتا۔

قدیر :- "صفتِ مثبتہ" ہے۔ اس کے معنی میں، حکمت کے مطابق جو چاہے کرنے والا۔ یہ قدرت کسی انسان میں بھی بدرجہ کمال مطلقاً نہیں پائی جاسکتی۔ اس لئے بجز خدا کے کسی کو قدیر نہیں کہہ سکتے۔ اصطلاح شرع میں قدیر کا اطلاق غیر اللہ پر نہیں ہوا ہے۔ قرآن مجید یا احادیث شریفہ میں کسی جگہ کسی انسان یا فرشتے یا جن یا کسی بھی مخلوق پر قدیر کا اطلاق نہیں پایا جاتا۔ اس لئے کسی انسان کو قدیر کہنا جائز نہیں ہے۔

تقدیر :- "تَفْعِيل" کے وزن پر مصدر ہے۔ "قَدَّه" اور "تَقْدِيه" دونوں کے معنی، "اندازہ کرنا"، "کسی چیز کی کمیت اور مقدار کا بیان کرنا" ہیں۔ تقدیر کا لفظ "قدرت عطا کرنے۔ ازل میں حکم دینے یا مقرر کرنے کے معنی میں بھی استعمال ہوا ہے۔ بنظر اختصار کتب لغات اور قرآن مجید کی آیات و کتب تفسیر کے حوالے نہیں پیش کئے گئے۔

واضح ہو کہ تقدیر، یعنی اندازہ کرنا، حکم لگانا، قدرت عطا کرنا، انسان سے بھی ہو سکتا ہے۔ ہزاروں ایجادات جو ہوتی جا رہی ہیں۔ فضاء و ظلا میں لاکھوں میل، فی گھنٹہ سینکڑوں میل کی رفتار سے طے جو کئے جا رہے ہیں، اس کا ثبوت ہے۔ لیکن ان سب کا تعلق خدا کی ہی دی ہوئی عقل سے ہے۔ اور اسی کے پیدا کئے ہوئے موجودات پر ان سب کا انحصار ہے۔ مثلاً یورانیم، تھوریئم اور لوہا وغیرہ، زمین سے حاصل ہوتے ہیں، آکسیجن، ہائیڈروجن، اور دوسری گیسوں فضاء سے حاصل ہوتی ہیں۔ جن کے بغیر نہ ایٹم (جوہر) حاصل ہو سکتا ہے اور نہ جوہری توانائی، جس کے یہ سارے کرشمے ہیں۔ حتیٰ کہ برقی قوت بھی لوہا، پانی، اور کویلی کے بغیر پیدا نہیں ہو سکتی۔ لہذا انسان صرف معلوم سے غیر معلوم، موجود سے غیر موجود کو حاصل کر سکتا ہے۔ اور اندازہ اس کی رہبری کرتا ہے۔ بسا اوقات یہ اندازہ غلط بھی واقع ہو جاتا ہے۔ لیکن خدائے تعالیٰ کی تخلیق و ایجاد کو پہنچنے کی انسان میں مجال نہیں۔ درخت کے جیسا مصنوعی درخت، بہتر سے بہتر، صحیح سے صحیح صورت میں بنا سکتا ہے۔ آرٹ کا کمال دکھا سکتا ہے لیکن درخت جس طرح پیدا ہوتا ہے، جس طرح پھولے سے بڑا ہوتا، پھیلتا، پھولتا ہے، جو تخلیق جو نمو اور زندگی درخت کے ایک ایک پتہ کو حاصل ہے ویسی زندگی کسی

ایک مصنوعی پتہ کو عطا کر کے وجود میں نہیں لاسکتا۔ برق و بخارات اور مشینوں کی مدد سے حرکت پیدا کر دینا اور ہے، حیات عطا کر کے حرکت میں لانا اور۔!!

اسی لئے شریعت اسلامیہ کا اعتقاد یہ ہے کہ تخلیق و تقدیر کا لفظ فی الحقیقت اللہ تعالیٰ جل شانہ کے لئے ہی اپنے مفہوم تام کے ساتھ صادق آتا ہے۔ اُس کا علم اُس کا اندازہ غلط نہیں ہو سکتا۔ اجرامِ فلکی کے بارے میں اللہ تعالیٰ فرماتا ہے۔

وَالشَّمْسُ تَجْرِي لِمُسْتَقَرٍّ لَهَا ط ذَلِكُمْ تَقْدِيرُ الْعَزِيزِ الْعَلِيمِ ۝ وَالْقَمَرَ قَدَرْنَاهُ مَنَازِلَ حَتَّىٰ عَادَ كَالْعُرْجُونِ الْقَدِيمِ ۝
لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ ط وَكُلٌّ فِي فَلَكٍ يَسْبَحُونَ ۝ (سورة يس) 37-40

ترجمہ :- اور سورج اپنے مستقر کی طرف چل رہا ہے یہ ایک زبردست علم والے کی قائم کی ہوئی تقدیر ہے۔ اور چاند کی منزلیں ہم نے مقدر کر دی ہیں۔ یہاں تک کہ وہ اپنی پہلی کچی کی طرف پلٹ آتا ہے۔ نہ سورج سے ہو سکتا ہے کہ چاند سے جا ملے اور نہ رات سے یہ ہو سکتا ہے کہ دن سے پہلے ہو جائے۔ ہر ایک فلک میں تیر رہے ہیں۔

آسمان کا کارخانہ جس علم و اندازہ پر اپنی قدرت سے پیدا فرمایا، آج تک قائم و جاری ہے۔ قیامت تک جاری رہے گا۔ ایک زمانہ وہ تھا جب کہ قیامت کی ہولناک قرآنی پیش گوئیوں کو ثابت کرنے میں بہت جدوجہد کرنی پڑی تھی۔ آج کے ترقی یافتہ فلسفہ البیات اور سائنس کی موجودگی میں قیامت کے امکان پر یقین مشکل نہ رہا۔ کیوں کہ آج کی جدید علمی دنیا میں یہ تسلیم کر لیا گیا ہے کہ جن اجرامِ فلکی کا دار و مدار نظامِ شمسی پر ہے جب کبھی اس نظامِ شمسی میں خلل واقع ہوگا۔ اجرامِ فلکی کا نظام بھی باقی نہ رہے گا۔ زمین، چاند، وغیرہ سب آپس میں ٹکرائیں گے۔ اس کے ہولناک نتائج محتاجِ بیان نہیں۔ اسلامی زبان میں مختصر یہ کہ قیامت برپا ہو جائے گی۔!!!

غرض آسمان و زمین کی سب مخلوقات اللہ تعالیٰ کے تابع فرمان میں چنانچہ فرماتا ہے :-

كُلٌّ لَّهُ قَنِينٌ ۝ (سورة الروم) 26

ترجمہ :- سب اُس کے تابع فرمان ہیں۔

لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ ۝ يُسَبِّحُونَ اللَّيْلَ وَالنَّهَارَ لَا يَفْتُرُونَ ۝ (سورة الانبياء) 19-20

ترجمہ :- اپنے رب کی بندگی سے نہ سرکشی کرتے ہیں نہ تھکتے ہیں۔ دن رات تسبیح میں لگے ہوئے ہیں ذرا دم نہیں لیتے۔

لیکن یہ انسان ہی ہے جو کفر و عصیان میں بھی مبتلا ہوتا ہے اُس کے باوجود "اشرف المخلوقات" کے خطاب سے سرفراز بھی ہے۔ اس لئے کہ اللہ تعالیٰ کی حکمت و مشیت و تقدیر یہی ہے۔

اللہ تعالیٰ نے جمادات، نباتات، حیوانات، فرشتے اور جنات بھی پیدا فرمائے ہیں۔ ہر ایک کو ایک اندازہ پر قائم فرمایا ہے۔ جمادات کی تقدیر الہی یہی ہے کہ بے حس و حرکت رہیں۔ نباتات کی تقدیر الہی یہ ہے کہ ہر درخت اور ہر بیل بوٹے اور پودے کو جو خصوصیات دی گئی ہیں انہی میں محدود رہے۔ ہر تخم میں جیسے درخت، جیسے پھل و پھول کی صلاحیت دی گئی ہے اس میں از خود کوئی تغیر و تبدل نہیں ہو سکتا۔ کھجور کے بیج سے آم کا درخت نہیں پیدا ہوتا۔ آم کے تخم سے سیب کا درخت نہیں پیدا ہوتا۔ گلاب کے پودے کو موتیا کے پھول نہیں لگتے۔

نمو کے اعتبار سے بھی یہی صورت ہے۔ ہر درخت تناور نہیں ہو جاتا۔ جس درخت یا بیل و پودے کے تخم میں بچنے قد کی جتنی پھیلاؤ کی صلاحیت ہے، اسی قدر ہو سکے گا۔ جدید سائنس کی رو سے پودوں کی مختلف نسلیں، قومیں، قبیلے اور خاندان ہوتے ہیں۔ ہر ایک میں اس کی خصوصیات ودیعت رہتی ہیں۔ کسی درخت کی شاخ کا پیوند کسی درخت کو لگا کر جو تبدیلی کی جاتی ہے یہ ماہر نباتیات کی جدوجہد کا نتیجہ قرار دی جائے گی۔ لیکن از خود کسی درخت میں ایسی تبدیلی پیدا کر لینے کی کوئی فطری استعداد قطعاً موجود نہیں ہے۔

حیوانات میں سے ہر جاندار کی جو قسم ہے، اُس کے لئے جو خصوصیات اور جو طرز زندگی مقرر ہے، اس میں کوئی تبدیلی از خود نہیں ہو سکتی۔ سوائے اس کے کہ اپنی اپنی فطریات کی حد تک جدوجہد کرتے رہیں۔ یہ صحیح ہے کہ حیوانات کی ہر جنس اور اُن کی مختلف انواع، بقائے وجود اور بقائے نسل کے لئے جدوجہد کر رہی ہیں۔ اور ڈارون۔ (لیکن انسان کی تخلیق کے بارے میں اس کے نظریہ سے یہاں بحث نہیں ہے) کے نظریہ کے مطابق اُن میں "تنازع للبقا" جاری ہے۔ لیکن اُن کی یہ جدوجہد اُس صلاحیت و استعداد ہی پر منحصر ہوتی ہے جو قدرت نے ہر ایک کو حسب ضرورت درجہ بدرجہ عطا فرمائی ہے۔

حیوان کی ہر نوع کو جس طرح کا دل و دماغ دیا گیا ہے اور بقائے وجود و بقائے نسل کی جو سمجھ دی گئی ہے۔ اُس میں کوئی تغیر و تبدل از خود نہیں ہو سکتا۔ مثلاً درندہ، گھانس نہیں کھائے گا، چرندہ گوشت نہیں کھائے گا اگرچہ کہ بھوکا مر جائے۔ وغیرہ

فرشتوں کی نسبت یہ معلوم کیا گیا ہے کہ یہ نورانی مخلوق ہے۔ اُن سے خطا و نسیان کا صدور نہیں ہوتا۔ جس قسم کی **تسبیح** و تہلیل اور جس قسم کی عبادت وغیرہ کے لئے اُن کو پیدا کیا گیا ہے، وہ اُسی میں لگے رہتے ہیں خطا سرزد نہیں ہوتی اسی لئے فرشتوں کو معصوم بھی کہا جاتا ہے۔

غرض کل کائنات کا وجود اور اُس کی خصوصیات کا ظہور تقادیر الہیہ کے عین مطابق ہے۔ چنانچہ اللہ تعالیٰ کا ارشاد ہے :-

قَدْ جَعَلَ اللَّهُ لِكُلِّ شَيْءٍ قَدْرًا ۝ (سورة الطلاق) 3

ترجمہ :- یعنی اور اللہ نے ہر چیز کا ایک اندازہ ٹھہرایا ہے۔

إِنَّا كُلَّ شَيْءٍ خَلَقْنَاهُ بِقَدَرٍ ۝ (سورة القمر) 49

ترجمہ :- ہم نے جو چیز بھی پیدا کی ہے، ایک اندازہ پر پیدا کی ہے۔

اور سب مخلوقات، اللہ تعالیٰ کی بندگی اور اُس کی حمد کی **تسبیح** اپنی اپنی زبان حال سے جاری رکھے ہوئے ہوتے ہیں اسی لئے اللہ تعالیٰ فرماتا ہے :-

الَمْ تَرَ أَنَّ اللَّهَ يَسْبِحُ لَهُ مَنْ فِي السَّمَوَاتِ وَالْأَرْضِ وَالطَّيْرِ صَفَاتٍ ط كَلَّ قَدْ عَلِمَ صَلَاتَهُ وَتَسْبِيحَهُ ط (سورة النور) 41

ترجمہ :- کیا تم نہیں دیکھتے کہ زمین و آسمان میں کی ہر چیز اور اُڑنے والے پرندے اُس کی تسبیح پڑھتے ہیں اُن میں کا ہر ایک اپنی اپنی نماز اور اپنے ذکر الہی سے واقف ہے۔

لیکن انسان کو سب مخلوقات کی نسبت اعلیٰ خصوصیات کا حامل بنایا ہے۔ اسی لئے فرماتا ہے :-

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ۝ (سورة التین) 4

ترجمہ :- ہم نے انسان کو بہترین اندازہ پر پیدا کیا ہے۔

نہ صرف حیات، بلکہ سمع، بصر، کلام، علم، ارادہ اور قدرت عطا فرما کر اُس کے استعمال میں اختیار کا کچھ حصہ بھی عطا فرمایا۔ عقل اور

نفسِ ناطقہ سے بھی مزین فرمایا ہے۔ تاکہ معلوم سے نامعلوم، موجود سے غیر موجود اور جزئیات سے کلیات کا علم حاصل کر سکے۔ دوسری مخلوقات کی طرح محض مجبور، اور فرشتوں کی طرح معصوم نہیں بنایا ہے۔ بھلے اور برے مفید و مضر کی تمیز عطا فرمادی ہے۔ نظامِ کلی کے تحت قوانین و حدودِ الہیہ کا پابند بنانے کے ساتھ ساتھ ایک ایسی قوت بھی عطا کی گئی ہے جس کی وجہ سے دوسری مخلوقات کے مقابلہ میں محدود و مجبورانہ اطاعت سے آزاد ہے۔ اتنا اختیار عطا فرمایا ہے کہ چاہے تو اطاعت کرے چاہے تو سرکشی و نافرمانی کرے۔ انسان ایک حد تک مجبور بھی ہے اور ایک حد تک مختار بھی ہے۔ جو باتیں انسان کے اختیار کے باہر ہیں۔ جن باتوں میں وہ مجبور ہے۔ اُس حد میں اُس پر کوئی ذمہ داری یا جزا و سزا کا **تَرْتُّب** بھی نہیں ہے۔ یہ خصوصیات دنیا کی کسی مخلوق کو حاصل نہیں ہیں۔ حتیٰ کہ فرشتوں کو بھی حاصل نہیں ہیں۔ انسان کے لئے دنیا "**امتحان گاہ**" ہے۔ جدوجہد کر کے اللہ سے توفیق و مدد کی التجا کرتے ہوئے، اطاعت، عبادت و قربتِ الہی اور لقلائے رب کی راہ اختیار کرنی پڑتی ہے۔ اسی لئے انسان کو اشرف المخلوقات کہا جاتا ہے۔ اس لئے انسان، فرشتوں کے شرفِ قربِ الہی پر اشرف بھی ہو سکتا ہے۔ !!! "**أَسْفَل**" بن کر "**أَسْفَلُ السَّافِلِينَ**" کی راہ اختیار کر کے "**كَالْأَنْعَام**" (چوپایوں کے مانند) بلکہ "**أَرْدَلُ الْمَخْلُوقَات**" بھی بن سکتا ہے!!

ناز کی جو خصوصیات بیان ہوئی ہیں، اُن میں سے ایک خصوصیت یہ بھی بیان کی جاتی ہے کہ نماز سب مخلوقات کی عبادت کی جامع عبادت ہے۔ نماز "**قیام**" میں درختوں کی عبادت میں شامل ہوتا ہے۔ "**رکوع**" میں چوپایوں کی عبادت میں شامل ہوتا ہے۔ "**سجده**" میں بیل بوٹے اور رینگنے والے حیوانات کی عبادت میں شامل ہوتا ہے۔ "**قاعدہ**" میں جمادات کی عبادت میں شامل ہوتا ہے۔ اسی طرح تکبیرات و **تسبیح** و تہلیل نماز میں فرشتوں کی عبادت میں شامل ہوتا ہے۔ اس طرح جامع عبادت کرنا صرف انسان ہی سے ممکن ہے۔

ہر انسان پیدا ہونے کے بعد سے مرنے تک کیا کرے گا۔ کب مرے گا۔ کس قدر نیک کام کرے گا۔ کس قدر برے کام کرے گا۔ اس کا اندازہ، "**خالق کائنات**" کو ہے جو ہرگز غلط نہیں ہو سکتا۔ یہی "**تقدیر الہی**" ہے۔ "**وَلَقَدْ رَٰحَبْنَاهُ وَشَرَّهٖ**" کا یہی مطلب ہے۔ "**وَمَا تَشَاوُونَ إِلَّا أَنْ يَشَاءَ اللَّهُ**" کا بھی یہی مطلب ہے کہ بندوں کے افعال و ارادے سب اللہ کے علم و ارادہ و مشیت کے مطابق ہیں۔ یہ سب مقادیرِ الہیہ ہیں۔

مثلاً حکومت کے کسی محکمہ کا عمدہ دارِ اعلیٰ کسی ملازم کے بارے میں یہ اندازہ کرے کہ یہ خیانت کرے گا یا مفوضہ خدمت بخوبی انجام نہیں دے گا۔ اور یہ اندازہ صحیح نکلے تو اُس کو سزا دی جائے گی، برطرف کر دیا جائے گا۔ یہ سزا اُس اندازہ و قیافہ شناسی کی بنا پر نہیں بلکہ صدورِ قصور کی بنا پر دی جائے گی۔ کیونکہ قصور کرنے کا اس کو علم نہیں دیا گیا تھا۔ اور نہ اس کو یہ معلوم کیا گیا تھا کہ اس سے ایسا قصور سرزد ہونے والا ہے۔ کسی سے قصور سرزد ہونے کا اندازہ صحیح نکلنے میں اور کسی کے علم سے قصور واقع ہونے میں بہت بڑا فرق ہے۔ کسی کے علم کی بنا پر قصور کیا جائے تو اُس حاکم کو سزا دینے کا حق بھی نہوگا۔!!!

اب یہ بات واضح ہوگئی کہ ایک "علم" ہے ایک "تقدیر"، "ارادہ و مشیت" ہے۔ "سزا و جزا" کا تعلق "حکم کی تعمیل و عدم تعمیل" سے ہے۔ کسی انسان کی نسبت اللہ کا علم و اندازہ یہ ہے کہ وہ گناہ کرے گا۔ تو اُس سے ضرور گناہ سرزد ہوگا۔ کیونکہ اللہ تعالیٰ کا علم و اندازہ غلط نہیں ہو سکتا۔ لیکن اس کے گناہ کی سزا جو دی جائے گی اللہ تعالیٰ کے اس علم و اندازہ کی بنا پر نہیں بلکہ اس کو گناہ نہ کرنے کا جو حکم دیا گیا تھا، اس کی بناء پر سزا دی جائے گی۔ کیونکہ اللہ نے گناہ کرنے کا حکم نہیں دیا ہے۔ اور کوئی بندہ یہ نہیں جان سکتا کہ خدا کا علم و اندازہ اس کے بارے میں کیا ہے۔!!! اس لئے اس کا فرض ہے کہ خدا کے علم کی تعمیل کرے۔!!! کیونکہ دوسری مخلوقات کی طرح انسان کو محض مجبور نہیں بنایا گیا ہے۔ بلکہ اس کو ایک حد تک اختیار دے کر احکام کی تعمیل اس پر لازم کی گئی ہے۔!!!

تقدیر کے پابند جمادات و نباتات

مومن فقط احکامِ الہی کا ہے پابند (اقبال)

اللہ تعالیٰ نے مجنون و فاقر العقل پر اور نابالغ پر احکام عاید نہیں کئے ہیں۔ اور جو امور انسان کے اختیار سے باہر ہیں اُن کے بارے میں بھی کوئی بار عاید نہیں کیا ہے۔ پیدائش، موت، بارش نہ ہونے کے نقصانات، بارش کی زیادتی اور سیلابوں کے نقصانات، زلزلے، طوفان، سمندری بھونچال، حادثات، جان و مال کا بے اندازہ نقصان اس قسم کے ہزاروں واقعات جو پیش آتے ہیں، چونکہ انسان کی عقل و اختیار سے باہر ہوتے ہیں اس لئے اُن کے بارے میں صبر، رضا و تسلیم اختیار کرنے کی ہدایت دی گئی ہے۔

اللہ تعالیٰ نے بھلے اور برے کی تمیز، انسان کی فطرت میں جو ودیعت فرمائی ہے۔ اس کا بیان بھی قرآن مجید میں موجود ہے۔ ارشاد فرماتا ہے :-

قَالَهُمْهَا فَجُورَهَا وَتَقْوَاهَا ۝ (سورة الشمس) 8

ترجمہ :- اس کو تقویٰ اور بدکاریاں دونوں کا الہامی علم دیا گیا ہے۔

وَهَدَيْنَاهُ النَّجْدَيْنِ ۝ (سورة البلد) 10

ترجمہ :- ہم نے اس کو دونوں راستے دکھائیے ہیں۔

فَمَنْ شَاءَ اتَّخَذَ إِلَىٰ رَبِّهِ سَبِيلًا ۝ (سورة الدهر) 29

ترجمہ :- جو چاہے اپنے رب کا راستہ اختیار کرے۔

فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ ۝ (سورة الكهف) 29

ترجمہ :- جو چاہے ایمان لائے اور جو چاہے کفر کرے۔

نیز انسان کو آگاہ کر دیا گیا کہ شیطان تمہارا دشمن ہے۔

قَالَ رَبِّ بِمَا أَغْوَيْتَنِي لَأُزَيِّنَنَّ لَهُمْ فِي الْأَرْضِ وَلَا أُغْوِيَنَّهُمْ أَجْمَعِينَ ۝ (سورة الحجر) 39

ترجمہ :- (ابلیس نے) کہا اے رب تو نے مجھے گمراہ کیا اس لئے اب میں بھی ان کے لئے زمین میں زینتیں دکھاؤں گا اور سب کو بہکاؤں گا۔

اس اہتمام و ہدایت کے باوجود اللہ تعالیٰ نے اپنے خلیفوں کے ذریعہ اور صحیفت و کتب کے ذریعہ انسان کو ہدایت حاصل کرنے کا موقع عطا فرمایا ہے چنانچہ ارشاد فرمایا :-

جَاءَ تَهُمَّ رُسُلُهُم بِالْبَيِّنَاتِ وَالزُّبُرِ وَالْكِتَابِ الْمُنِيرِ ۝ (سورة فاطر) 25

ترجمہ :- ان کے رسول ان کے پاس بینات اور صحیفے اور روشنی دکھانے والی کتاب لائے۔

غرض خیر و شر کا تعلق اللہ تعالیٰ کی طرف سے خلفاء اللہ کے ذریعہ نازل کئے ہوئے احکام ہی سے ہے۔ مثلاً اللہ تعالیٰ نے "خنزیر" (سور) بھی پیدا فرمایا ہے اور بکرا بھی۔ **خنزیر** کا گوشت کھانا حرام، بکرے کا گوشت کھانا حلال ہے۔ اسی طرح شراب اور شربت دونوں بھی استعمال کرنے کی چیزیں ہیں۔ لیکن اللہ نے شراب کو حرام، شربت کو حلال قرار دیا۔ بندہ پر فرض ہے کہ خدا نے جس کو شر قرار دیا اُس کے شر ہونے پر ایمان لائے۔ جس کو خیر قرار دیا، اُس کے خیر ہونے پر ایمان لائے اور اس پر عمل کرے۔ اللہ نے **خنزیر** پیدا ہی کیوں کیا؟ اس قسم کی بحث پیدا کرنے سے احتراز کرے کیوں کہ ان طریقوں سے راز ہائے خداوندی منکشف نہیں ہو سکتے اور مجز الجھنوں کے کوئی فائدہ حاصل نہیں ہو سکتا۔ اس بارے میں بھی اللہ تعالیٰ نے یہ اعتقاد رکھنے کی رہبری فرمائی ہے کہ :-

"رَبَّنَا وَمَا خَلَقْتَ هَذَا بَاطِلًا"۔ الخ (سورة آل عمران) 191

ترجمہ :- اے ہمارے رب تو نے یہ جو کچھ پیدا فرمایا ہے باطل نہیں ہے۔

بے علم شرع آب خوردن خطا ست

وگر نول بفتویٰ بریڑی روا ست (حضرت سعدی)

یعنی شرع کے حکم کے بغیر پانی پینا بھی خطا ہے اور فتویٰ سے کسی کا خون کر دینا روا ہے۔

"يُضِلُّ مَنْ يَشَاءُ وَيَهْدِي مَنْ يَشَاءُ" کا مطلب یہ ہے کہ مشیت کے اس بیان سے بندہ میں خدائے تعالیٰ کی قدرت کا یقین پیدا کیا جائے۔ لیکن کسی کو ضلالت اختیار کرنے کا حکم نہیں دیا ہے۔ اور انسان کو یہ نہیں معلوم کہ اللہ کی مشیت کیا ہے۔ !!!

اللہ تعالیٰ اگر چاہے تو بعض تقدیر بدل دینے کی قدرت بھی رکھتا ہے۔ چنانچہ ارشاد فرماتا ہے :-

لِكُلِّ آجَلٍ كِتَابٌ ۝ يَمْحُو اللَّهُ مَا يَشَاءُ وَيُثَبِّتُ ۝ وَعِنْدَهُ أُمُّ الْكِتَابِ ۝ (سورة الرعد) 39

ترجمہ :- ہر مقررہ وقت لکھا ہوا ہے۔ اللہ جو چاہے مٹاتا ہے اور جو چاہے باقی رکھتا ہے۔ اصل کتاب تو اسی کے پاس ہے۔

اللہ تعالیٰ "**مسبب الاسباب**" ہے۔ اور دنیا کا انحصار اسباب ہی پر ہے۔ اسباب کی تاثیر میں کمی و زیادتی پر وہ قادر ہے۔ اسی لئے اللہ تعالیٰ نے دعاء کرنے کا حکم بھی دیا ہے۔ فرماتا ہے :-

وَقَالَ رَبُّكُمْ ادْعُونِي أَسْتَجِبْ لَكُمْ ط (سورة المؤمن) 60

ترجمہ :- تمہارا رب کہتا ہے - تم مجھ سے دعاء کرو میں تمہاری دعاء کو قبول کروں گا۔

ادْعُوا رَبَّكُمْ تَضَرُّعًا وَخُفْيَةً ط إِنَّهُ لَأُحِبُّ الْمُعْتَدِينَ ○ (سورة الاعراف) 55

ترجمہ :- عاجزی اور پوشیدگی کی حالت میں اپنے رب سے دعاء کرو بے شک وہ حد سے تجاوز کرنے والوں کو پسند نہیں کرتا ہے۔

اور ایک مقام پر خاص انداز میں بت پرستوں سے سوال فرماتا ہے :-

ادْعُونِ بَعْلًا وَتَذَرُونَ أَحْسَنَ الْخَلْقِينَ ○ (سورة الصفات) 125

ترجمہ :- کیا "بعل" سے دعاء کرتے ہو اور بہترین خالق کو چھوڑ دیتے ہو۔

کتب لغت و تفسیر میں بیان کیا گیا ہے کہ "بَعْلٌ" آقا، مالک، اور شوہر کو بھی کہتے ہیں یہاں وہ بت مراد ہے جس کی پوجا کی جاتی تھی۔ حضرت الیاس علیہ السلام کی قوم اور سامی قوموں میں اس کی پوجا ہوتی تھی ملک شام میں "بعلبک" نامی قدیم شہر ہے۔ اسی "بعل" کی طرف منسوب ہے۔ کہا جاتا ہے کہ یہ دیوتا، سونے کا تھا۔ چودہ ہاتھ لامبا تھا۔ اس کے چار منہ تھے۔ توریت میں اس کے تین نام بیان ہوئے ہیں۔ (1) "بعل"، (2) "بعل مفو"، (3) "بعل بریث"۔ اس کی قربان گاہ میں بچوں کو آگ میں ڈال دینا بہت بڑی قربانی سمجھی جاتی تھی۔ !!!

اللہ تعالیٰ نے اپنی خالقیت کی بے مثال شان بیان کر کے اُن پجاریوں کو اُس بت کے بے جان ہونے کی طرف متوجہ کیا ہے اور اپنے سے دعاء کرنے کی رہبری فرمائی ہے۔

قرآن مجید اور احادیث شریفہ میں کئی جگہ دعاء کے احکام پائے جاتے ہیں اور قرآنی دعائیں انبیاء علیہم السلام کی دعائیں بھی قرآن و حدیث میں موجود ہیں۔ اگر اللہ تعالیٰ تقدیر بدلنے پر قادر نہ ہوتا تو دعاء کے احکام قرآن مجید و احادیث میں نہ پائے جاتے۔ اس سے معلوم ہوا کہ اللہ تعالیٰ جن مقادیر کو خود جب تک نہیں بدلتا اُن کا پورا ہونا ضروری ہے۔ !!!

اسی لئے مشیت کا حیلہ کرنے والوں کو اللہ تعالیٰ نے گمراہ ٹھہرایا ہے۔ ارشاد فرماتا ہے :-

وَأَذِيقَلِ لَهُمْ أَنْفِقُوا مِمَّا رَزَقَكُمُ اللَّهُ ۖ قَالَ الَّذِينَ كَفَرُوا لِلَّذِينَ آمَنُوا أَنْ نُطْعِمُ مَنْ لَوْ يَشَاءُ اللَّهُ أَطْعَمَهُ إِنْ أَنْتُمْ إِلَّا فِى ضَلَالٍ مُّبِينٍ ﴿سورة يس﴾ 47

ترجمہ :- جب ان سے کہا گیا کہ جو کچھ اللہ تم کو دے اُس میں سے (اللہ کے لئے) خرچ کرو تو کافر لوگ مومنین سے کہتے ہیں کہ کیا ہم ایسے لوگوں کو کھلائیں؟ جن کو خدا چاہتا ہے تو کھلاتا ہے۔ (ان کافروں کو مخاطب کر کے اللہ تعالیٰ فرماتا ہے) تم لوگ تو کھلی ضلالت ہی میں ہیں۔

اس آئیہ شریف سے صاف ظاہر ہو رہا ہے کہ مشیت کا حیدہ کر کے جو لوگ نیک اعمال سے گریز کرنے کی کوشش کرتے ہیں گمراہ ہیں۔ لہذا احکام خدا اور رسول کی اتباع ضروری ہے۔ کیونکہ ہدایت اختیار کرنے اور ضلالت سے احتراز کرنے کی تمام صلاحیتیں اور اسباب ہدایت کا اہتمام کرنے کے بعد حکم دیا گیا ہے کہ ہدایت اختیار کرو، ضلالت سے بچو۔ اگر حکم کی تعمیل کرو گے تو جزا پاؤ گے ورنہ سزا پاؤ گے۔ اللہ تعالیٰ کسی کو زبردستی دوزخ کے حوالے کرتا ہے اور نہ کسی کے اجر کو ضائع کرتا ہے۔ بلکہ اپنے فضل و احسان کا وعدہ فرماتا ہے کہ ایک نیکی کے بدلے میں دس نیکیوں کا اجر عطا فرمائے گا۔ اور ایک گناہ کا عذاب ایک ہی گناہ کے برابر ہوگا۔

نیز ارشاد فرمایا :-

إِنَّ إِلَيْنَا إِيَابَهُمْ ﴿ثُمَّ إِنَّ عَلَيْنَا حِسَابَهُمْ﴾ (سورة الغاشية) 26

ترجمہ :- ان کو ہماری طرف آنا ہے اور ان کا حساب ہمارے ذمہ ہے۔

حاصل کلام یہ کہ ہدایت حاصل کرنے اور ضلالت سے بچنے کے لئے قرآن مجید کی بتلائی ہوئی یہ سیدھی صاف باتیں کافی ہیں۔ ماورائے فہم و قیاس امور کی جانب رجوع ہونا اور بے فائدہ بحثوں اور الجھنوں میں مبتلا ہونا اور قرآن نے قضا و قدر کے بارے میں جو کچھ بیان کیا ہے اُس سے آگے کھوج لگانے کی کوشش کرنا، اللہ تعالیٰ کے بھیجے ہوئے پیغام کے فیضان سے محروم ہو جانے کا باعث ہوتا ہے۔

أَفَلَا يَتَذَكَّرُونَ الْقُرْآنَ ط وَلَوْ كَانِ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا ﴿سورة النساء﴾ 82

ترجمہ :- کیا تم قرآن میں تدبر نہیں کرتے؟ اگر یہ قرآن اللہ کے سوائے کسی اور کا ہوتا تو اُس میں بہت زیادہ اختلاف پاتے۔

اسی لئے امامنا حضرت مہدی ء موعود علیہ الصلوٰۃ والسلام نے ملا معین الدین کے بالواسطہ سوال کے جواب میں "مشیت" کی اہمیت واضح فرمائی کہ بندہ کے نہ صرف افعال و اقوال بلکہ اس کے ارادے و آرزوئیں بھی بے مشیت الہی نہیں ہیں۔ اس کے برخلاف بحثیں اور الجھنیں پیدا کرنے سے آپ نے باز رکھا ہے۔ اگر ملا معین الدین پٹنی، بے جا اعتراضات و مشکلات پیدا کرنے میں مبتلا ہونے کے بجائے حضرت کی خدمت فیض درجت میں حاضر ہو جاتے تو معلوم ہوتا کہ مہدی ء موعود علیہ السلام کی تعلیمات کس قدر عزیمت و عالیت کی حامل ہیں۔ اور اللہ تعالیٰ نے بندہ کو جو اختیار عطا فرمایا ہے اُس اختیار کا استعمال کن اعلیٰ اصولوں پر کیا جاسکتا ہے اور کس طرح "ام القرآن" یعنی عشق و محبت الہی اور لقاے رب کے مقصد اعلیٰ کا حصول آسان ہو سکتا ہے۔!!!

حضرت عبدالقادر جیلانی محبوب سبحانی رحمۃ اللہ علیہ نے "فتوح الغیب" میں فرمایا ہے۔

ہر مومن کے لئے تین باتیں ضروری ہیں۔

(1) احکام الہی کا بجا لانا۔

(2) ممنوعات خداوندی سے احتراز کرنا۔

(3) قضا و قدر سے راضی رہنا۔

"ہر مومن کو چاہئے کہ ان تینوں باتوں کو اپنے دل میں مستحکم کر لے۔ اپنے اعضاء سے جو کام لے، ہر حالت میں ان تین باتوں کے مطابق ہو، بلکہ اپنے تمام ارادوں کو بھی ان تین باتوں کا پابند بنالے۔" (ملخصاً)

غرض یہ کہ اللہ تعالیٰ نے انسان کو جس حد تک بھی اختیار عطا فرمایا ہے، اس کا استعمال اس کے مقصد تخلیق کی تکمیل کے لئے ہونا چاہئے۔ اللہ تعالیٰ نے انسان کی تخلیق کا مقصد یہ بیان فرمایا ہے :-

"وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ" (سورة الدّٰرِیَات) 56

ترجمہ :- میں نے جن اور انسان کو عبادت ہی کے لئے پیدا کیا ہے۔

بعض مفسرین نے "إِلَّا لِيَعْبُدُونَ" کی تفسیر میں "إِلَّا لِيَعْرِفُونَ" لکھا ہے۔ یعنی اللہ نے انسان کو اپنے عرفان ہی کے لئے پیدا کیا ہے۔ کیوں کہ مقصود و منتائے عبادات، عرفان ہی ہے۔

اس سے پہلے قرط اول میں قومِ ممدیٰ ء موعود کی خصوصیات، آیت قرآن مجید کی روشنی میں بیان کی گئی ہیں۔ اور اہم خصوصیت "يُحِبُّهُمْ وَيُحِبُّونَهُ" یعنی اللہ اس قوم سے محبت کرے گا وہ قوم اللہ سے محبت کرے گی، بیان کی گئی تھی، اس سے یہ اشارہ بھی ثابت کیا گیا تھا کہ ممدیٰ ء موعود، عشق و محبت الہی کی تعلیم دیں گے۔

امنا علیہ الصلوٰۃ والسلام کی تعلیمات کا بنظرِ غائر مطالعہ کیا جائے تو معلوم ہوگا کہ بصیرت کے کس قدر اعلیٰ اصول کی طرف آپ نے رہبری فرمائی ہے۔ آپ سے پہلے کے زمانے میں بھی بہت سارے اولیاء و عاشقانِ خدا گزرے ہیں۔ لیکن اکثروں کو عشقِ الہی کے میدان میں صحیح رہبری حاصل نہ تھی۔ چنانچہ بعض گزرے ہوئے اولیاء کے بارے میں آپ نے ارشاد فرمایا :-

"ہمارے بھائی نزدیک کا راستہ چھوڑ کر پلکے کا راستہ چلے۔ اور مقصود حاصل کیا۔ کیونکہ وہ طلب میں صادق تھے۔ اور مقصود خدا تھا۔ آپ کے صحابہ نے عرض کیا، میرا نبی! نزدیک کا راستہ کونسا ہے اور گردش کا راستہ کونسا؟ حضرت نے فرمایا راہِ خدا میں بے اختیار کیوں نہ ہوئے شریعتِ محمدیٰ کے موافق یہی راستہ نزدیک تر تھا۔ انہوں نے اپنے اختیار سے تمام عمر کے روزے کیوں رکھے؟ مباح و حلال چیزوں کو کیوں چھوڑ دیا؟ سالہا سال کھوؤں میں سرنگوں کیوں لٹکے؟ اور بارہ (12) سال کی قید لگا کر روزے کیوں رکھے؟ حالانکہ اللہ تعالیٰ نے یہ احکام نہیں فرمائے ہیں اور حسبِ فرمانِ خداوندی **مَنْ يَتَوَكَّلْ عَلَى اللَّهِ فَهُوَ حَسْبُهُ** (جو شخص اللہ پر توکل کرے تو اللہ اُس کے لئے کافی ہے۔) تمام عمر توکل کا روزہ کیوں نہیں رکھا؟ اُن کو چاہیے تھا کہ بے اختیار ہو جاتے" (شواہد الولاہیت)

ایک اور موقع پر فرمایا :-

"بے اختیار شو بختیار باش" یعنی بے اختیار ہو جاؤ صاحبِ نصیب بن جاؤ۔ اختیاری بری ہے۔

بے اختیاری، مومن کی زندگی کے ہر شعبہ میں بلکہ حصولِ مقصودِ تخلیق میں بھی بڑی بڑی نازک مابینتوں کی حامل ہوتی ہے لہذا رب اور

دیدار الہی کی انتہائی منزلوں تک رسائی بھی اسی بے اختیاری سے ممکن ہو سکتی ہے۔ کسی حال، کسی مقام، کسی منزل میں بھی آپ نے شریعت کی خلاف ورزی کو روا نہ رکھا۔ اس لئے یہ کسی بے ہوش یا مست و مدہوش یا نشہ والے کی بے اختیاری نہیں ہے۔

خود امامنا علیہ الصلوٰۃ والسلام "دعوئےِ مہدیت" سے ایک عرصہ پہلے بارہ (12) سال تک جذب کے عالم میں رہے لیکن خلافِ شرع کوئی کلمہ بھی زبانِ مبارک سے نہ نکلتا تھا۔ اور نہ ایسا کوئی فعلِ اعضائے مبارکہ سے ظہور میں آتا تھا۔ حالانکہ کسی سے بات کرنے کا ہوش بھی نہیں تھا۔ اس حال میں بھی کبھی ایک وقت کی نماز قضا نہ ہونے پائی۔ نماز کے وقت نماز کی حد تک ہوش آجایا کرتا تھا۔

اس سے صاف ظاہر ہے کہ آپ کے دعوئےِ مہدیت کے زمانہ میں، اتباعِ کلامِ خدا اور اتباعِ رسولِ خدا کا کس قدر بلند مرتبہ ہوگا، جب کہ آپ نے دعوئےِ مہدیت کی صداقت کا ثبوت، اتباعِ کتابِ خدا و اتباعِ رسولِ خدا قرار دیا تھا۔ بے خطا اتباعِ اس لئے تھی کہ آپ منجانبِ اللہ تعلیمِ بلا واسطہ پر عمل فرماتے تھے!!!

آپ کی تعلیمات کی اس خصوصیت کا اقتضاء یہ ہے کہ کوئی شخص نماز، روزہ، وغیرہ احکامِ خدا و رسول کا پابند نہ ہو اور خود اپنے کو کتنا ہی عرفانِ مآب ظاہر کرے کتنا ہی صاحبِ فیض ثابت کرے اس کو لایق التفات نہ سمجھا جائے۔

غرض مقصدِ پیدائش یعنی عرفان کے لئے اتباعِ شریعت بھی ضروری و لابدی ہے۔ نفس کے مطالبات کو تین قسموں میں تقسیم کیا جاسکتا ہے۔ ابلیس کی مشارکت سے قوتِ مطالبہ میں اور اضافہ ہو جاتا ہے۔

(1) بقائے زندگی و صحت کے لئے اچھی غذا، مقویات و لذیذ مشروبات کا مطالبہ۔

(2) راحت اور آرام کے لئے اچھے لباس، اچھے مکان، اچھے اسباب کا مطالبہ۔

(3) بقائے نسل و حظِ نفس کے لئے جنسِ مقابل کا یعنی ازدواجی زندگی کا مطالبہ۔

یہ تینوں مطالبات، مومن کی عدالت میں حاکم کے حکم کی طرح نہیں بلکہ محکوم کی درخواست کے طور پر پیش ہونے چاہیں، جب مومن اس درجہ نفس پر قابو پالے گا تو اس کی عقل و تمیز، احکامِ خدا و رسول کی روشنی میں غور کرے گی۔ جو مطالبہ جس وقت اور جس حد میں منظور کئے جانے کے قابل ہے منظور کرے گی۔ ورنہ رد کر دے گی خواہ اس کی وجہ سے کتنی ہی تکلیف و مصیبت اٹھانی پڑے۔

فرض کیجئے ایک شخص بھوکا ہے، جس طرح چاہے پیٹ بھر لینے کی قوت امتیازی رکھتا ہے۔ اور نفس کا اقتضاء بھی یہی ہے کہ جلد سے جلد کھانا ملے۔ غذا موجود بھی ہے۔ لیکن وہ ملک غیر ہے یا ناجائز یا حرام شئی پر مشتمل ہے۔ ایسی صورت میں عاشقِ خدا، اپنے فطری اختیار کا مالک رہنے کے باوجود بے اختیاری اختیار کرے گا۔ یعنی خدا اور رسول کے احکام کے خلاف اپنا اختیار استعمال نہیں کرے گا۔ اپنے نفس کی ایسی درخواست کو قبول نہیں کرے گا۔ جو احکامِ شرع کی خلاف ورزی کا موجب بن سکتی ہو۔ ہر حالت میں اپنے اختیار اور اپنی عقل و تمیز کو خدا و رسول کے احکام کا تابع رکھے گا اس کا مقام اس شعر کے مطابق ہو جاتا ہے۔

من بندۃ آزادم ، عشق است امام من !

عشق است امام من، عقل است غلام من !!

اس شعر میں "آزاد" سے مراد "مختار" ہے۔ مطلب یہ کہ اللہ تعالیٰ نے انسان کو جس حد تک مختار بنایا ہے، اس کا سب سے اعلیٰ اقتضاء یہ ہے کہ عشقِ الہی اختیار کرے۔ اس طرح عقلِ حیلہ جو بھی غلام بن جائیگی اور خدا و رسول کے احکام سے سرتابی نہوگی۔

اللہ تعالیٰ "خَالِقُ الْكُلِّ مَالِكُ الْمَلِكُ" ہے۔ اس لئے انسان کا فرض ہے کہ اپنے خالق کو مالکِ حقیقی تسلیم کرے۔ اپنے اختیار کو اتنا بے لگام نہونے دے کہ اُس مالکِ حقیقی سے سرتابی لازم آئے۔ اللہ تعالیٰ کا فضل و احسان یہ ہے کہ اُس نے انسان کو معرفت کی قوت بھی عطا فرمائی۔ اور فرمایا کہ :-

هُوَ الَّذِي خَلَقَ لَكُمْ مِّنَ الْأَرْضِ جَمِيعًا (سورة البقرہ) 29

ترجمہ :- وہ اللہ ہی ہے جس نے زمین کی ہر چیز تمہارے لئے پیدا کی ہے۔

موجودات میں ان کے خواص و اعمال کا باہمی ارتباط اور ایک کی دوسرے کے لئے جو ضرورت ہے محتاج بیان نہیں۔ ورنہ آج دنیا میں ہر جاندار کی زندگی محال ہو جاتی ہے۔ انسان بھی اسی وجہ سے زندہ ہے۔ چونکہ انسان کو معرفت کی قوت عطا کی گئی ہے اس لئے اس کا فرض ہے کہ کھانا، کپڑا، مکان اور بیوی بچوں ہی میں منہمک ہو کر اپنے خالق و مالک و مٰحٰنِ حقیقی سے غافل نہو جائے ورنہ انسانیت کا مقام باقی نہ رہے گا۔ حیوانیت میں اس کا شمار ہوگا۔

حقیقت تو یہ ہے کہ حیوانیت کی تشبیہ کے قابل بھی نہ رہے گا۔ کیونکہ حیوان تو اپنی اپنی حد میں اطاعت، نماز اور ذکر سے غافل نہیں ہیں۔ اگرچہ کہ ہم نہیں سمجھ سکتے لیکن خود خالق کائنات فرما رہا ہے :-

الْم تَرَأَنَّ اللَّهَ يُسَبِّحُ لَهُ مَنْ فِي السَّمَوَاتِ وَالْأَرْضِ وَالطَّيْرِ صُفَّتِ ط كُلِّ قَدِّ عِلْمٍ صَلَاتَهُ وَتَسْبِيحَهُ ط (سورة النور) 41

ترجمہ :- کیا تم نہیں دیکھتے کہ زمین و آسمان میں کی ہر چیز اور اڑنے والے پرندے اللہ کی "تسبیح" پڑھتے ہیں اور ان میں کا ہر ایک اپنی نماز اور اپنے ذکرِ الہی سے واقف ہے۔

غافل انسان کو اللہ تعالیٰ نے کئی طریقوں سے خبردار کیا ہے۔ اپنے اختیار اور اپنی عقل و قوتِ معرفت کو صحیح راستہ پر لگانے کی واضح ہدایات فرمائی ہیں۔ نیز فرمایا ہے کہ سب کچھ امتحان کے لئے پیدا کیا گیا ہے :-

إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوهُمْ أَحْسَنُ عَمَلًا ۝ وَإِنَّا لَجَاعِلُونَ مَا عَلَيْهَا صَعِيدًا جُرُزًا ۝

(سورة الكهف) 7

ترجمہ :- روئے زمین میں جو کچھ ہے اس کو ہم نے زینت کے لئے بنایا ہے تاکہ اس کے ذریعہ لوگوں کو جانچیں کہ کون ان میں اچھا عمل کرنے والا ہے۔ اور ہم اس کو مٹا کر چٹیل میدان بنا دینے والے ہیں۔

ابر و باد و مہ و خورشید و فلک درکار اند

تا تو نانے بکت آری و بغفلت نخوری

ہمہ از بہر تو سرگشتہ و فرماں بردار

شرطِ انصاف نباشد کہ تو فرماں نہ بری (حضرت سعدی)

یعنی ابر و ہوا، چاند و سورج اور آسمان سب اپنے اپنے مقررہ کام میں لگے ہوئے ہیں تاکہ تجھ کو ایک روٹی میسر آئے اور تو منعمِ حقیقی سے غافل رہ کر نہ کھالے جب کہ یہ سب تیرے ہی لئے سرگشتہ و فرماں بردار ہیں، اگر تو فرماں برداری نہ کرے تو یہ شرطِ انصاف کے خلاف ہوگا۔

زمین میں جو، تنا، تخم، بونا، کسان کے اختیار میں ہے لیکن ہوا، پانی اور موسم کی موافقت وغیرہ امور اس کے اختیار سے باہر ہیں۔ اس لئے، قدرت کی امداد کا مجبور و محتاج ہے۔ لیکن مجبور ہو کر قدرت کی طرف رجوع ہونے سے بہتر یہی ہے کہ اپنے اختیار سے خدا سے محبت اور اس کی قدرت پر یقین پیدا کرے۔ سب کچھ خدا ہی کی ملک سمجھے۔ ہر منزل میں اور ہر حالت میں خدا کی اطاعت اختیار کرے۔

نہ تو زمیں کے لئے ہے نہ آسمان کے لئے

جہاں ہے تیرے لئے تو نہیں جہاں کے لئے!!

حضرت امامنا علیہ السلام نے ملکیت کے تصور ہی کو بیکسر بدل دینے کی ہدایت فرمائی۔ کیونکہ "آنا" (میں) کے احساس کے ساتھ ہی انسان میں ملکیت اور تصرف وجود پاتے ہیں۔ ملکیت اور تصرف کے لئے فرائض و حقوق کا ادراک ضروری ہے۔ یہ وہ مقام ہے جہاں انسان سینکڑوں ہزاروں ٹھوکریں کھاتا ہے۔ نفس دھوکہ میں مبتلا کر دیتا ہے۔ ہم جنموں پر اپنی فوقیت جتانے کا جذبہ مال و زر کی حرص و اقتدار کی ہوس، شہرت اور عزت کی خواہش وغیرہ سینکڑوں مفسد کی جڑ یہی "انانیت" ہے۔ تفصیل کا یہ محل نہیں۔ غرض ملکیت اور تصرف ہی کے لئے جو ابد ہی ہے۔!!! دنیا میں زیادہ تر جھگڑوں کا سبب بھی "آنا" کا احساس ہی ہے۔ اگر یہ تابع فرمان ہو جائے اور فنایت اختیار کر لے تو پھر کوئی جھگڑا بھی نہ پائے گا۔

امامنا ہمدی ؑ موعود علیہ الصلوٰۃ والسلام نے "میں پن" کے احساس کو ختم کر دینے کی تعلیم فرمائی ہے۔ اللہ کی ملکیت کا تصور اس درجہ مسلط کر لیا جائے کہ کھانے والا اللہ کے نام سے کھائے اور کھلانے والا اللہ کے نام سے کھلائے تو اس کی وجہ سے بہت ساری قباحتوں اور نا انصافیوں سے انسان بچ سکتا ہے۔ اور اندرونی و بیرونی شرارتوں سے محفوظ رہ سکتا ہے یہ بات قرآن مجید کی آیات سے بھی ثابت ہے۔

إِنَّ رَبَّكَ هُوَ أَعْلَمُ مَنْ يَضِلُّ عَنْ سَبِيلِهِ ۗ وَهُوَ أَعْلَمُ بِالْمُهْتَدِينَ ﴿۱۱۷﴾ فَكُلُوا مِمَّا ذُكِّرَ اسْمُ اللَّهِ عَلَيْهِ إِنْ كُنْتُمْ بِآيَاتِهِ مُؤْمِنِينَ ﴿۱۱۸﴾ وَمَا لَكُمْ أَلَّا تَأْكُلُوا مِمَّا ذُكِّرَ اسْمُ اللَّهِ عَلَيْهِ (سورة الانعام) 117

ترجمہ :- بے شک ترازب وہ ہے جو کہ اُس شخص کو خوب جانتا ہے جو کہ اللہ کے راستے سے ہمک جاتا ہے اور اللہ اُن لوگوں کو بھی خوب

جاننا ہے جو ہدایت کے راستہ پر چلنے والے ہیں۔ جس چیز پر اللہ کا نام ذکر کیا گیا ہو، وہ چیز کھاؤ۔ اگر تم اللہ کی آیات پر ایمان لانے والے ہو اور تمہارے لئے کیا وجہ ہے کہ وہ چیز نہ کھائیں جس پر اللہ کا نام ذکر کیا گیا ہو۔

وَلَا تَأْكُلُوا مِمَّا لَمْ يَذْكَرْ اسْمُ اللَّهِ عَلَيْهِ وَإِنَّهُ لَفِسْقٌ ط (سورة الانعام) 121

ترجمہ :- وہ چیز نہ کھاؤ جس پر اللہ کا نام ذکر نہ کیا گیا ہو۔ اور بے شک وہ فسق ہے۔

ان آیات کو مفسرین و فقہاء نے ذبیحہ سے مخصوص کیا ہے۔ یعنی جس حلال جانور کو ذبح کیا جائے اللہ کے نام سے ذبح کیا جائے۔ ورنہ اس کا کھانا جائز نہ ہوگا۔ اس تفسیر کو تسلیم نہ کرنے کی کوئی وجہ نہیں ہے۔ کیونکہ ان آیات کی عمومیت میں یہ خصوصیت بھی داخل ہو سکتی ہے۔ لیکن اگر صرف ذبیحہ سے مخصوص کر دیا جائے تو " الْمَطْلُوقُ يَجْرِي عَلَى إِطْلَاقِهِ " (مطلق اپنی اطلاقیت پر ہی جاری رہے گا) کا اصول باقی نہ رہ سکے گا۔

ان آیات شریفہ میں کھانے کے بیان کے موقع پر " مِمَّا " واقع ہوا ہے اس لئے معنی یہ ہوں گے " کھانے کی ہر چیز " کیونکہ " مِمَّا " عمومیت پر دلالت کرتا ہے۔ اس لحاظ سے ہر وہ چیز کھانے سے احتراز آئیہ شریفہ کے حکم کے تحت ہوگا۔ جس پر اللہ کا نام نہ لیا گیا ہو۔ اسی لئے ہر مومن نہ صرف جانور ذبح کرتے وقت اللہ کا نام لیتا ہے بلکہ کھانا شروع کرنے سے پہلے بھی " بسم اللہ " ضرور کہتا ہے۔

چونکہ حلال جانور بھی کھانے کے لئے ہی ذبح کرتے ہیں اس لئے ذبح کے وقت بھی اللہ کا نام لیا جانا ضروری ہے۔ یہ اس لئے بھی ضروری ہے کہ لوگ بت وغیرہ غیر اللہ کے نام پر جانور ذبح کرتے ہیں۔ اس کے بجائے اسلام کی تعلیم یہ ہے کہ کوئی جانور ذبح ہو سکتا ہے تو صرف خالق کائنات ہی کے لئے اور اسی کے نام سے ذبح ہو سکتا ہے۔

مسلّمہ ضابطہ ہے کہ "عام" میں "خاص" شامل رہ سکتا ہے لیکن "خاص" میں "عام" شامل نہیں رہ سکتا۔ اس لحاظ سے آیات مذکورہ کی عمومیت میں حلال جانور کو اللہ کے نام پر ذبح کرنے کی خصوصیت بھی شامل ہو سکتی ہے۔

غرض یہ کہ کھاتے وقت یا کسی کو دیتے وقت اللہ کے نام سے کھایا اور دیا جائے تو یہ عمل بھی ان آیات کریمہ کی اتباع میں شامل رہے گا۔

لیکن امامنا علیہ السلام نے خصوصاً متوکل علی اللہ میں اللہ تعالیٰ سے کامل وابستگی پیدا کرنے کے لئے یہ لازم قرار دیا کہ کھانے کی چیز ہو یا استعمال کرنے کی، ہر وہ چیز جو متوکل علی اللہ کو دی جائے اللہ کے نام سے دی جائے اور وہ بغیر اللہ کے نام کے قبول نہ کرے۔ اسی لئے مددوی فقرا نے کرام کی خدمت میں کچھ پیش کرنا ہو تو "اللہ نے دیا ہے" لازماً کہتے ہیں۔

اس فرمان واجب الاذعان کی "وجہ حسن" کو اہل ظاہر اور اہل باطن سب ہی سمجھ سکتے ہیں۔ کیونکہ اس طریقہ کی وجہ سے "میں پن" اور "ملکیت" کا احساس باقی رہنے نہیں پاتا۔ رزاق و کفیل حقیقی پر سے طرفین یعنی دینے والے اور لینے والے کی نظر ہٹنے نہیں پاتی۔ دینے والے میں تفاخر یا کبر و غرور اور لینے والے میں غیر اللہ سے عجز و نیاز کا جذبہ ابھرنے نہیں پاتا!!

گریہ "اللہ الصمد" دل بستہ!

از حد اسباب بیروں جستہ!!

امامنا علیہ الصلوٰۃ والسلام کی تعلیم تو یہ ہے کہ عبادت اور ریاضت کا تعلق بھی صرف اللہ سے ہو۔ عام طور پر عبادت و ریاضت دنیا کے لئے ہوتی ہے یا دین کے لئے۔!! کوئی شخص مفلوک الحال یا مصیبت زدہ و پریشان ہو تو مصیبتوں اور آفتوں سے نجات پانے کے لئے اللہ سے ڈر کر امید وار رحم ہو کر، نماز اور وظائف وغیرہ شروع کر دیتا ہے تاکہ مصائب دور ہوں "عُسْر" "یُسْر" سے بدل جائے۔ اس صورت میں نماز و ریاضت کی غرض اسباب دنیاوی قرار پائینگے۔

اسی طرح بعض لوگ دوزخ کے عذاب کے خوف، جنت کے شوق اور ثواب دنیا و آخرت کے حصول کی نیت سے نماز، روزے اور وظائف وغیرہ پر عمل کرتے ہیں یہ سب دنیا کی خوشیوں اور آخرت کے لئے رجوع الی اللہ ہوتے ہیں۔ گویا اپنے لئے اللہ کو چاہتے ہیں۔ اللہ کے لئے اللہ کو نہیں چاہتے!!

امامنا ہمدی موعود علیہ الصلوٰۃ والسلام کی تعلیمات کی بنیاد یہ ہے کہ عبادت و اذکار وغیرہ اعمال حسنہ کا مقصود و مطلوب صرف ذات باری تعالیٰ ہو۔ اپنے اختیار کو اللہ تعالیٰ کے لئے اللہ تعالیٰ کے احکام کے تابع کر دیا جائے۔ یہی بے اختیاری ہے۔!!!! ہر مومن کی صلاحیت و استعداد کے مطابق بفضل خدا، بے اختیاری کا بلند سے بلند مرتبہ حاصل ہو سکتا ہے۔

حضرت محمد مصطفیٰ صلعم نے بھی اصحابِ صفہ کو بے اختیاری کی خاص طور پر ایسی ہی تعلیم دی تھی۔ اسی لئے اللہ تعالیٰ نے قرآن مجید میں اُن فقراء کی شان میں فرمایا ہے:-

" لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ " (سورة البقرة) 273

ترجمہ :- اُن فقراء کے لئے ہے جنہوں نے اللہ کے راستہ میں اپنے کو محصور کر لیا ہے۔

احصار فی سبیل اللہ بھی بے اختیاری کا ایک مقام ہے۔ حاصلِ کلام یہ کہ امامنا ممدی ء موعود علیہ الصلوٰۃ والسلام کی تعلیمات ، عشق و محبتِ الہی سے تعلق رکھتی ہیں جن میں اللہ کو اللہ کے لئے چاہئے ، عرفان اور وصال الی المطلوب کے اصول معلوم کئے گئے ہیں۔ جس کی وجہ سے مومن کی بے اختیاری کی زندگی اس آئیہ کریمہ کے بالکل مطابق ہو جاتی ہے۔

قُلْ اِنَّ صَلَاتِي وَنُسُكِي وَمَحْيَايَ وَمَمَاتِي لِلّٰهِ رَبِّ الْعَالَمِينَ ۝ لَا شَرِيكَ لَهُ ۝ وَبِذٰلِكَ اُمِرْتُ وَاَنَا اَوَّلُ الْمُسْلِمِيْنَ ۝
(سورة الانعام) 162-163

ترجمہ :- کہو (اے پیغمبر) بے شک میری نماز، میری قربانی، میرا جینا، میرا مرنا، سب کچھ صرف اللہ کے لئے ہے جو تمام عالموں کا رب ہے۔ جس کا کوئی شریک نہیں۔ اور مجھے یہی حکم دیا گیا ہے۔ اور میں پہلا مسلمان ہوں۔

یہ بات کئی بار بیان کی گئی ہے کہ پیغمبرِ آخر زمان، خاتم الانبیاء محمد مصطفیٰ ﷺ کے ذریعہ قیامت تک پیدا ہونے والی انسانی دنیا کے لئے آخری کتاب، قرآن مجید جو نازل کی گئی، اس کی اصل تعلیم، عشق و محبت اور طلبِ دیدارِ الہی ہے۔ اس تعلیم کو صوفیہ کرام کی اصطلاح میں "ام القرآن" کہا جاتا ہے۔ اور اس کے حصول کو ہر مومن کے لئے خواہ امی ہو یا عالم، "فرض عین" قرار دیا جاتا ہے۔

چونکہ احمد مجتبیٰ ﷺ، "عشقِ حقیقی"، "حبِ ازل" کے "مظہرِ اتم" میں، اس لئے انتہائی ارتقاء فنا کا علم معرفت آپ کو عطا کیا گیا۔ اور آپ کے ذریعہ قرآن جو نازل کیا گیا، اس میں اس کی تعلیم ودیعت فرمائی گئی۔

لیکن غافل انسانوں کا یہ حال ہے کہ "علومِ قرآنیہ" میں اس اعلیٰ و ارفع "علمِ عرفان" کی خصوصیت کی جانب توجہ کرنا تو کجا، خود رسالتِ نبوی ﷺ کے مراتب و خصوصیات سے بھی ناواقف ہیں۔ ایسے لوگوں میں "عشقِ الہی" کا ذوق پیدا نہیں ہو سکتا۔ ان کی

عقل ، اُن کے ادراکات ، فضول خیالات و بے فائدہ اُمور و توہمات میں منہمک ہو جاتے ہیں۔ حتیٰ کہ علمائے ظواہر کا بھی یہی حال ہے۔

مثلاً جس زمانہ میں "فلسفہ یونان" عروج پر تھا۔ عالم اسلام میں بھی اس کی شہرت ہو چکی تھی۔ علمائے ظواہر کا زیادہ وقت ، انہی مباحث میں گزرتا تھا۔ فلسفہ کی عام مقبولیت کی وجہ سے علمائے معقول نے یہ دعویٰ کر دیا تھا کہ عقائد و مسائل اسلام ، فلسفہ کے مطابق ہیں۔ اس لئے "مسائل شرعیہ" کو مباحث فلسفہ سے مطابق کرنے میں منہمک ہو گئے۔ اس کام میں سینکڑوں تاویلیں کرنی پڑی ، ہزاروں لغزشیں ہوئیں۔

ع۔ خود بدلتے نہیں قرآن کو بدل دیتے ہیں

صادق آ رہا تھا یہ صورت زیادہ تر ، معترضین کے اعتراضات کو دفع کرنے میں پیش آتی رہی ، کیونکہ معترضین اپنے مزعومہ جن اصول کے تحت اسلامیات پر اعتراض کرتے تھے ان ہی اصول کے تحت جواب ادا کرنے اور اسلام میں اُن کی موافقت ثابت کرنے کی سعی بلیغ کی جاتی تھی۔

ہر زمانہ میں ایسے لوگوں کی کمی نہیں رہی۔ سر سید احمد خاں اور اسی قبیل کے لوگوں کی تالیفات میں بھی ، جنت ، دوزخ وغیرہ کئی "امور اسلامیہ" کے بارے میں "تاویلاتِ بعیدہ و باطلہ" پائی جاتی ہیں۔ اس کی بنیادی وجہ یہی ہے کہ علمائے متشرقین مغرب کے اعتراضات کو دفع کرنے میں اُن کے اصول کو پیش نظر رکھ کر مسائل اسلام کو ثابت کرنے کی کوشش کی گئی ہے۔

کہا جاسکتا ہے کہ اُن لوگوں کی نیت اور غرض نیک تھی۔ لیکن حقیقت یہ ہے کہ محکماتِ قرآن و حدیث منشاءِ خدا و رسول کی پیروی نہیں ہو سکی۔

یہی صورت آج سائنس اور سائنس دانوں کی مقبولیت کی وجہ سے اسلامی مسائل میں پیش آرہی ہے۔ اکثر لوگ قوف کو بدت پسند ثابت کرنے اور سائنس سے دلچسپی رکھنے والوں کو خوش کرنے کے لئے عقائد و شرایع اسلام کو سائنٹفک ثابت کرنے کی کوشش میں لگے ہوئے ہیں ، ہر روز اس نوع کے لٹریچر میں اضافہ ہوتا جا رہا ہے۔

حالانکہ طبعی سائنس میں مادہ توانائی اور اس کے خواص سے بحث کی جاتی ہے۔ موجودات کے مطالعہ اور شواہد و تجربات سے شئی کی ماہیت و خاصیت معلوم کی جاتی ہے۔ کیونکہ اس سے فوائد حاصل کرنے میں اور ایجادات میں مدد ملتی ہے۔ سائنس کے اصول و ضوابط اور کلیات، ماہرین سائنس نے تجربات و مشاہدات کی بنا پر مقرر کئے ہیں۔ ان علوم سے حیاتِ انسانی کے شعبوں میں لاتعداد فوائد پہنچے اور پہنچتے جا رہے ہیں۔ اس کو بجا طور پر خدمتِ خلق بھی تسلیم کیا جاسکتا ہے۔

"برق"، "لاشعاع"، "اشیر" اور "ایٹم" وغیرہ کی تحقیقات سے جو تجربات کئے جا رہے ہیں، جو حیرت ناک ایجادات ہو رہی ہیں، سب لایق تعریف و تحمیں ہیں۔

کہا جاتا ہے کہ "اشیر" فی ثانیہ (سکنڈ) ایک لاکھ چھیالیس ہزار میل کی رفتار کی حامل ہے۔ اس لئے ساری دنیا میں دایر و سایہ ہے۔ اس تحقیق کے بعد جو تجربات کئے گئے ان کی بدولت، ریڈیو، ٹیلیفون، ٹیلی ویژن، لاسکلی وغیرہ ایجادات کئے جاسکتے ہیں۔ جن کے ذریعہ نہ صرف آواز، ہزاروں میل دور پہنچتی ہے بلکہ منکلم کی تصویر بھی منعکس ہو جاتی ہے۔ حتیٰ کہ ڈھائی لاکھ میل سے زیادہ دور "غلا" سے خلائی جہاز کے ذریعہ زمین کو چاند کی تصاویر اور پیامات وصول ہو رہے ہیں۔

اسی طرح "لاشعاع" کے ذریعہ طبی دنیا میں عظیم انقلاب پیدا ہو گیا ہے۔ جسم کے اعضاء کی ہڈیوں کی تصاویر لینا اور ان کے عوارض کی ٹھیک تشخیص ممکن اور آسان ہو گئی ہے۔

یہ سب حقائق ہیں ان سے انکار محال ہے!! بلکہ محققین اسلام نے افادیت رکھنے والے ایسے تمام علوم غیر شرعیہ کی تحصیل کو "فرض کفایہ" میں شمار کیا ہے۔ اس کی صراحت آگے بیان ہوگی۔

لیکن اللہ کے خلیفوں کی بعثت، ان کا وجود، ان کی روحانیت، اور ان کے ذریعہ بھیجے ہوئے اللہ تعالیٰ کے پیغام، بجائے خود ایک خصوصیت رکھتے ہیں۔

یہ اور بات ہے کہ بعض یا اکثر مسائلِ اسلام میں اصولِ فلسفہ یا اصولِ سائنس کی مطابقت پائی جاتی ہے، لیکن ان اصول کی

مطابقت کو معیار تسلیم، قرار دینا، از روئے اصولِ دین، صریحاً باطل ہے۔ کیونکہ شرائع انبیاءِ علیہم السلام کی بنیاد، فلسفہ یا سائنس پر نہیں ہے۔ بلکہ خدائے تعالیٰ کے احکام پر ہے۔

افسوس کہ حضرت احمد مجتبیٰ رضی اللہ عنہ کے وجودِ مبارک کو حتیٰ کہ قرآن مجید کو بھی طبعی سائنس کے نظریات کے معیار پر پیش کرنے کی کوشش کی جا رہی ہے بلکہ اللہ تعالیٰ جل شانہ کی ذاتِ منزہ من التشبیہات کو بھی طبعی، قرار دینے کی جرات و جسارت سے دریغ نہیں کیا جا رہا ہے۔ اور اس کو بڑا کارنامہ سمجھا جا رہا ہے۔ ملاحظہ ہو "سائنٹفک قرآن" وغیرہ۔

اس موقع پر ایک اور مضمون نگار صاحب کے بعض اقتباسات درج کیئے جاتے ہیں:-

"اس سے پہلے کہ آنحضرتؐ، نبوت کی گرانباریوں کو سنبھالیں قوم کی گمراہی نے آپ کو چونکا دیا۔۔۔۔۔ مگر سوال یہ تھا کہ اس کو ایک دعوت، ایک فلسفہ حیات اور پیغام کی شکل میں کیونکر پیش کیا جائے۔ انسان میں احساسِ شرف کیونکر بیدار ہو۔ اقدارِ خیر کس طرح پروان چڑھیں اور علم و ادراک کے قافلے کس منزل کی طرف بڑھیں۔ ہاں ایک ایک سوال ایک ایک الجھن، دل و دماغ میں تشویش و الم کے طوفان اٹھا رہی تھی۔ آپ نے ان مسائل پر غور و فکر کی ٹھان لی اور بیچتے جی ان سے عمدہ برا ہونا ہے لیکن کس طرح۔۔۔۔۔"

آپ نے سوچا کہ ہمیں گوشہ نشین ہو جائیں کہ اس سے بھی فکر کے دبستان سجانے میں بڑی مدد ملتی ہے۔ اس کو پانے اور حاصل کرنے کے لئے جو جگہ پسند کی گئی وہ ایک غار تھا۔۔۔۔۔ یہ بھی نہیں کہ صوفی و راہب کی طرح قلب کی پیناؤں کے ذریعے کسی حقیقت کو اپک لینے میں کامیاب ہو جائیں۔ اس کے برعکس ان کا اسلوبِ کار یہ ہے کہ اللہ کے سامنے بار بار جھکیں، سجدے کریں، رویں، تضرع و الحاج سے دعاء مانگیں، اپنی عبودیت کو بیدار کریں، ابھاریں اور اس طرح اس کی ربوبیت اور رحمت کو اُکسانے میں کامرانی حاصل کریں۔ چنانچہ ایک دن ایسا ہو کہ اللہ کا یہ بندہ جوں ہی عبادت سے فارغ ہوا، جبرئیل امین نے مژدہ وحی سنایا، گویا سجدہ و رکوع، خشوع و نضوع کامیاب ہوا۔ لنگر و عرفان میں جنبش ہوئی، رحمت حق جوش میں آئی اور انسان کو پیغام سے نوازا گیا۔ جس میں اس کی تمام مشکلات کا قیامت تک کے لئے حل موجود ہے۔"

گویا عطاے منصب ختم نبوت اور نزول قرآن آپ کے کسب و کوشش کا نتیجہ ہے۔ ایسی باتیں حقایق و معارف اور محکمات قرآن مجید کے سراسر منافی ہیں۔ افسوس کہ صوفی اور راہب دونوں کو ایک ہی منزل میں پیش کر دیا گیا۔ حالانکہ دونوں میں اسلامیت اور غیر اسلامیت کا بین فرق ہے۔

غرض حقیقت تو یہ ہے کہ آنحضرت ﷺ کو عام انسانوں بلکہ خاص الخاص انسانوں کی فطریات اور نیچرل اصول کا تابع قرار دینا صحیح طریقہء کار نہیں ہے۔ کیونکہ آپ کی ذات مبارک، وہابِ تعالیٰ جل شانہ، کی شانِ وہبیت کی مظہرِ اتم و اکل ہے۔ اس میں شک نہیں کہ اللہ تعالیٰ نے آنحضرت ﷺ کی زبان مبارک سے کھلوا یا کہ :-

قُلْ اِنَّمَا اَنَا بَشَرٌ مِّثْلُكُمْ۔۔ الخ (سورة ال الكهف) 110

ترجمہ :- کہو کہ میں تمہارے جیسا انسان ہوں۔

کیونکہ اللہ تعالیٰ ہدایت کا کام اپنے منتخب انسان ہی کے ذریعہ لینا چاہتا ہے اس لئے آپ کی پیدائش، انسانوں کی طرح ہوئی اور آپ کا وجود مبارک بظاہر انسان ہی کے جیسا تھا لیکن اللہ تعالیٰ نے ساتھ ہی یہ خصوصیت بھی واضح کرادی۔

يُوحِي اِلَيَّْ (سورة الانعام) 50

ترجمہ :- میری طرف وحی کی جاتی ہے۔

یہ وہبیت کی ایسی اعلیٰ خصوصیت ہے کہ عالم بشریت میں آپ کا مقام ممتاز اور بلند و برتر ہو جاتا ہے۔ اگرچہ یہ خصوصیت وہبیت دوسرے انبیاء و مرسلِ علیم السلام کو بھی حاصل رہی ہے لیکن خاتم الانبیاء ﷺ کی خصوصیت اعلیٰ یہ ہے کہ ابولبشر حضرت آدم علیہ السلام کی پیدائش کے پہلے ہی سے آپ کی نبوت کے نور مبارک کا ظہور ہو چکا تھا چنانچہ خود آنحضرت ﷺ نے ارشاد فرمایا ہے :-

" كُنْتُ نَبِيًّا وَاَدَمَ بَيْنَ الْمَامِ وَالطِّينِ "

ترجمہ :- میں نبی اُس وقت تھا جب کہ آدم مٹی اور پانی میں تھے۔

اس سے صاف ظاہر ہے کہ صاحبِ نبوت ہونا، آپ کی کوشش کا نتیجہ نہیں ہے۔ بلکہ خالق کائنات جل شانہ نے آدم علیہ السلام کی پیدائش کے پہلے ہی آپ کے نور کا، سرور کائنات کی حیثیت سے ظہور فرمادیا تھا۔

حضرت شیخ محمد الدین اکبر نے "خصوص" میں مذکور الصدر حدیث شریف کی تفسیر یہ بیان فرمائی ہے:-

"وَعَبَّيْرَهُ مِنَ الْأَنْبِيَاءِ مَا كَانَ نَبِيًّا إِلَّا حِينَ بُعِثَ وَكَذَلِكَ خَاتِمُ الْأَوْلِيَاءِ وَكَانَ وَلِيًّا وَآدَمَ بَيْنَ الْمَمَامِ وَالطَّيِّبِينَ وَعَبَّيْرَهُ مِنَ الْأَوْلِيَاءِ مَا كَانَ وَلِيًّا إِلَّا بَعْدَ تَحْصِيلِ شَرَائِطِ الْوَلَايَةِ"

ترجمہ :- آپ کے سوائے جتنے انبیاء میں وہ نبی اُس وقت ہوتے ہیں جب کہ اُن کی بعثت ہو۔ اسی طرح خاتم الاولیاء اُس وقت سے ولی ہیں جبکہ آدم علیہ السلام کی مٹی خمیر کی جا رہی تھی۔ تمام اولیاء کے سوائے جو ولی ہوتے ہیں وہ اُس وقت ولی ہوتے ہیں جب کہ اُن کو ولایت کی شرائط حاصل ہوں۔

اس سے ظاہر ہے کہ خاتم الانبیاء اور خاتم الاولیاء کی شان وعبیت بہت اعلیٰ و ارفع ہے۔ جس طرح تمام انبیاء و مرسلین علیہم السلام کی نبوت و رسالت میں اور حضرت خاتم الانبیاء کی نبوت و رسالت میں خصوصیات کا فرق ہے اُسی طرح تمام اولیاء کی ولایت اور خاتم الاولیاء کی ولایت میں خصوصیات اور مراتب کا فرق ہے۔

اس مختصر توضیح سے یہ بات واضح ہوگئی کہ خاتم الانبیاء کا منصب، محمد ﷺ کے ذاتی کسب و کوشش کا نتیجہ نہیں تھا۔ نیز یہ بھی واضح ہو گیا کہ خاتم الانبیاء کے افضل الانبیاء و المرسلین ہونے کی علت تامہ یہی ہے کہ آپ کے نور کا ظہور، حضرت ابوالبشر آدم علیہ السلام سے پہلے ہو چکا تھا۔ تمام انبیاء و مرسلین کے انوار، اُسی نور سے ظہور پاتے ہیں۔ جس کو "حبِ ازلی"، "عشقِ حقیقی"، "مبداءِ ولایت" اور "تعیینِ اول" کہتے ہیں۔

یہ بات واضح ہو چکی کہ نبی آخر الزماں حضرت محمد مصطفیٰ ﷺ منصبِ خاتم الانبیاء پر جو فائز ہوئے اور آپ پر قرآن مجید نازل ہوا، یہ آپ کے کسب اور ذاتی جدوجہد کا نتیجہ نہیں تھا۔ اس لئے آپ کی نبوت اور ولایت کی طبعی سانس (فزیکل سانس) نیچرل اصول کا تابع نہیں قرار دیا جاسکتا۔ کیونکہ آپ کے وجودِ مبارک اور منصبِ عظیم کی خصوصیت یہ ہے کہ وہاں تعالیٰ نے خلقت کائنات اور خلقت

ابو بکر حضرت آدم علیہ السلام سے پہلے ہی آپ کو "عشقِ حقیقی" کا مظہر گردانا ہے۔ جسے صوفیہ کرام رحمہ اللہ علیہم کی اصطلاح میں "تعینِ اول" کہا جاتا ہے۔

اپنی نوعیت کے اعتبار سے یہ مسئلہ "الہیات" یعنی مافوق الطبیعیات (Metaphysics) سے تعلق رکھتا ہے۔

"تعینِ اول" کا مسئلہ صوفیائے کرام میں مشہور و متعارف ہے۔ اس کی بناءً "عشقِ حقیقی" سے نسبت رکھتی ہے۔ کمالِ محبت کو "عشق" کہتے ہیں اللہ تعالیٰ کی صفات میں "عشق" بھی ایک صفت ہے۔ کمالِ علم کے ساتھ کمالِ محبت، صرف واجبِ تعالیٰ (اللہ تعالیٰ) میں پایا جاتا ہے۔ ممکنات (موجودات) میں نقوصِ ناطقہ کو جا کمالِ محبت حاصل ہوتا ہے۔ اس میں علم و عقل اور محبت کے زوال کا بھی امکان رہتا ہے۔

الذبتہ اللہ تعالیٰ کے بعض خاص الخاص بندے ایسے ہیں کہ جن کو اللہ تعالیٰ نے زوالِ کمالِ محبت سے محفوظ فرمایا تھا۔ جیسا کہ خاتم الانبیاء اور خاتم الاولیاء صلی اللہ علیہما وآلہما و اصحابہما وسلم کو یہ خصوصیت حاصل تھی۔ کیونکہ وہ عشقِ حقیقی کے مظہرِ اتم تھے۔

فخر الدین عاوقی نے "لمعات" میں ظہورِ عشقِ حقیقی کے بارے میں جو لکھا ہے اس کا خلاصہ یہ ہے کہ اللہ تعالیٰ کی ذات کے دو اعتبار ہیں۔ ایک اعتبارِ ظاہر، دوسرا اعتبارِ باطن۔ اعتبارِ ظاہر سے مراد، عاشق، اور اعتبارِ باطن سے مراد معشوق ہے۔ تحریکِ تجلی ذاتی سے باطنِ ذات صیقل دار آئینہ ہو گیا۔ جس میں باری تعالیٰ کے ظاہر وجود کا حن جلوہ گر ہوا۔

یہی جب ذاتی "عشقِ حقیقی" مبداءِ ولایتِ محمدیہ ہے۔ جس کو صوفیہ کی اصطلاح میں "تعینِ اول" کہتے ہیں۔ کائنات کی تخلیق کا باعث بھی یہی ہے، اور حضرت آدم علیہ السلام سے حضرت عیسیٰ علیہ السلام تک تمام انبیاء و مرسلین کو اسی نورِ ولایتِ محمدیہ کا فیضان حاصل رہا ہے۔

واضح ہو کہ جس طرح چاند، منور ہونے میں آفتاب کی ضیاء باریوں کا محتاج ہوتا ہے، اسی طرح ولایت کے بغیر نبوت، منور نہیں ہو سکتی۔ یہی وجہ ہے کہ ولایت کو آفتاب سے اور نبوت کو ماہتاب سے تشبیہ دی جاتی ہے۔ اس سے ظاہر ہے کہ کوئی نبی، اس وقت تک مرتبہ نبوت پر فائز نہیں کیا جاتا، جب تک کہ اس کو پہلے نورِ ولایت سے مشرف نہ کیا جائے۔

اس سے قبل ایک حدیث شریف درج کی گئی کہ حضرت رسول اللہ ﷺ نے ارشاد فرمایا:-

"میں اُس وقت نبی تھا جب کہ آدمؑ پانی اور مٹی میں تھے۔"

اس حدیث شریف کی شرح حضرت شیخ محی الدین اکبرؒ نے جو فرمائی ہے۔ ناظرین کی سہولت کے لئے اس کا ترجمہ درج کیا جاتا ہے۔

"خاتم الانبیاء کے سوائے ہر نبی اس وقت نبی ہوتا ہے جب کہ وہ مبعوث ہو، اسی طرح خاتم الاولیاء بھی اس وقت سے ولی ہیں جب کہ

آدمؑ پانی اور مٹی میں تھے۔ اور آپ کے سوائے ہر ولی اس وقت ولی ہوتا ہے جب کہ اس کو ولایت کی شرائط حاصل ہوں۔"

جب حضرت آدم علیہ السلام سے پہلے، آپ نبی تھے تو ماننا پڑتا ہے کہ نبی ہونے سے پہلے آپ نور ولایت سے مشرف تھے۔ یہ ایسا

خاص الخاص "نور ولایت" ہے جس کو "ولایت محمدیہ" کہا جاتا ہے۔ اس لئے آپ کی نبوت کا منصب تمام انبیاء و مرسلین میں اولیت

، اولویت اور خاتمیت کی شان کا حامل ہے۔

"حقیقت محمدی کے باب میں صوفیائے محققین و علمائے متکلمین کی معرکتہ الآرا بحثیں پائی جاتی ہیں۔ علامہ سید شریف جرجانی رحمۃ اللہ

علیہ نے تعریفات میں لکھا ہے:-

الحقیقة المحمدية هي الذات مع التعيين الاول وهو الاسم الاعظم

یعنی حقیقت محمدیہ وہی ذات ہے (جس کا تصور) تعین اول کے وقت ہوا اور وہی اسم اعظم ہے۔

"تحفہ مرسلہ" میں لکھا ہے:-

والمرتبة الثانية مرتبة تحرم من الاول وهي عبارة عن علمه تعالى لذاته وصفاته وجميع الموجودات على وجه

الاجمال من غير امتياز بعضها عن بعض وهذا المرتبة تسمى بالوحدة والحقیقة المحمدية۔

حاشیہ:- (مقت) "مع" یعنی "وقت" مثلاً مع العشیة رات کے وقت (المنجد)

ترجمہ :- دوسرا مرتبہ، تعین اول کا مرتبہ ہے۔ اس سے اللہ تعالیٰ کو اپنی ذات و صفات اور تمام موجودات کا علم، بغیر تفصیل کے ہونا مراد ہے اور اس مرتبہ کو وحدت اور حقیقتِ محمدیہ کہا جاتا ہے۔

"نفسِ رحمانی" علمِ تصوف کی مشہور و متداول کتاب میں لکھا ہے :-

واین مرتبہ را حقیقتِ محمدی می گویند کہ ظہور و اثر آن محمد ﷺ است۔ اگر ظہورِ محمد علیہ السلام نبودے بیچ موجود از موجودات ظاہر نہ شدے و برائے این در حقِ حبیبِ خود فرمودہ لولا کہ لما خلقت الافلاک بلکه لولا کہ لما اظہرت ربوبیتی۔

ترجمہ :- اس مرتبہ کو حقیقتِ محمدیہ کہتے ہیں کیونکہ اس کا ظہور و اثر محمد ﷺ میں۔ اگر محمد علیہ الصلوٰۃ والسلام کا ظہور نہ ہوتا تو موجودات سے کوئی بھی موجود، ظاہر نہ ہوتا۔ اس لئے اپنے حبیبِ محمد ﷺ کے حق میں (حدیثِ قدسی) میں فرمایا۔ اگر تو نہ ہوتا تو میں افلاک پیدا نہ کرتا بلکہ اگر تو نہ ہوتا تو میں اپنی ربوبیت ظاہر نہ کرتا۔

"مقصدِ اقصیٰ" میں اس مسئلہ کو زیادہ واضح کرنے کی کوشش کی گئی ہے۔

چون نزول و عروج "جوہرِ اول" را دانستی و بزرگی "جوہرِ اول" را شنیدی کنوں بدان کہ رسول اللہ صلعم می فرماید کہ "جوہرِ اول" ما خلق اللہ روحی و دیگر آمدہ است۔ اول ما خلق اللہ نوری چون "جوہرِ اول"، روحِ محمد علیہ الصلوٰۃ والسلام پیش ازاں کہ باین عالم آمد پیغمبرِ خبر داد کہ کنت بنیا و آدم بین الماء والطين و اکنوں کہ ازیں عالم رفتہ است۔ ہم پیغمبر باشد و ازیں معنی خبر داد کہ "لانی بعدی۔ اے جانِ من ہر چند کہ صفت بزرگواری محمد صلعم بکنم از ہزاریکے نہ گفتہ باشم و چند صفتِ جوہرِ اول بکنم بیچ نہ کردہ باشم۔

ترجمہ :- "جوہرِ اول" کے عروج و نزول کو تم جان چکے۔ اور "جوہرِ اول" کی بزرگی کو سن چکے۔ اب یہ جان لو کہ رسول اللہ ﷺ نے فرمایا "جوہرِ اول" میری روح ہے۔ اللہ نے پہلے میری روح کا ظہور فرمایا۔ اور دوسری حدیث میں ہے کہ اللہ نے پہلے میرے نور کو ظاہر کیا۔ جب جوہرِ اول، روحِ محمد علیہ السلام ہے تو معلوم ہو کہ اس دنیا میں آنے سے پہلے آپ پیغمبر تھے۔ اسی لئے آپ نے خبر دی کہ "میں اُس وقت نبی تھا جب کہ آدم پانی اور مٹی میں تھے۔ اور اب جب کہ آپ اس دنیا سے تشریف لے جا چکے۔ اب بھی پیغمبر ہیں۔ اسی لئے آپ نے خبر دی کہ "میرے بعد کوئی نبی نہ ہوگا۔" اے جانِ من! جو کچھ کہ صفت اور بزرگی محمد ﷺ کی میں نے بیان کی ہے ہزار

میں ایک بھی نہیں ہے۔ اور جو کچھ "صفتِ جوہرِ اول" کی بیان کروں، کچھ بھی بیان نہ کرنے کے برابر ہے۔

ان حوالوں میں جو احادیث آئی ہیں ان کے بارے میں اگر یہ شبہ پیدا ہو کہ محدثین نے ان احادیث کو ضعیف قرار دیا ہے تو یہ شبہ لائق التفات نہیں۔ اس لئے کہ محدثین نے اپنے "مستخرجة شرائط" کے تحت ضعیف قرار دیا ہے۔ لیکن حدیث ہونے سے انکار

نہیں کیا ہے۔ "شرائطِ رجال" کیوں نہیں پائے گئے؟ اس کے اسباب پر بھی غور کرنا ہوگا۔ یہ احادیث اور حدیثِ قدسی "لولاک لما خلقت الافلاک" (اگر تو نہ ہوتا تو میں افلاک پیدا نہ کرتا) حقایق و معارف سے تعلق رکھتی ہیں۔ حضرت رسول اللہ ﷺ کے زمانے میں حقایق و معارف، پوشیدہ طور پر خاص خاص اہل حضرات پر ظاہر کئے جاتے تھے۔ اس لئے ایسی احادیث شریفہ کے سننے اور سمجھنے والوں کی تعداد پوشیدہ رہی۔ اور ان احادیث شریفہ کا تعلق نماز، روزہ وغیرہ عملیات سے نہیں ہے، اس لئے عام طور پر علانیہ رجال کو سننے کا موقع نہیں ملا۔ جس کی وجہ سے شرائطِ رجال کی تکمیل، محدثین کے لئے مشکل ہو گئی۔ لہذا انہوں نے اپنے مستخرجہ اصول کے تحت ان احادیث کو ضعیف قرار دے دیا۔ لیکن حدیث ہونے سے انکار نہیں کیا ہے۔ یہی وجہ ہے کہ یہ احادیث "اہل باطن" کے پاس زیر استدلال رہی ہیں۔ بڑے بڑے صوفیہ اور بڑے بڑے اولیاء نے اپنی کتابوں اور ملفوظات میں ان احادیث سے استدلال فرمایا ہے۔ بلکہ صوفیہ اور اولیاء رحمیم اللہ میں سے کسی ایک کو بھی ان احادیث کے بارے میں، حدیث رسول اللہ ﷺ ہونے میں کوئی شبہ نہیں پایا جاتا۔ اہل باطن اور محققین صوفیہ رحمہم اللہ کا یہ اتفاقِ کامل اس بات کا بین ثبوت ہے کہ یہ احادیث شریفہ اہل باطن کو باطنی طریقوں پر **علی التسلسل** پہنچتی رہی ہیں۔ لہذا ان احادیث شریفہ کے صحیح ہونے کے بارے میں کوئی شبہ لائق التفات نہیں۔

شیخ عبدالحق محث دہلوی نے لکھا ہے :-

در حدیث صحیح وارد شدہ کہ اول ما خلق اللہ نوری معہ سائر مکونات علوی و سقلی ازاں نور و ازاں جوہر پیدا شدہ

(مدارج نبوت جلد 2)

ترجمہ :- حدیث صحیح میں وارد ہے کہ "اللہ تعالیٰ نے سب سے پہلے میرے نور کا ظہور کیا اور تمام کائناتِ آسمانی و زمینی اسی نور اور اسی

جوہر سے پیدا ہوئے ہیں۔"

اس سے ظاہر ہے کہ بعض محدثین نے بھی اس حدیث شریف کو صحیح تسلیم کیا ہے۔

دوسری اہم بات یہ ہے کہ احادیث مذکورۃ الصدر میں "خلق" کا لفظ جو آیا ہے، اس کے معنی میں "ظہور کیا" البتہ کائنات کے لئے "خلق" کا لفظ آئے تو اس کے معنی ہونگے "پیدا کیا" چنانچہ قرآن مجید کی مندرجہ ذیل آئیہ شریفہ کا ترجمہ ملاحظہ ہو:-

خَلَقَ لَكُمْ مِمَّا فِي السَّمَاوَاتِ وَالْأَرْضِ

یعنی اللہ نے تمہارے لئے زمین اور آسمان کی ہر چیز پیدا کی۔

کائنات کی ہر جنس، ہر نوع، ہر فرد، خواہ سماوی ہو یا خلائی، ارضی ہو یا بحری، عقول ہوں یا نفوسِ ناطقہ، مرئی ہوں یا غیر مرئی، سب مخلوقاتِ عالم میں شامل ہیں۔ اس لئے ان پر "خلق" کے معنی "پیدا کیا" صادق آتے ہیں۔ لیکن "تعیینِ اول" "ولایتِ محمدیہ" پر "خلق" کے معنی "پیدا کیا" صادق نہیں آسکتے کیوں کہ یہ فی الحقیقت، صفتِ الہیہ ہے۔ غرض تحقیقی بات یہی ہے کہ اللہ تعالیٰ کی ذات یا صفات، مخلوقات سے نہیں ہیں۔

قرآن مجید میں اللہ تعالیٰ نے فرمایا:-

اللَّهُ وَلِيُّ الَّذِينَ آمَنُوا (البقرہ) 257

یعنی اللہ مومنین کا ولی ہے۔

وَهُوَ الْوَلِيُّ الْحَمِيدُ (الشوریٰ) 28

ولایت، اللہ تعالیٰ کی صفت ہونے کے بارے میں یہ آیات شریفہ دلیلِ بین ہیں۔ خصوصیتِ ظہور کے اعتبار سے ولایت، اگر بطورِ مجاز، محمد ﷺ کی طرف منسوب ہو اور اُس کو "ولایتِ محمدیہ" کہا جائے، تو محمد ﷺ ہی کی ولایت، نہیں قرار دی جاسکتی۔ جیسا کہ اللہ تعالیٰ نے "توریت" کو قرآن مجید میں حضرت موسیٰ علیہ السلام کی طرف منسوب فرمایا ہے۔

كِتَابُ مُوسَىٰ إِمَامًا وَرَحْمَةً (سورة الہود) 17

یعنی موسیٰ کی کتاب، امام اور رحمت ہے۔

حالانکہ فی الحقیقت "توریت" اللہ تعالیٰ کی کتاب ہے۔ حضرت موسیٰ علیہ السلام پر نازل ہونے کے تعلق سے موسیٰ علیہ السلام کی کتاب کہا گیا ہے تو موسیٰ علیہ السلام ہی کی مصنفہ کتاب نہیں قرار دی جاسکتی۔!! اس کو "اضافتِ بادی ملا بست" کہا جاتا ہے۔ صرف حضرت موسیٰ علیہ السلام پر نازل ہونے کے اعتبار سے "توریت" کو "کتابِ موسیٰ" کہا گیا ہے۔ ورنہ حقیقت میں وہ کتاب اللہ ہے۔

اسی طرح باعتبار "ظہور" بلا سبب تخلیق کائنات، اگر ولایت اللہ کو ولایتِ محمدیہ کہا جائے تو ہم محمد ﷺ ہی کی ولایت مراد نہیں لے سکتے۔ کیونکہ فی الحقیقت وہ ولایت اللہ، صفتِ الہیہ ہے۔ چونکہ اللہ تعالیٰ کی ذات مع صفات، حادث یا مخلوقات میں شامل نہیں ہے۔ اس لئے ولایتِ محمدی بھی اللہ تعالیٰ کی صفت ہونے کی وجہ سے حادث یا مخلوقات میں شامل نہیں ہے۔ اس لئے "اول خلق اللہ نوری یا اول ما خلق اللہ روحی" میں "خلق" کے معنی "پیدا کیا" نہیں ہوتے۔

چنانچہ تمہیدات عین القضاۃ ہدانی میں لفظ "خَلَقْتُ" کی یہی تحقیق بیان کی گئی ہے۔

جواب سوال دیگر فراموش نہیں کیا جائے۔ اے عزیز خلقت بزبان عرب بر چند معنی حمل کنند بمعنی آفریدن باشد چنانکہ خلق لکم ما فی السماوات والارض۔ وبمعنی تقدیر باشد وبمعنی ظہور و برون آمدن باشد و بدین حدیث ظہور وجود او۔

ترجمہ :- دوسرے سوال کے جواب پر غور کرنا چاہیئے (حضرت رسول صلعم نے فرمایا) اَوَّلُ مَا خَلَقَ اللَّهُ نُورِي۔ اے عزیز! زبان عرب میں خلقت کے چند معنی لئے جاتے ہیں۔ (جیسا کہ) پیدا کرنے کے معنی ہیں چنانچہ خلق لکم ما فی السماوات والارض) (اللہ نے تمہارے لئے آسمانوں اور زمین کی ہر چیز پیدا کی) اور تقدیر کے معنی میں اور ظہور اور باہر آنے کے معنی میں اس حدیث (اَوَّلُ مَا خَلَقَ اللَّهُ نُورِي) سے مراد اس کے وجود کا ظہور ہے۔

اس سے ظاہر ہے کہ "تعیینِ اول" یا "ولایتِ محمدیہ" چونکہ اللہ تعالیٰ کی ذات ہی سے متعلق ہے اس لئے "ظہور" کے معنی ہی منطبق ہو سکتے ہیں۔

شیخ عبدالرزاق کا شانی نے "شرح خصوصِ محکم" میں لکھا ہے :-

فهوم اتم المعارف اما من حبيث عينيه فلان العين المحمدية من حيث كونها متعينة بالبرخبية الكبرى فهو عين الذات الاحدية من حيث كونها متعينة بالتعين الاول-

ترجمہ :- پس آپ (محمد صلعم) اتم المعارف میں۔ لیکن عمینیت کے اعتبار سے اس لئے کہ عینِ محمدی، برزخیتِ کبریٰ سے متعین ذاتِ احدیت ہے۔ جو تعین اول سے متعین ہے۔

اس مختصر توضیح سے یہ بات اظہر من الشمس ہو گئی کہ "تعین اول" "جوہر اول" اور "ولایتِ محمدیہ" کے بارے میں صوفیائے محققین کی تصریحات کیا ہیں! لہذا اس کو صرف "مدویہ" سے مخصوص قرار دے کر مدویوں پر الزام عاید کرنا کہ فلاسفہ یونان کی طرح مدوی بھی بعض مخلوقات کو قدیم مانتے ہیں۔ ظلمِ عظیم ہے!!

حالانکہ مدویہ کا اعتقاد یہی ہے کہ **لَا قَدِيمَ إِلَّا اللَّهُ** یعنی اللہ کے سوائے کوئی قدیم نہیں ہے۔ اور کلام اللہ کو بہ حیثیت کلامِ نفسی جو اللہ تعالیٰ کی صفتِ ذات ہے۔ غیر مخلوق مانتے ہیں۔ ہماری زبان سے قرآن مجید کے جو حروف، الفاظ اور کلمات **مُتَلَفُّظ** ہوتے ہیں اور سیاہی، کاغذ اور کتاب کی جو صورت ہے اس کو مخلوق مانتے ہیں۔

اس لئے ہمارے اعتقاد کی نسبت فلاسفہ یونان وغیرہ کے نظریات سے مماثلت قائم نہیں کی جاسکتی جیسا کہ "ہدیہ مدویہ" میں ناطق الزام عاید کیا گیا ہے۔!!!

بہ نظر انصاف تفحص کیا جائے تو آسانی سے متحقق ہو گا کہ یہ بے بنیاد الزام تمام اکابرِ صفیہ اور تمام اکابرِ اولیاءِ رحمہم اللہ علیمہم پر بھی عاید ہوتا ہے۔

مقامِ غور ہے کہ بعض فلاسفہ اور بعض ادیان نے بعض مخلوقات کو قدیم قرار دیا ہے، مثلاً عقول، افلاک، عالم اور مادہ کو قدیم ثابت کرنے کی کوشش کرتے ہیں۔ حالانکہ یہ سب کائنات میں شامل ہیں۔ جنہیں خالق کائنات نے پیدا فرمایا ہے۔ اس لئے یہ بھی حادث ہیں، مخلوقاتِ الہیہ ہیں۔ ان کو قدیم، غیر مخلوق اور قائم بالذات کہنا، از روئے احکامِ اسلام، کفر، شرک اور الحاد قرار دیا جاتا ہے۔

لیکن "ولایتِ محمدیہ" کو قدیم ماننے سے فلاسفہ وغیرہ کے نظریات کی مطابقت قطعاً منطبق نہیں ہو سکتی۔ کیوں کہ ولایتِ محمدیہ فی الحقیقت ولایتِ النبیہ ہے۔ مصطفیٰ ﷺ کی طرف ولایت کی نسبت مجاز کی حیثیت سے ہے۔ جیسا کہ اللہ تعالیٰ کے کلام "توریت" کی نسبت حضرت موسیٰ علیہ السلام کی طرف بطور مجاز ہے۔

لہذا ولایتِ محمدیہ کو ولایتِ اللہ یعنی اللہ کی صفت ہونے کی جہت سے ہم کائنات میں شامل نہیں سمجھ سکتے۔ وہ قدیم ہے۔ ابدی و سرمدی ہے۔ کیونکہ اللہ تعالیٰ کی ذات سے تعلق رکھتی ہے۔ اس سے صاف ظاہر ہے کہ مدویہ پر بعض مخلوقات کو قدیم ماننے کا الزام سراسر بے بنیاد اور مبنی بر عناد ہے۔!!!

چونکہ حضرت مہدی ؑ موعود علیہ السلام خاتمِ ولایتِ محمدیہ میں اس لئے آپ بھی عشقِ حقیقی کے مظہرِ تم میں۔

حضرت جامی رحمۃ اللہ علیہ نے شرح فصوص الحکم میں تحریر فرمایا ہے :-

الولاية لا منقطع ابد افانما من الجهة التي تلى الحق سبحانه وهي باقية دائمة ابد سرمدا واکمل مظاهر ما خاتم الاولياء

یعنی ولایتِ کبھی منقطع نہیں ہوتی کیوں کہ یہ وہ جہت ہے جو حق سبحانه سے متعلق ہے۔ اور وہ ابدی و سرمدی طور پر دائماً باقی ہے اور ولایت کا کامل ترین مظہر خاتمِ الاولیاء ہے۔

صاحبِ مطلع فصوص الحکم شرح فصوص الحکم نے تحریر فرمایا ہے :-

الولاية صفة الهية لذلك مسمى نفسه بالولي الحسيد قال الله ولي الذين آمنوا فهمي غير منقطع ازلا وابد اولايمن الوصول لاحد من الانبياء وغيرهم الى الحضرة الالهية بالولاية التي هي باطن النبوة وهذه المرتبة من حيث جامعية الاسم الاعظم لخاتم الانبياء ومن حيث ظهورها في الشهادة بتمامها لخاتم الاولياء۔

ترجمہ :- ولایت صفتِ الہیہ ہے۔ اسی لئے اپنے آپ کو الولی الحمید سے موسوم فرمایا ہے اور فرمایا اللہ ان لوگوں کا ولی ہے جو ایمان لائے۔ پس وہ ازلا ابداً غیر منقطع ہے۔ اور کسی نبی وغیرہ کو بارگاہِ الہی تک رسائی بغیر ولایت کے ممکن نہیں ہے۔ اور وہی نبوت کا باطن ہے۔ اور یہ مرتبہ اسمِ اعظم کی جامعیت کی حیثیت سے خاتمِ الانبیاء اور اس کے شہود میں ظاہر ہونے کی حیثیت سے "خاتمِ الاولیاء" ہی کے لئے ہے۔

قرآن مجید میں "نور" کا ذکر کئی مقامات پر آیا ہے۔ نور کے معنی روشنی کے ہیں۔ آیات کریمہ کے شان نزول اور سیاق کلام کے لحاظ سے "نور" کے معنوں میں **تخصیص** پائی جاتی ہے۔ بعض آیات کریمہ میں، نور سے آگ کی روشنی، آسمان کی روشنی، عام روشنی، اسلام کی روشنی، ایمان، ہدایت، سبب ہدایت، توحید و اعمالِ صالحہ، وہ نور جس کی وجہ سے قیامت کے موقع پر "پل صراط" پر سے چلنا سہل ہوگا، روشن کیا گیا، روشنی، قرآن مجید کی روشنی، شریعت و براہین النبیہ کی روشنی وغیرہ مراد ہے۔ اختصار کے پیش نظر آیات پیش کر کے **تفصیلی** توضیح نہیں کی گئی۔

سورۃ الزخرف کے رکوع 6 # میں پہلے یہ بیان فرمایا گیا ہے کہ الہام سے یا پردہ کے پیچھے سے یا فرشتہ کے ذریعہ وحی کی جاتی ہے۔ اس کے بعد حضرت محمد ﷺ سے خاص طور پر خطاب کے ساتھ اللہ تعالیٰ نے فرمایا ہے :-

وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا ط مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا نَّهْدِي بِهِ مَنْ نَّشَاءُ مِنْ عِبَادِنَا ط وَإِنَّكَ لَتَهْدِي إِلَى صِرَاطٍ مُسْتَقِيمٍ ○ صِرَاطِ اللَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ ط أَلَا إِلَى اللَّهِ تَصِيرُ الْأُمُورُ ○ (سورة الزخرف) 52-53

ترجمہ :- اور اسی طرح ہم نے اپنے حکم سے تمہاری طرف روح کو وحی کیا۔ تم نہیں جانتے تھے کہ کتاب کیا ہے اور نہ یہ جانتے تھے کہ ایمان کیا ہے۔ لیکن ہم نے اُس کو (روح کو) نور کیا، جس کے ذریعہ ہمارے بندوں میں سے ہم جس کو چاہتے ہیں ہدایت کرتے ہیں۔ اور تم (بھی) بے شک صراطِ مستقیم کی طرف ہدایت کرتے ہیں۔ آسمانوں اور زمین میں کی ہر چیز جس کی ہے (صراطِ مستقیم) اُسی اللہ کا راستہ ہے۔ جان لو! سب امور اللہ ہی کی طرف لوٹتے ہیں۔

اس آئیہ شریفہ کے لفظ "روح" کے بارے میں غور و تفحص کی ضرورت ہے۔ بعض نے روح سے جبرئیل اور بعض نے قرآن مراد لی ہے۔ لیکن سیاق کلام، مزید تفحص کا مقتضی ہے۔ کیونکہ اس کے بعد ہی اللہ تعالیٰ نے فرمایا ہے :-

"تم نہ یہ جانتے تھے کہ کتاب (قرآن) کیا ہے اور نہ ایمان کو جانتے تھے لیکن ہم نے اس روح کو نور کیا ہے۔"

یعنی محمد ﷺ کے لئے یہ روح سبب ہدایت اور وسیلہ ہے۔ جس کی وجہ سے آپ کتاب (قرآن) اور ایمان کو جان سکے اور صراطِ مستقیم

کی طرف رہبری فرما سکے۔ بلکہ خود اللہ تعالیٰ فرما رہا ہے کہ وہ بھی اپنے بندوں سے جس کو چاہتا ہے اسی روح کے ذریعہ سے ہدایت فرماتا ہے۔

اس سے صاف عیاں ہے کہ یہ نور روح اور قرآن کے سوائے کچھ اور ہی ہے۔ یعنی یہ اُس "روحِ محمدی" کی جانب اشارہ ہے جس کا ذکر حدیثِ رسول اللہ ﷺ میں پایا جاتا ہے۔

أَوَّلُ مَا خَلَقَ اللَّهُ یعنی اللہ نے سب سے پہلے میری روح کا ظہور فرمایا۔

اس حدیث کی روشنی میں یہ بات واضح ہو جاتی ہے کہ اس آئیہ شریفہ میں اللہ تعالیٰ نے اسی ظہور اول کی یاد دلائی ہے۔ جو کائنات کی خلقت کا باعث بھی ہے اور تمام انبیاء و مرسلین اور اولیاء و صالحین کے منور اور منیر بننے کا سبب بھی۔ اور جس کی وجہ سے آپ حضرت آدم علیہ السلام کی پیدائش سے پہلے نبی تھے۔

اس حدیث شریفہ سے اس آئیہ کریمہ کی تفسیر بھی ہو رہی ہے اور آئیہ کریمہ سے اس حدیث شریفہ کی تطبیق بھی ---

نیز المطلق ينصرف الى فردا لكامل (يعني مطلق، فردا كامل کی فرم لوٹایا جاتا ہے)

کے ضابطہ کے لحاظ سے بھی اس روح سے وہی فضلِ ظہور اول مراد ہونی چاہیے۔ جس کو "روحِ محمدی" "ولایتِ محمدی" کہا جاتا ہے۔ جس سے صراطِ مستقیم، صراطِ اللہ یعنی صراطِ بصیرۃ اور راہِ لقاءِ رب کی طرف بھی آپ نے رہبری فرمائی ہے۔ اور اللہ تعالیٰ بھی اپنے بندوں میں سے جس بندہ خاص کو چاہتا ہے اسی نورِ روح سے ہدایت فرماتا ہے۔

واضح ہو کہ آئیہ شریفہ "نَهْدِي بِهِ مَنْ نَشَاءُ مِنْ عِبَادِنَا" میں "مَنْ" کی خصوصیت یہ ہے کہ وہ اسی نورِ روح سے فیض یاب ہوگا جس سے حضرت محمد ﷺ فیض یاب ہوئے ہیں۔

اس لئے کہ "نَهْدِي بِهِ" میں بہ کا مرجع وہی "روح" ہے جس کی شان میں "وَلَكِنْ جَعَلْنَا نورا" وارد ہے۔ اس لئے "مَنْ" خاص ہے۔

لہذا "نَهْدِي بِهِ مَنْ نَشَاءُ مِنْ عِبَادِنَا" آئیہ شریفہ سے یہ اشارۃ النض ثابت ہوتا ہے کہ مہدی ؑ موعود، خاتم الاولیاء بھی "عشقِ تہیقی" کے منظرِ اتم میں۔ حضرت جامی علیہ الرحمۃ کی "شرح فصوص الحکم" اور "مطلع فصوص الحکم" کے جو حوالے بطور مثال ہم نے پیش کئے ہیں، اُن سے بھی خاتم الاولیاء کی یہی خصوصیت متبادر ہے۔

حضرت مہدی ؑ موعود علیہ السلام نے بھی خدائے تعالیٰ کے بے واسطہ حکم سے فرمایا کہ اس آئیہ شریفہ میں "مَنْ" خاص ہے۔ اس بندہ کی ذات مراد ہے۔

اس آئیہ شریفہ کی تفسیر میں "روحِ محمدی" اور "ولایتِ محمدی" کی شان اور "مَنْ نَشَاءُ" کی خصوصیت کو حضرت بندگی میاں شاہِ قاسم مجتہد ملتِ مہدیہ رحمۃ اللہ علیہ نے بھی ثابت فرمایا ہے:-

قوله تعالى وَكَذَلِكَ أَوْحَيْنَا إِلَيْكَ هَمَجَنَا وَحِي كَرِيمٍ بِرِغْمِ بَرَانِ بِشِينِ رَا - از ولایتِ تو کہ روح ارواح ہمہ انبیاء و مخزن وحی و معدن اخذ جبرئیل است ہمچنان فرستادیم "روحاً عین آں ولایت است کہ ہمچوں روح است محی ارواح ہمہ انبیاء و اولیاء معلم جمیع علوم است من امرنا ازین عطیہ و ما کنت تدری ما الکتاب ولا الایمان نبوی تو کہ بدنی چہ چیز است قرآن و چہیست وحی ونہ معرفتِ ایمان دانستی۔ ولکن جعلناہ نوراً و لیکن گردانیدم آں رونور کہ روشن است و روشنی دہندہ کہ بوساطتِ آں ہمہ را دیدی و دانستی و دریافتی و او مسما است۔ ہمہ اسماء و موصوف است ہمہ اوصات و منزہ است از ہمہ اشیاء و بیچ موجودے نیست و نبود و نباشد پیش وجود او نہدی بہ نشاء من عبادنا۔ راہ نمایم بدان نور ولایتِ توبے واسطۂ ملک ہر کسے را نجوابیم از بندگانِ ما آں کس مخصوص است از بندگانِ خاص کہ خطا پیش مہدیست بہ نقل آنحضرت علیہ السلام ثبوت یافتہ کہ این من خاص است (مجمع الآیات)

ترجمہ:- اللہ تعالیٰ فرماتا ہے:- "وَكَذَلِكَ أَوْحَيْنَا إِلَيْكَ" اور اسی طرح ہم نے اگلے پیغمبروں کی وحی کی ہے۔ تیری ولایت کے ذریعہ جو تمام انبیاء کی ارواح کی روح اور وحی کی مخزن اور اخذ جبرئیل کی معدن (جبرئیل اسی معدن سے حاصل کرتے ہیں) اسی طرح ہم نے بھیجا (روحاً) روح کو وہی ولایت (ولایتِ مصطفیٰ) ہے جو مثلِ روح ہے تمام انبیاء اور اولیاء کی ارواح کو زندہ کرنے والی تمام علوم کی تعلیم دینے والی ہے۔ "من امرنا" ہمارے فرمان سے اور اس عطیہ سے پہلے "مَا كُنْتَ تَدْرِي مَا لَكُنْتُ وَلَا الْإِيمَانُ"۔ تو نہیں جانتا تھا کہ قرآن کیا چیز ہے وحی کیا ہے اور نہ ایمان کی معرفت تجھ کو تھی۔ "وَلَكِنْ جَعَلْنَاهُ نُورًا" اور لیکن ہم نے کیا ہے اس کو نور،

جو روشن ہے اور روشنی دینے والا ہے۔ اسی نور کے ذریعہ تو نے سب کو دیکھا اور جانا اور معلوم کیا اور وہ نور مستی ہے تمام اسماء سے اور موصوف ہے تمام اوصاف سے اور منزہ ہے تمام اشیاء سے اور کوئی مخلوق نہیں ہے اور نہ تھی اور نہ ہوگی اس نور (روح) کے وجود (ظہور) سے پہلے۔ "نَهْدِي بِهِ مَنْ نَشَاءُ مِنْ عِبَادِنَا" ہم تیرے اسی نور ولایت سے راستہ دکھاتے ہیں۔ فرشتے کے واسطے کے بغیر جس کو ہم پابنتے ہیں ہمارے بندوں میں سے وہ شخص مخصوص ہے خاص بندوں سے جس کا خطاب مہدی ہے۔ آنحضرت مہدی علیہ السلام کی نقل سے ثابت ہوا ہے کہ "مَنْ نَشَاءُ" کا "من" خاص ہے۔

حضرت مجتہد ملتِ مہدیہ علیہ الرحمۃ نے "ولایتِ مصطفیٰ" کی مزید تصریح اس طرح فرمائی ہے:-

نقلِ بندگی میاں سید خوند میر رضی اللہ عنہ بالآگذشت کہ ولایتِ مصطفیٰ الآن کما کان۔ ومقرراست کہ الولاية لا منقطع ابدأ چرا کہ ولایتِ مصطفیٰ نور خاص ذاتِ خدا است۔ داد ہمیشہ بود و باقی است ولہذا قال علیہ السلام کنت بینا و آدم بین الماء الطین (دلیل العدل الضل)

ترجمہ:- بندگی میاں سید خوند میر رضی اللہ عنہ کی نقل اوپر گزری کہ ولایتِ مصطفیٰ اب بھی ویسی ہی ہے جیسی کہ تھی اور ثابت ہے کہ ولایت کبھی منقطع نہیں ہوگی کیوں کہ ولایتِ مصطفیٰ ذاتِ خدا کا نور خاص ہے۔ اور ہمیشہ تھا اور باقی ہے اسی لئے رسول اللہ ﷺ نے فرمایا:- "میں نبی اس وقت تھا جب کہ آدم پانی اور مٹی میں تھے۔"

ان حوالوں میں دو امور خاص طور پر بیان ہوئے ہیں۔ ایک یہ کہ اس آئیہ شریفہ میں روح سے مراد "ولایتِ محمدیہ" ہے۔ قرآن مجید کے مطالعہ سے معلوم ہوتا ہے کہ "روح" کا ذکر کئی مقامات پر ہوا ہے، ہر جگہ روح کے معنوں میں سیاق کلام الہی سے جدا، جدا، تخصیص پائی جاتی ہے۔ کہیں جبرئیل علیہ السلام مراد ہیں۔ کہیں روح نامی فرشتہ، کہیں روح نامی فرشتوں کی جماعت۔ کہیں روح بدن مرا ہے، جو زندگی و حیات کا باعث ہوتی ہے۔ کہیں اللہ تعالیٰ کی ذات سے بطور مجاز، اور کہیں بطور صفت ذات، مخصوص ہے۔ ان سب کی توضیح کا یہ محل نہیں ہے۔

غرض "روح" کا تعلق، جہت کائنات سے ہو تو اس کو مخلوقات میں شامل سمجھا جائے گا۔ جیسا کہ جبرئیل علیہ السلام کو جہاں روح کہا گیا ہے وہاں روح مخلوقات میں شامل ہے۔ کیوں کہ اس مقام پر روح کا اطلاق جبرئیل علیہ السلام پر ہو رہا ہے اور جبرئیل علیہ السلام مخلوقات سے ہیں۔

اور جہاں روح کا تعلق اللہ تعالیٰ کی ذات سے بطور مجاز ہو جیسے کہ " **نَفَخْتُ فِيهِ مِنْ رُوْحِي** " (میں نے پھونکا اس میں میری روح سے) یہاں روح (جان) کی نسبت، اللہ تعالیٰ کی طرف بطور مجاز ہے۔ اس سے اُس روح بدن کی ملکیت الہیہ اور شرافت و عظمت کا اظہار مقصود ہے جیسا کہ فرمایا:۔ " **وَطَهَّرْبَيْتِي** " (میرے گھر کو پاک رکھ) یہاں بیت (گھر) کی نسبت اللہ کی طرف بطور مجاز ہے۔ کیوں کہ خدائے تعالیٰ کے لئے زمان و مکان کی قید نہیں ہے۔ اسی طرح " **روحی** " میں اللہ کی طرف نسبت، بطور مجاز ہے۔

روح کا تعلق خدائے تعالیٰ کی جہت صفت و ذات سے ہو تو وہ مخلوقات میں شامل نہیں سمجھی جاسکتی۔ کیونکہ وہ فی الحقیقت " ولایتِ محمدیہ، صفتِ الہیہ ہے۔ اسی لئے حضرت شاہ قاسمؒ نے اس موقع پر " **روح** " سے مراد " ولایتِ مصطفیٰ " بیان کی ہے۔ اس روح کی مزید صراحت سے منطوق عاجز ہے۔ صاحب " **المنجد** " نے لکھا ہے " **الروح الاعظم** " سے مراد اللہ تعالیٰ ہے۔

حضرت شاہ قاسم رحمۃ اللہ علیہ نے دوسرا امر یہ بیان کیا ہے کہ ولایتِ محمدیہ، خدائے تعالیٰ کی ذات کا خاص نور ہے۔ اور حضرت بندگی میاں سید نونہ میر صدیق ولایت رضی اللہ عنہ کی روایت درج کی ہے کہ " **ولایتِ مصطفیٰ** " **الآن کما کان** " (ولایتِ مصطفیٰ جیسی تھی اب بھی ویسی ہی) (باقی) ہے۔

حضرت خواجہ طہ مہری رحمۃ اللہ علیہ جلیل القدر تابعین سے ہیں، ولایتِ مصطفیٰ کے بارے میں آپ کے چند اشعار بھی درج کئے جاتے ہیں۔

کنت کنزا کہ بُدِ قَدَمِ مَسْتُوْر
چوں زکتمانِ صرفِ خواستِ عبور
کرد نورِ نبیِّ زغیبِ حضور
ہرچہ ہست از ولایتِ است ظہور!

- "المنجد جدید" شائع کردہ دارالاشاعت کراچی۔

ایضاً

چونکہ از ذاتِ خویش قطعہٴ نور

حق جدا کرد بہر کل امور!!

آن ولایت شدہ زغیبِ حضور!!!

ہرچہ ہست از ولایت است ظہور!!!

واضح ہو کہ صحابہ رضی اللہ عنہم، وہی روایت فرمایا کرتے تھے، جو مہدی ؑ موعود علیہ السلام سے انہوں نے سنی اور سمجھی ہو۔ ایسی ہی احتیاطاً تابعین، تبع تابعین اور سلفِ صالحین میں بہ تعلق سلسلہ ارشاد، **علی التسلسل** باقی رہی۔ اس لئے ولایتِ مصطفیٰ کے بارے میں جو حوالہ، حضرت بندگی میاں رضی اللہ عنہ کی روایت کا حضرت شاہ قاسم رحمۃ اللہ علیہ نے دیا ہے، یقیناً حضرت مہدی ؑ موعود علیہ السلام سے سنی ہوئی بات آپ نے بیان فرمائی تھی۔ ایسے ہی تعلیماتِ مستندہ کی روشنی میں جلیل القدر تابعی حضرت خواجہ طہ مہری رحمۃ اللہ علیہ اور حضرت مجتہد ملت رحمۃ اللہ علیہ نے بھی تصریحات فرمائی ہیں۔

مختصر یہ کہ ان چند حوالوں سے واضح ہو جاتا ہے کہ "**روحِ محمدی**"، "**ولایتِ محمدیہ**" کی اصطلاح کے باب میں اکابرِ صوفیہ و اولیاءِ رحمہم اللہ علیہم کی تالیفات و ملفوظات میں جیسی تصریحات پائی جاتی ہیں ایسی ہی تصریحات، اکابرِ سلفِ صالحین مہدویہ میں بھی موجود ہیں۔

اور یہ بھی ثابت ہو جاتا ہے کہ "ہدیہ مہدویہ" میں ایسا بے بنیاد الزام عاید کیا گیا جس کا صوفیہ اور اولیائے کرام پر بھی عاید ہونا لازم آتا ہے۔ !!

حاصلِ کلام یہ کہ "**ولایتِ محمدیہ**" فی الحقیقت "**ولایتِ اللہ**" ہے۔ اس لئے یہ کائنات سے نہیں۔ بلکہ باعِثِ خَلْقِ کائنات ہے۔

خَلْقِ کائنات میں خود محمد رسول اللہ و مہدی ؑ مراد اللہ علیہا السلام کی ولادت مبارکہ بھی ہے۔ جن کی پیدائش والدین سے ہوئی اور خود

صاحبِ اولاد ہوئے۔ لیکن یہ ہستیاں ایسی اکل ترین مخلوق ہیں کہ جن کی مثال انسان کی ابتدائے آفرینش سے قیامت تک پائی جانی محال ہے۔

کیوں کہ خاتم الانبیاء حضرت محمد مصطفیٰ ﷺ اور خاتم ولایت محمدیہ حضرت ممدی ء موعود مجتبیٰ ﷺ، "عشقِ حقیقی" کے مظہرِ اتم، ناظرانِ تجلی ذات، اور مسلمانانِ تام میں جن کو **فَنَافِي الدَّاتِ** حاصل تھی۔

اس لئے بظاہر انسانوں جیسے ہونے کے باوجود، کسی (انسان نے اُن مافوق الفطرت انسانوں کا سایہ کبھی نہ دیکھا۔!!! لہذا آپ کے خاتم الانبیاء اور ممدی ء موعود علیہ السلام کے خاتم الاولیاء ہونے کو عام یا خاص الخاص انسانوں کی طرح آپ کے ذاتی کسب و کاوش کا نتیجہ نہیں قرار دیا جاسکتا۔!!!

اس مختصر بحث سے اس نکتہ کی تفہیم بھی آسان ہوگئی کہ حضرت محمد ﷺ "عشقِ حقیقی" کے مظہرِ اتم میں۔ اسی لئے آپ پر نازل شدہ قرآن شریف میں عشق و محبتِ الہی کی تعلیم کو بنیادی حیثیت دی گئی ہے۔ خود آپ کو اس دنیا میں "فنائے ذات و صفات" کی انتہائی منازل سے مشرف کیا گیا: "علمِ سکوتی" اور "لِي مَعَ اللّٰهِ وَقْتٌ" کا حامل بنایا گیا۔

سید کل صاحبِ ام الكتاب

پردگی ہا بر ضمیرش بے حجاب

گرچہ عینِ ذات را بے پردہ دید

"رَبِّ زِدْنِي" از زبانِ او چکید (اقبال)

یہ مقام بجز خاتم الاولیاء کے کسی اور کو حاصل نہیں ہو سکتا۔ کیونکہ وہ بھی "مظہرِ عشقِ حقیقی"، "داعی الی البصیرة و لقاء الرب" میں۔ فی الحقیقت مسلمانِ تام وہی ہو سکتا ہے، جو "فنائے تام" اور دیدارِ انوارِ تجلیاتِ ذاتی سے مشرف ہو۔ اسی لئے یہ دونوں ہستیاں اصالتاً

مسلمانِ تام ہیں۔

نبوت و رسالت کے منصب اور تنزیلِ کتاب کے اعتبار سے حضرت محمد ﷺ کی بعثت "خاتم الانبیاء" کی حیثیت سے ہوئی۔ اور صاحبِ بیان کتاب کے اعتبار سے یعنی "تَبْيِينِ تَعْلِيمِ احْسَانٍ" کی جہت سے ممدیٰ موعود علیہ السلام کی بعثت، "خاتم الاولیاء" کی حیثیت سے ہوئی۔

یہاں "ختم" کے معنی "کمال" کے ہیں۔ آدم علیہ السلام سے حضرت عیسیٰ علیہ السلام تک جو دین بھیجا گیا، وہ حضرت محمد ﷺ کے ذریعہ کمال کو پہنچا دیا گیا، قرآن مجید دینِ کامل ہے۔ اس کے بعد پھر کسی کتاب کے نازل کرنے کی ضرورت نہیں رہی۔ کیونکہ معاش و معاد کی مکمل تعلیم اُس میں موجود ہے۔ بنیادی بات یہ ہے کہ اصل دین، عشق و محبت الہی، عرفان اور وصال الی المطلوب یعنی لقاء رب سے مشرف ہونے کی تعلیم بھی قرآن مجید میں "بدرجہ کمال" موجود ہے۔ اس بنیادی تعلیم کی تکمیل کے بغیر، کمالِ دین کا اطلاق ممکن نہیں تھا۔ اس بات کی تصریح، اس حدیث شریف سے بخوبی ہوجاتی ہے۔

"حضرت عمر رضی اللہ عنہ سے ایک طویل روایت، کتبِ احادیثِ مستندہ میں مذکور اور علمائے کرام میں مشہور ہے۔ اس کا خلاصہ درج کیا جاتا ہے۔

"حضرت عمر رضی اللہ عنہ نے فرمایا، ہم رسول اللہ ﷺ کے حضور میں تھے کہ ایک شخص آیا جس کا لباس بہت سفید اور بال بہت سیاہ تھے۔ سفر کے آثار اس میں نظر نہیں آ رہے تھے۔ ہم میں سے کوئی بھی اس کو نہیں جانتا تھا۔ حضرت رسول اللہ ﷺ کی خدمت میں آپ کے زانوئے مبارک سے قریب دو زانو بیٹھ گیا۔ اور اپنے دونوں ہاتھ رسول اللہ ﷺ کے زانوئے مبارک پر رکھ دیئے۔ کہا مجھے اسلام سے واقف کیجئے۔ آنحضرت ﷺ نے فرمایا۔ اسلام یہ ہے کہ گواہی دیں کہ اللہ کے سوائے کوئی معبود نہیں ہے۔ اور محمد اس کے رسول ہیں۔ نماز قائم کریں۔ زکوٰۃ دیں۔ رمضان کے روزے رکھیں اور استطاعت ہو تو حج بیت اللہ کریں۔ اس شخص نے کہا آپ نے سچ فرمایا۔ حضرت عمر رضی اللہ عنہ نے کہا کہ ہمیں تعجب ہوا کہ خود ہی سوال بھی کرتا ہے اور خود ہی تصدیق بھی۔ پھر سوال کیا، مجھے ایمان سے واقف کیجئے۔ آپ نے فرمایا کہ اللہ پر، اور اُس کے فرشتوں پر اُس کی کتابوں پر، اُس کے

رسولوں پر، قیامت کے روز پر، تقدیر، خیر و شر پر، ایمان لانے۔ اُس نے کہا، آپ نے سچ فرمایا۔ پھر سوال کیا کہ احسان سے واقف فرمائیے۔ آپ نے فرمایا (احسان) یہ ہے کہ تو اللہ کی عبادت اس طرح کرے کہ گویا اسے دیکھ رہا ہے۔ اگر تو اُس کو نہ دیکھ سکے تو (اتنا یقین ضرور رکھے کہ) اللہ تجھے دیکھ رہا ہے۔ اس نے کہا آپ نے سچ فرمایا۔

اُس شخص کے چلے جانے کے بعد حضرت عمر رضی اللہ عنہ فرماتے ہیں کہ میں دیر تک ٹھہرا رہا۔ رسول اللہ ﷺ نے فرمایا عمر! تم جانتے ہو کہ یہ سائل کون تھا؟ میں نے کہا کہ اللہ اور اس کے رسول ہی بہتر جانتے ہیں۔ رسول اللہ ﷺ نے فرمایا یہ جبریلؑ تھے تمہارے پاس اِس لئے آئے تھے کہ تمہارا دین تمہیں سکھلا دیں۔"

بعض روایتوں میں پہلے ایمان اور بعد میں اسلام، احسان کا بیان ہوا ہے۔ غرض دین کی تین خصوصیات "ایمان"، "اسلام"، "احسان" میں جن کے پڑھوانا کی تکمیل سے دین کی تکمیل ہوتی ہے۔ چونکہ امتِ محمدیہ کا طویل عرصہ حیات ہے اس لئے اللہ تعالیٰ نے بلحاظ بعد زمانہ، بغرض ہدایت، مدد و عیسیٰ علیہا السلام کی بعثت بھی وسطِ امت و آخرِ امت میں مقدر فرمائی۔ یہ انتظام منجانب اللہ، تکمیلِ دین ہی کے تحت ہے۔ اللہ تعالیٰ نے فرمایا :-

أَلْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا (سورة المائدہ) 3

ترجمہ :- آج میں نے تمہارے لئے دین کو کامل بنا دیا۔ اور تم پر اپنی نعمت پوری کر دی۔ اور تمہارے لئے دینِ اسلام کو پسند کیا ہے۔

اس آئیہ شریفہ کی تشریح اس سے قبل کی گئی ہے کہ حضرت رسول اللہ ﷺ کی عمر مبارک کے آخری حصہ میں حجۃ الوداع کے موقع پر نازل ہوئی۔ جس کو آپ نے خطبہ حجۃ الوداع میں سنایا ہے۔ اس سے ظاہر ہے کہ دین کی ان تینوں خصوصیات کی تعلیم، قیامت تک پیش آنے والی تمام ضروریاتِ انسانی کی رہبری، قیامت کے وقوع اور ثواب و عذاب وغیرہ تمام دینی امور کے بیان کے بعد اس آئیہ شریفہ کا نزول ہوا ہے۔ نیز قرآن مجید میں ایک ایسے شخص کا اور اُس کی خصوصیات کا بیان بھی اشارۃً ہو چکا ہے، جس کی بعثت، امتِ محمد ﷺ میں ہوگی۔ یہ سب امور تکمیلِ دین ہی سے متعلق ہیں۔

اسی لئے ممدی ء موعود علیہ السلام کی بعثت کے بارے حضرت رسول اللہ ﷺ نے تفصیلات بیان فرمائی ہیں۔ اور تاکید کی ہے کہ جب ممدی ء موعود کی بعثت ہو تو اس کی بیعت و تصدیق، اہل زمانہ پر فرض ہوگی۔

علمائے اکابر اہل سنت نے بھی اسی لئے بعثت ممدی ء موعود کو ضروریات دین سے تسلیم کیا ہے۔ علامہ تفتازانی رحمۃ اللہ علیہ نے شرح مقاصد میں لکھا ہے :-

" فذهب العلماء الى انه امام عادل من ولد فاطمه يخلقه الله متى شاء ويبعثه نصره لدينه -"

(شرح مقاصد جلد ثانی)

ترجمہ :- پس علماء کا اتفاق، اس بات پر ہے کہ ممدی، امام عادل اور اولاد فاطمہ سے ہونگے۔ اللہ جب چاہے گا انہیں پیدا کرے گا اور اپنے دین کی نصرت کے لئے مبعوث فرمائے گا۔

قرآن مجید کی جن آیات میں اشارات پائے جاتے ہیں ان میں سے ایک آئیہ شریفہ درج کی جاتی ہے۔ اللہ تعالیٰ نے فرمایا :-

ثُمَّ إِنَّ عَلَيْنَا بَيَانَهُ ﴿سورة القیمة﴾ 19

ترجمہ :- پھر بے شک ہم پر اُس کا (یعنی قرآن کا) بیان ہے۔

یہاں "ثُمَّ" حرفِ عطف واقع ہوا ہے۔ اس سے تراخی مراد ہے۔ حرفِ عطف "و" اور "ثُمَّ" میں فرق یہ ہے کہ "و" کی صورت میں معطوف علیہ اور معطوف علیہ پر ایک ساتھ حکم عاید ہوتا ہے۔ اور "ثُمَّ" کی صورت میں کچھ نہ کچھ عرصہ گزرنے کا مفہوم پایا جاتا ہے۔ مثلاً

" اَكَلَ خَالِدٌ وَ زَيْدٌ " (خالد اور زید نے کھایا) اس جملہ کا مطلب یہ ہے کہ خالد اور زید دونوں نے ایک ہی وقت میں کھایا۔

اب "ثُمَّ" کی مثال پر غور کیا جائے۔ " اَكَلَ خَالِدٌ ثُمَّ زَيْدٌ " (خالد نے کھایا پھر زید نے) اس جملہ کا صاف مفہوم یہی ہے کہ زید نے خالد کے بعد کھایا۔ یعنی زید نے خالد کے بعد دیر سے کھایا۔ اس دیر کا عرصہ کم سے کم بھی ہو سکتا ہے۔ زاید سے زاید بھی بطور مثال ایک آئیہ شریفہ پیش کی جاتی ہے۔

وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۝ ثُمَّ جَعَلْنَاهُ نُطْفَةً فِي قَرَارٍ مَّكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا ۝ ثُمَّ أَنْشَأْنَاهُ خَلْقًا آخَرَ ۝ فَتَبَارَكَ اللَّهُ أَحْسَنُ الْخَالِقِينَ ۝ ثُمَّ إِنَّكُمْ بَعْدَ ذَلِكَ لَمَيِّتُونَ ۝ ثُمَّ إِنَّكُمْ يَوْمَ الْقِيَامَةِ تُبْعَثُونَ ۝ (سورة المؤمنون) 12-16

ترجمہ :- ہم نے انسان کو مٹی کے ست سے پیدا کیا پھر ہم نے اسی کو نطفہ بنا کر محفوظ جگہ (ماں کے رحم) میں رکھا۔ پھر ہم نے نطفہ کو لوتھڑا بنایا۔ پھر ہم ہی نے لوتھڑے کو مضغہ بنایا پھر ہم نے مضغہ کی ہڈیاں بنائیں۔ پھر ہم نے ہی ہڈیوں پر گوشت مڑھا۔ پھر ہم ہی نے اُس کو دوسری ہی مخلوق (انسان) بنا دیا۔ پس اللہ بڑی برکت والا اور بہترین خالق ہے۔ پھر تم اُس کے بعد مرنے والے ہو۔ پھر تم قیامت کے روز اٹھائے جاؤ گے۔

اس آئیہ شریفہ میں "ثُمَّ" کی دیری کے کئی موقعے بیان ہوئے ہیں۔ قبل پیدائش کے آغاز سے موت تک اور موت کے بعد سے قیامت میں دوبارہ اٹھائے جانے تک، جو عرصہ گزرتا ہے، سب پر "ثُمَّ" کا اطلاق ہو رہا ہے۔ اور وہ عرصہ کم بھی ہے زیادہ بھی۔ اس سے ظاہر ہے کہ "ثُمَّ" مطلق تراخی کے لئے ہے۔ خواہ یہ تراخی کم سے کم ہو یا زیادہ سے زیادہ۔ اس کی مثال میں اور کئی آیات پیش کی جاسکتی ہیں۔ بنظر اختصار مذکورہ الصدر آئیہ کریمہ پر اکتفا کیا گیا۔

امام فخر الدین رازی نے تفسیر کبیر میں لکھا ہے۔

"ان ظاہر الآیة یقتضی وجوب تاخیر البیان عن وقت الخطاب"

ترجمہ :- یعنی ظاہر آیت، وقت خطاب سے بیان کی تاخیر کے وجوب کا مقتضی ہے۔

اسی طرح "ثُمَّ إِنَّ عَلَيْنَا بَيَانَهُ" میں بیان کا عرصہ، تاخیر بھی اللہ تعالیٰ کے منشاء پر منحصر ہو سکتا ہے۔ !!!

اس آئیہ شریفہ کا اس کے ماقبل مضمون سے ربط یہ ہے کہ ابن عباس رضی اللہ عنہما نے فرمایا، جب حضرت جبرئیل علیہ السلام آنحضرت ﷺ کے سامنے قرآن پڑھتے تو آنحضرت ﷺ بھی اُن کے ساتھ جلدی جلدی پڑھنے لگتے تاکہ بھول نہ جائیں۔ اس پر یہ آئیہ کریمہ نازل ہوئی۔

لَا تُحَرِّكْ بِهِ لِسَانَكَ لِتَعْجَلَ بِهِ ۝ إِنَّ عَلَيْنَا جَمْعَهُ وَقُرْآنَهُ ۝ فَإِذَا قَرَأَهُ فَاتَّبِعْ قُرْآنَهُ ۝ ثُمَّ إِنَّ عَلَيْنَا بَيَانَهُ ۝ ط

ترجمہ :- یعنی تم اُن کے ساتھ ہی زبان کو حرکت نہ دو۔ اور یاد کرنے میں جلدی نہ کرو۔ بے شک اس قرآن کو (تمہارے دل میں) جمع کر دینا اور اُس کو (تمہاری زبان سے) پڑھوانا، ہمارے ذمہ ہے۔ جب ہم اِس کو (جبرئیل کی زبانی) پڑھیں تو تم اُن کے پڑھنے کی پیروی کرو۔ پھر بے شک ہمارے ہی ذمہ اِس (قرآن) کا بیان ہے۔

اس آئیہ کریمہ کے سیاق سے ظاہر ہے کہ محمد ﷺ کا جلدی جلدی پڑھنا، حفظ قرآن کے لئے تھا۔ بیان قرآن کے لئے نہیں تھا۔ یاد کرنے، جمع کرنے اور پھر لوگوں کو پڑھ کر سنانے کی ضرورت، آپ کی عجلت کا سبب تھی۔

اس آئیہ کریمہ کے پہلے حصہ سے اس ضرورت کی تکمیل ہو رہی ہے۔ اس کے بعد آئیہ کریمہ کا دوسرا حصہ "ثُمَّ اِنَّ عَلَيْنَا بَيَانَهُ" واقع ہوا ہے۔ یہ بیان قرآن حضرت محمد ﷺ کے ذریعہ بھی ہوا۔ اس کی روشنی میں آپ کے بعد صحابہ رضی اللہ عنہم و تابعین و تبع تابعین کے ذریعہ بھی ہوا۔ اور علمائے ظاہر و باطن سے بھی ہوا۔

اسی طرح مہدی علیہ الصلوٰۃ والسلام سے بھی منجانب اللہ بیان قرآن ہوا۔ آپ تا حیات طیبہ روزانہ بیان قرآن مجید فرماتے رہے اس کی روشنی میں آپ کے صحابہ، تابعین و تبع تابعین و سلف صالحین سے بھی بیان قرآن ہوتا رہا۔ اسی لئے مہدویہ دائروں میں روزانہ بیان قرآن ہوا کرتا تھا جب سے یہ چھوٹا ہے، علم و عمل کا "انحطاط" بڑھتا گیا، بڑھتا ہی جا رہا ہے۔

لیکن خاتم الانبیاء اور ختم الاولیاء معصوم عن الخطا میں اس لئے منجانب اللہ بیان قرآن کا ظہور، حسب آئیہ کریمہ "ثُمَّ اِنَّ عَلَيْنَا بَيَانَهُ" انہی معصوم ہستیوں سے ہو سکتا ہے۔

انجیل کی آیت سے بھی مہدی ؑ موعود علیہ السلام کا صاحب بیان قرآن ہونا، ظاہر ہوتا ہے۔

نَحْنُ نَاتِيكُمْ بِالتَّنْزِيلِ وَاَمَّا التَّوْوِيلُ فَيَاْتِيكُمْ بِهِ الْفَارَقْلِيْطُ

ہم (انبیاء تمہارے پاس تنزیل (کتاب) لاتے ہیں اور لیکن تاویل (بیان) تمہارے پاس فارقلیط لائے گا۔

"فار قلیط" سے حضرت محمد ﷺ مراد نہیں ہو سکتے کیونکہ آپ، صاحب کتاب ہیں، "نَحْنُ نَأْتِيكُمْ بِالَّتَنْزِيلِ" میں تمام صاحب کتاب انبیاء داخل ہیں۔ اس کے بعد "فار قلیط" کا ذکر خاص طور پر ہوا ہے۔ اور تاویل یعنی "بیان" کی خصوصیت اُس کی طرف منسوب کی گئی ہے۔

چونکہ آنحضرت ﷺ رسول اور صاحب کتاب ہیں، اس لئے "فار قلیط" سے آپ کی ذات مراد نہیں ہو سکتی۔ دراصل یہ اشارہ اس ہستی کی جانب ہے، جو رسالت کی مدعی اور صاحب کتاب نہیں ہوگی۔ لیکن یہ حیثیت خلیفۃ اللہ، منجانب اللہ بیان کلام اللہ کی حامل ہوگی۔ لہذا "فار قلیط" سے مراد ممدی ء موعود علیہ السلام ہیں۔

اکابر محققین اہل سنت بھی اس کے قائل ہیں۔ چنانچہ "تفسیر تاویلات" میں "لَارِيْبَ فِيْهِ" کی تفسیر میں لکھا ہے۔

قال عيسى عليه السلام نحن ناتيكم بالتنزيل واما التاويل فيا تي به المهدي في آخر الزمان

ترجمہ :- یعنی عیسیٰ علیہ السلام نے کہا کہ ہم تمہارے پاس تنزیل لاتے ہیں اور تاویل آخر زمانہ میں ممدی لائینگے۔

شیخ مقبول، حکیم شہاب الدین اشراقی نے "ہیاکل النور" میں لکھا ہے۔

فالتنزل موكول الى الانبياء والتاويل والبيان موكول الى المظهر الاعظم الانورى الاروحي الفارقليط --- قذاشيرنى المصحف حيث قال ثُمَّ اِنَّ عَلَيْنَا بَيَانَهُ وَتَمَّ لَكَ تَرَخِي -

ترجمہ :- پس "تنزیل"، انبیاء سے متعلق ہے اور تاویل بیان، زیادہ نورانی و روحانی، مظهر اعظم یعنی فار قلیط سے متعلق ہے۔ قرآن میں

اسی کی طرف اشارہ کیا گیا ہے۔ جو اللہ نے فرمایا "ثُمَّ اِنَّ عَلَيْنَا بَيَانَهُ" " وَتَمَّ لَكَ تَرَخِي " کے لئے ہے۔

اسی کتاب کے حاشیہ میں "مظہر الاعظم" کی شرح یہ لکھی ہے۔

قوله الى المظهر الاعظم الانورى الخ يقال انه المهدي عليه السلام

ترجمہ :- صاحب "ہیاکل النور" کا قول یعنی مظہر اعظم زیادہ نورانی --- الخ جو ہے، کہا جاتا ہے کہ وہ ممدی علیہ السلام ہیں۔

جلال الدین دوانی نے شرح "بیان النور" میں "فارقلیط" کی شرح یہ لکھی ہے۔

لفظ عبرانی ومعناه الفارق بين الحق والباطل والمراد به مظهر الولاية هي باطن النبوة

ترجمہ :- "فارقلیط" عبرانی لفظ ہے۔ اس کے معنی حق و باطل میں فرق کرنے والا ہیں۔ اور اس سے مراد ولایت کا مظہر ہے جو باطن نبوت ہے۔

ان مختصر شواہد سے ظاہر ہے کہ مہدی ؑ موعود علیہ السلام، صاحب بیان قرآن میں۔ اور "ثُمَّ إِنَّ عَلَيْنَا بَيَانَهُ" میں بیان سے مراد "بیان الاحسان بلسان المہدی علیہ السلام" ہے۔

اس کے یہ معنی "نَعُوذُ بِاللَّهِ ، حَاشَا وَكَوَلَّا" ہرگز نہیں ہو سکتے کہ آنحضرت ﷺ کو اس کا علم نہیں تھا۔ یہ بات ہر مومن کے لئے داخل ایمان ہونا لازم ہے کہ آنحضرت ﷺ کو بھی علم الاحسان بدرجہ اتم تھا۔ جس پر معراج میں دیدار ذاتی کا ہونا، حدیث احسان جس کا ذکر اوپر ہو چکا ہے۔ اور آپ ﷺ کا ارشاد "لی مع الله وقتہ" شاہد ہے۔ آپ نے دوسروں کو بھی حسب استعداد علم الاحسان سے فیضیاب فرمایا ہے۔

اسی لئے "تفسیر معالم التنزیل" میں آیت قرآن مجید "يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ ۗ" (سورة المائدة) 105 کی تفسیر میں لکھا ہے :-

ان القرآن منزل منه ای قضی تاویلہن قبل ان یینزلن ومنه ای وقع تاویلہن علی عهد رسول الله ومنه ای وقع تاویلہن بعد رسول الله ومنه ای يقع تاویلہن فی آخر الزمان۔

ترجمہ :- یعنی قرآن نازل ہوا اور بعض تاویلیں اس کے پہلے گزر چکیں اور بعض کی تاویل رسول اللہ ﷺ کے زمانہ میں ہوئیں اور بعض کی تاویلیں رسول اللہ ﷺ کے بعد ہوئیں اور بعض کی تاویلیں آخر زمانہ میں ہوں گی۔

رسول اللہ ﷺ کے بعد کی تاویلوں (یہاں تاویل سے مراد بیانِ قرآن ہے) کا جو ذکر آیا ہے اس سے مراد "ظنی" تاویلات ہیں۔
 "قطعی" تاویل خلیفۃ اللہ ہی سے ہو سکتی ہے۔ مہدی ء موعود علیہ السلام، "خلیفۃ اللہ" میں اس لئے آپ کے ذریعہ جو تاویل یعنی
 بیانِ قرآن ہوگا وہ بے خطا ہوگا۔

واضح ہو کہ آنیہ کریمہ " وَمَا يَعْلَمُ تَأْوِيلَهُ إِلَّا اللَّهُ (سورة آل عمران) 7 " (اللہ کے سوائے قرآن کی تاویل کوئی نہیں جانتا ہے)
 میں بھی "تاویل" سے مراد منجانب اللہ بیانِ قرآن ہے۔ چونکہ اللہ کا خلیفہ، اللہ کی تعلیم سے بیانِ قرآن کرتا ہے۔ اس لئے بے خطا،
 قطعی اور "واجب الاذعان والايمان" ہوتا ہے۔ مہدی ء موعود علیہ الصلوٰۃ والسلام کی بعثت کی ضرورت اسی لئے ہے کہ حسبِ آنیہ کریمہ
 " ثُمَّ إِنَّ عَلَيْنَا بَيَانَهُ " آپ کا بیانِ قرآن "علم الاحسان" سے متعلق ہوگا۔ اور آپ "عشق و محبت الہی" کی تعلیم قرآن کو منجانب اللہ
 علی سبیل الدعوة از سر نو تازہ فرمائینگے۔

اس بحث سے ظاہر ہے کہ قرآن مجید کی مشاراۃ شخصیت کو حضرت رسول اللہ ﷺ نے "مہدی" کے لقب سے متعارف فرمایا اور
 آپ کی بعثت کے بارے میں تفصیلات بیان فرمائی ہیں۔ بلکہ مہدی ء موعود کی جماعت کی خصوصیات سے بھی اپنی امت کو
 آگاہی بخشی ہے۔ کیونکہ قرآن مجید میں اس جماعت کے فضائل سے متعلق اشارات و خصوصیات بھی بیان ہوئی ہیں۔ چنانچہ ذیل کی
 آنیہ شریفہ، اس سے قبل بھی مختصر تصریح کے ساتھ درج کی گئی ہے۔

يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى
 الْكٰفِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَن يَشَاءُ وَاللَّهُ وَاسِعٌ عَلِيمٌ ﴿٥٤﴾

(سورة المائدة) 54

ترجمہ :- اے ایمان والو! تم میں سے جب دین سے مرتد ہونے لگو گے تو اللہ تعالیٰ ایسی قوم کو لائے گا جس سے اللہ محبت کرے گا
 اور وہ اللہ سے محبت کریں گے۔ اور وہ مومنین کے مقابلہ میں نرم اور کافروں کے مقابلہ میں غالب رہیں گے۔ اور اللہ کی راہ میں جاد
 کریں گے۔ اور ملامت کرنے والوں کی ملامت سے نہیں ڈریں گے۔ یہ اللہ کا فضل ہے جس کو چاہتا ہے عطا فرماتا ہے۔ اللہ واسع و علیم ہے۔

اس کے ہم معنی اور بھی آیاتِ کریمہ پائی جاتی ہیں۔ اس آئیہ کریمہ سے مدعی موعود اور آپ کی قوم (یعنی اولین مصداق، جماعت صحابہ) کی شان عیاں ہو رہی ہے۔ اور یہ بھی متبادر ہے کہ مدعی موعود عشق و محبت الہی کی اعلیٰ تعلیم سے مشرف فرمائینگے۔ جس کی وجہ سے آپ کی جماعت، اعلیٰ مقامات و مراتب کی حامل ہوگی۔ چنانچہ روایت ہے کہ :-

قال رسول الله ﷺ اني لاعرف قوماهم بمنزلتى فقال الاصحاح كيف يكون يا رسول الله انت خاتم النبيين ولا نبى بعدك فقال سوا من الانبياء و لكن يغبطهم الانبياء بقرتهم و مقعدهم من الله و هم المتحابون فى الله-

(تفسیر کبیر جلد ثانی)

ترجمہ :- فرمایا رسول اللہ ﷺ نے میں ایسی قوم کو جانتا ہوں جو میری منزل میں ہے۔ اصحاب نے عرض کیا یا رسول اللہ! ایسا کیونکر ہو سکے گا جب کہ آپ خاتم الانبیاء ہیں۔ آپ کے بعد کوئی نبی نہ ہوگا۔ آپ نے فرمایا وہ لوگ انبیاء تو نہیں ہونگے لیکن اللہ سے ان کے قرب اور مقامِ قرب کی وجہ سے انبیاء ان پر رشک کریں گے۔ اور وہ سب اللہ سے محبت رکھنے والے ہونگے۔

اس حدیث شریف میں "بَمَنْزِلَتِي" (میری منزل میں ہے) مذکور ہے۔ اس سے اس قوم کا رسول اللہ ﷺ کے ہم مرتبہ ہونا، لازم نہیں آتا۔ لفظ "منزل"، صوفیہ کرام میں بھی متعارف اور متداول ہے۔ بعض اولیاء کو بعض انبیاء کا یا بعض بزرگوں کو دوسرے بزرگوں کا مقام حاصل ہونے کا ذکر مقصود ہو، یعنی جو ظہور یا فیضان، اُس نبی میں تھا وہی ظہور یا فیضان اُس ولی یا بزرگ میں پایا جانے کا بیان کرنا ہو تو مقام، قایم مقام۔ شان، منزل۔۔۔ بر قلب وغیرہ الفاظ سے یہ مفہوم ظاہر کیا جاتا ہے۔ اسی لئے آنحضرت ﷺ نے یہ بھی فرمایا :- "علماء امتی کانبیاء بنی اسرائیل" (میری امت کے علماء بنی اسرائیل کے انبیاء کے مانند ہیں) اس کا بھی وہی مطلب ہے کیونکہ ان مراتب و مقامات کا تعلق سیر انبیاء سے اور سیر نبوت و سیر ولایت محمدیہ سے ہے۔

غرض اس حدیث شریف میں اسی قوم کا ذکر ہے جس کا آئیہ کریمہ میں بھی ذکر ہوا ہے۔ اس حدیث شریف کی تائید نہ صرف مذکورۃ الصدر آئیہ کریمہ سے ہو رہی ہے بلکہ دوسری احادیث شریفہ سے بھی ہوتی ہے۔ جن میں اسی نوع کی تصریحات پائی جاتی ہیں۔ یہ تصریحات، قرآن ہی کی تفسیر میں جن سے تفسیر القرآن بالحدیث کا فائدہ حاصل ہوتا ہے۔

مذکورہ صدر آئیہ کریمہ میں قومِ مہدی ء موعود کی جو صفات بیان ہوئی ہیں ، اُن کی بالتطبیق تفصیلات کے لئے مستقل تالیف کی ضرورت ہے۔ یہاں بالا اختصار بیان مقصود ہے تاکہ ان صفات کی اہمیت معلوم ہو جائے۔

1- **يُحِبُّهُمْ وَيُحِبُّونَهُ** (اللہ اس قوم سے محبت کرے گا ، وہ قوم اللہ سے محبت کرے گی) اس آئیہ شریفہ میں اہم نکتہ یہ ہے کہ **يُحِبُّهُمْ** پہلے ہے۔ اس سے اس قوم کی شانِ عظمت اور علوم مرتبت ، اظہر من الشمس ہے۔

2- **اذَلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ** (مومنین کے مقابلہ میں نرم اور کافروں کے مقابلہ میں غالب رہیں گے۔
حضرت رسول اللہ ﷺ کے صحابہ کرام رضی اللہ عنہم کی بھی ایسی ہی شان ، بیان فرمائی گئی۔ **رَحَمَاءَ بَيْنَهُمْ وَ أَسَدَاءَ عَلَى الْكُفَّارِ**
(آپس میں رحم دل اور کفار کے مقابلہ میں شدید ہونگے)

واضح ہو کہ غلبہ کی دو صورتیں ہیں ، ایک یہ کہ ظالمانہ قوت کی مدافعت ، قوت سے کی جائے۔ جیسا کہ دورِ نبوت میں جہادِ بالسیف کے واقعات میں دوسری صورت یہ ہے کہ اگر قوت سے مدافعت ممکن نہیں ہے تو استقامت سے حفاظتِ ایمان میں غلبہ حاصل کیا جائے۔ اگر دشمنِ دین ، ظلم و جبر کر رہا ہو کہ ایمان سے باز آجائیں ، مرتد ہو جائیں ، اور قوت سے مدافعت کے اسباب حاصل نہیں ہیں تو مومن کو چاہیے کہ ہر طرح کے ظلم و تشدد اور ہر قسم کی اذیت کو برداشت کر لے۔ استقامت فی الایمان میں ذرا سی بھی کمی یا لغزش نہ ہونے دے۔ حتیٰ کہ جان دے دے۔ لیکن ایمان کو ہاتھ سے جانے نہ دے۔ ایمان کی حفاظت اور استقامت سے متزلزل کرنے میں دشمنِ دین کو ناکام کر دینا بھی ظالم کے مقابلہ میں مومن کا عظیم غلبہ ہے۔ !!! ایسی بہت سی مثالیں دورِ نبوت اور دورِ ولایت میں پائی جاتی ہیں۔

مثلاً حضرت علامہ شیخ مصطفیٰ گجراتی رحمۃ اللہ علیہ پر حکومت کی رعونت کے تحت ، شدید سے شدید مظالم ڈھائے گئے ، بے رحمانہ اذیتیں پہنچائی گئیں ، ہر طرح سے مجبور کیا گیا کہ آپ مذہبِ مہدویہ سے تائب ہو جائیں۔ ارتداد کا اعلان کر دیں۔ لیکن آپ یہی فرماتے

رہے :-

تل سر اوپر مارے گھن

اڑے سیٹی چیرے تن

تب بھی نکلے یا ہی سخن

مہدی آن گزشت کیا!!!

یعنی سر پر گھن سے مارو، جسم کو آڑے سے چرو، تب بھی زبان سے یہی بات نکلے گی کہ مہدی ء موعود آئے اور گئے۔!!!

آپ کے والد ماجد حضرت علامہ بندگی میاں عبدالرشید رضی اللہ عنہ نے بھی حفاظتِ ایمان میں غالب رہنے کے لئے اپنی داڑھی، خون میں رنگی جانا گوارا کیا، شہید ہو گئے۔ لیکن دشمنانِ دین کے ظالمانہ مطالبہٴ ارتدادِ مذہبِ مہدویہ کو ناکام بنا کر اپنی جان، اپنے خالق

کے نذر کردی۔!!! ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ

تاریخِ مہدویہ میں ایسے سینکڑوں واقعات موجود ہیں۔

3- يُجَاهِدُونَ فِي سَبِيلِ اللَّهِ (اللہ کے راستے میں جہاد کریں گے)۔

4- لَا يَخَافُونَ لَوْمَةَ لَائِمٍ (کسی ملامت کرنے والے کی ملامت سے نہیں ڈریں گے)۔

قومِ مہدیہ کی کتبِ سیر کا مطالعہ کیا جائے تو واضح ہو جائے گا کہ یہ سب صفات بدرجہٴ اتم موجود تھیں، بلکہ غیر مہدوی مورخین و تذکرہ

نویسوں کی اکثر کتابوں میں بھی اس کی شہادتیں پائی جاتی ہیں۔

غرض یہ کہ امامنا حضرت مہدی ء موعود علیہ الصلوٰۃ والسلام اور آپ کی قوم میں يُجَاهِدُونَ فِي سَبِيلِ اللَّهِ (اللہ کے راستے میں جہاد

کریں گے) کی خصوصیت بھی بدرجہٴ کمال موجود تھی۔

جماد فی الاسلام اور اُس کی خصوصیات بھی دین اسلام کے بنیادی اہم مسائل میں شامل ہیں۔ اُن کی بالتفصیل توضیحات کے لئے مستقل اور ضخیم تالیف کی ضرورت ہے۔ یہاں مختصراً "جماد" کی بعض خصوصیات کا بیان ضروری ہے تاکہ اس کی روشنی میں امامنا علیہ السلام کی تعلیمات مذہب اسلام کی اہم خصوصیت واضح ہو سکے۔ جس کے لئے آپ کی بعثت، اللہ تعالیٰ نے مقدر فرمائی ہے۔

اولاً اس حقیقت کو سمجھنا اور دلنشین کرنا ضروری ہے کہ آنحضرت خاتم الانبیاء ﷺ کی شان میں اللہ تعالیٰ نے بنیادی اور اہم خصوصیت یہ ارشاد فرمائی ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿۱۰۷﴾ (سورة الانبياء)

ترجمہ :- اور ہم نے آپ کو تمام عالموں کے لئے رحمت بنا کر بھیجا ہے۔

اس لئے آپ کا وجود مبارک، دنیا کے کسی فرد کے لئے بھی باعثِ زحمت نہیں ہو سکتا۔ کرۂ ارض کے علاوہ کائنات کے ہر عالم کے لئے بھی آپ کا وجود مبارک رحمت ہے۔

اس حقیقت سے انکار نہیں کیا جاسکتا کہ کرۂ ارض کے علاوہ کروڑوں اجرامِ فلکی، سیارے اور ثوابت، کائنات میں موجود ہیں جن کی تعداد کا تعین، انسان کی طاقت سے ممکن نہیں ہے۔ اور جن میں سے بعض پر حیات کے آثار پائے جانے کا ماہرینِ فلکیات اور سائنسدانوں نے انکشاف کیا ہے۔ اللہ تعالیٰ نے اپنی شان میں "رَبُّ الْمَشَارِقِ وَالْمَغَارِبِ" فرمایا ہے۔ کیونکہ کرۂ ارض کے علاوہ کائنات کے جس کرۂ میں آفتاب، طلوع و غروب ہوتا ہو، اُس کے لئے بھی مشرق و مغرب کا اطلاق درست ہوگا۔ اس لئے اللہ تعالیٰ نے مشارق و مغارب جمع کے لفظ ارشاد فرمائے ہیں کیونکہ اللہ اُن سب کا رب ہے۔ اسی لئے "الْحَمْدُ لِلَّهِ رَبِّ الْعَالَمِينَ" بھی فرمایا ہے۔

صرف "رَبُّ الْمُسْلِمِينَ" یا "رَبُّ عَالَمِ الْأَرْضِ" نہیں فرمایا بلکہ "رَبُّ السَّمَاوَاتِ وَالْأَرْضِ" فرمایا ہے کیونکہ اللہ تعالیٰ خالق کائنات ہے۔

اللہ تعالیٰ نے جس طرح اپنی شان ربوبیت کے بارے میں "عَالَمِينَ" کا جامع لفظ ارشاد فرمایا ہے، جس میں کائنات کے وہ تمام

عالم بھی شامل ہیں جن کا علم ہم کو نہیں ہے۔ اسی طرح خاتم الانبیاء ﷺ کی شانِ رحمت کے لئے بھی "عَالَمِينَ" کا جامع لفظ ارشاد فرمایا ہے۔

غرض یہ کہ خاتم الانبیاء ﷺ کے شمائل و خصائل اور آپ کے فضائل میں "رَحْمَتُهُ لِّلْعَالَمِينَ" کی خصوصیت، بنیادی حیثیت کی حامل ہے۔ جن لوگوں نے مسائلِ جماد کو سمجھنے میں آپ کے اس اہم وصف کی روشنی سے استفادہ نہیں کیا، وہ لوگ "جماد" کو ایسی شکل و صورت میں پیش کرنے کے مرتکب ہوئے، اور بعض مسلم بادشاہ، حکام اور بعض مسلم عوام سے خلاف احکامِ شرع ایسے جارحانہ افعال سرزد ہوئے کہ غیر مسلم اہل علم و تقید کو یہ الزام عاید کرنے کا موقع مل گیا کہ "اسلام تلوار کے زور سے پھیلا ہے۔"

خاتم الانبیاء ﷺ کی بعثت ایسے زمانہ میں ہوئی جب کہ صرف ملکِ عرب میں ہی نہیں بلکہ دنیا کے تمام ممالک و مذاہب و مسالک میں انسان کی جان کا کوئی احترام نہیں کیا جاتا تھا۔ انفرادی و اجتماعی، ہر حیثیت سے انسانوں کا خون، بے دریغ بہایا جاتا تھا۔ دردناک سزائیں دی جاتی تھیں اور انسانی جانوں کی وحشیانہ قربانیاں دی جاتی تھیں۔ جنگ و جدال، بربریت، ظلم و استبداد اور قزاقی کے لرزہ بر اندام کر دینے والے ہزاروں واقعات سے تاریخِ عالم کے اوراق رنگین ہیں۔

صرف مذہبِ اسلام ہی کو یہ امتیاز حاصل ہے کہ اُس نے انسان کی جان کے احترام کا درس دیا۔ اس کے بعد بھی لوگ اسلام کی اس اعلیٰ تعلیم سے بے بہرہ رہے اور رہیں گے، اُن سے انفرادی یا اجتماعی، ہر حیثیت میں ظلم و بربریت کا ظہور ہوتا رہا اور ہوتا رہے گا۔ خود مسلمانوں کا بھی یہی حال ہو سکتا ہے، جب کہ وہ تعلیمِ اسلام سے بے بہرہ ہو جائیں۔ اسی لئے یہ کہنا، بے جا نہ ہوگا کہ مسلمانوں کا ذاتی عمل، اسلام نہیں ہے، اسلام تو وہی ہے جو کتاب و سنت سے ثابت ہو اور جس پر صحابہ کرام رضی اللہ عنہم کا عمل شاہد ہو۔

انسان کی جان کے احترام کے بارے میں اللہ تعالیٰ کا ارشاد ہے :-

(1) مِنْ أَجْلِ ذَٰلِكَ ۖ كَتَبْنَا عَلَىٰ بَنِي إِسْرَائِيلَ أَنَّهُ مَن قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ

جَمِيعًا ۚ وَمَن أَحْيَاهَا فَكَأَنَّمَا أَحْيَا النَّاسَ جَمِيعًا (سورة المائدہ) 32

ترجمہ :- اسی لئے ہم نے بنی اسرائیل کے لئے لکھ دیا ہے کہ جو کوئی کسی کی جان لے، بغیر اس کے کہ اُس نے کسی کی جان لی ہو، یا

زمین میں فساد کیا ہو ، تو گویا اُس نے تمام انسانوں کا خون کیا۔ اور جس کسی نے کسی کی جان کو بچایا تو گویا اُس نے تمام انسانوں کو بچایا۔

اور ایک مقام پر ارشاد ہوا ہے :-

قُلْ تَعَالَوْا أَتْلُ مَا حَرَّمَ رَبِّيَ عَلَيَّكُمْ إِلَّا تَشْرِكُوا بِهِ شَيْئًا وَبِالْوَالِدَيْنِ إِحْسَانًا ۖ وَلَا تَقْتُلُوا أَوْلَادَكُمْ مِنْ إِمْلَاقٍ ۚ نَحْنُ نَرِزُقُكُمْ وَآيَاهُمْ ۖ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطْنٌ ۖ وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ ۚ ذَٰلِكُمْ وَصَّيْتُكُمْ بِهٖ لَعَلَّكُمْ تَعْقِلُونَ ﴿ سورة الانعام 151 ﴾

ترجمہ :- اے محمد! کہو کہ آؤ! میں تم کو پڑھ سناؤں کہ تمہارے اللہ نے تم پر کیا کیا حرام کیا ہے (تم پر واجب ہے) کہ اللہ کے ساتھ کسی کو شریک نہ کرو۔ والدین سے نیک سلوک کرو۔ اپنی اولاد کو مظہی کے باعث قتل نہ کرو۔ ہم تم کو رزق دیتے ہیں۔ اور اُن کو بھی (دینگے) بدکاریوں کے قریب نہ ہوں۔ خواہ وہ کھلی بدکاریاں ہوں یا چھپی ہوئی۔ اور اُس جان کو قتل نہ کرو جسے اللہ نے محترم قرار دیا ہے۔ مگر حق کے سبب سے۔ اللہ نے ان باتوں کی تمہیں تاکید کی ہے ، شاید کہ تم سمجھو۔

پہلی آیت میں "بِغَيْرِ نَفْسٍ أَوْ فَسَادٍ فِي الْأَرْضِ" (کسی کو قتل کرنے یا فساد برپا کرنے کے بغیر) اور دوسری آیت میں " إِلَّا بِالْحَقِّ " (مگر حق کے سبب) جو ارشاد ہوا ہے ، اس میں دَفْعِ ظَلَمِ کے لئے جوازِ قتل کا پہلو ، بھی موجود ہے۔ ورنہ لاقانونیت اور وحشیانہ افعال کی آزادی ہو جائے گی ، جو اقتضائے عدل اور مدنی زندگی کے اصول کے صریح منافی ہے۔ اسی لئے ہر کام ، اللہ اور اُس کے رسول ﷺ کے احکام کے تابع ہونا ضروری ہے۔

اس سے قبل حضرت سعدی شیرازی رحمۃ اللہ علیہ کا یہ شعر بیان کیا جا چکا ہے۔

بے حکمِ شرع ، آب خوردن خطاست

وگر خوں ، بفتویٰ بریزی رواست

یعنی شرع کے حکم کے بغیر پانی پینا بھی ، خطا ہے۔ اگر شرعی فتویٰ کے تحت کسی کا خون کیا جائے تو روا ہے!!

اللہ تعالیٰ نے "قتلِ خطا" اور "قتلِ عمد" ، دونوں کے احکام بھی قرآن مجید میں بیان فرمادیئے ہیں۔ کسی غلط فہمی کی وجہ سے ارتکابِ قتل ہو جائے اور مقتول ، مومن ہو یا کافر و مشرک دونوں صورتوں میں خونہما ، ادا کرنے کے احکام بیان کئے گئے ہیں۔ اگر قاتل منفس ہو ، خونہما ، ادا کرنے کی استطاعت نہ ہو تو مسلسل دو مہینے یعنی ساٹھ (60) روزے رکھنا ہوگا۔ ارشادِ باری تعالیٰ ہے :-

فَمَنْ لَّمْ يَجِدْ فَصِيَامَ شَهْرَيْنِ مُتَتَابِعَيْنِ تَوْبَةً مِّنَ اللَّهِ ۖ وَكَانَ اللَّهُ عَلِيمًا حَكِيمًا ﴿92﴾ (سورة النساء)

ترجمہ :- یعنی جس (قاتلِ خطا) کے لئے خونہما کی پابجائی ممکن نہ ہو تو دو مہینے پے درپے روزے رکھے (یہ) اللہ کی طرف سے توبہ و رجوع ہے۔ اللہ جاننے والا حکیم ہے۔

اللہ تعالیٰ نے كَانَ اللَّهُ عَلِيمًا حَكِيمًا بھی فرمایا ہے تاکہ ان احکام کا اتباع ، دل کی پاکی ، اللہ کے خوف اور تقویٰ سے کیا جائے۔ اسی طرح قتلِ عمد ، کی سزاء کے بھی احکام ہیں۔

يَا أَيُّهَا الَّذِينَ آمَنُوا كَتَبَ عَلَيْكُمُ الْقِصَاصُ فِي الْقَتْلِ ۖ ط (سورة البقره) 178

ترجمہ :- اے ایمان والو! قتلِ عمد کی صورت میں تم پر قصاص فرض کیا گیا ہے۔

قصاص کے احکام و شرائط بھی تفصیل سے بیان کئے گئے ہیں۔ نیز "قتلِ عمد" کی صورت میں اگر کسی وجہ سے قصاص نہ ہونے پائے تو قاتل کے لئے آخرت کی سزاء سے بھی آگاہ کر دیا گیا ہے۔ جس طرح کافر و مشرک کے لئے کفر و شرک کی سزاء دائمی جہنم ہے۔ اسی طرح قتلِ عمد کی سزاء بھی عند اللہ ، آخرت میں دائمی جہنم اور عذابِ عظیم قرار دی گئی ہے۔ اللہ تعالیٰ کا ارشاد ہے :-

وَمَنْ يَقْتُلْ مُؤْمِنًا مُّتَعَمِّدًا فَجَزَاءُ جَهَنَّمَ خَالِدًا فِيهَا وَغَضِبَ اللَّهُ عَلَيْهِ وَ لَعَنَهُ وَ أَعَدَّ لَهُ عَذَابًا عَظِيمًا ﴿93﴾

(سورة النساء) 93

ترجمہ :- اور جو شخص کسی مومن کو عمداً قتل کرے گا ، اُس کا بدلہ جہنم کی آگ ہے جس میں ہمیشہ ہمیشہ رہنا ہے۔ اللہ اُس پر غضبناک ہوگا اور اُس کو رحمت سے دور کر دے گا۔ اور اُس کے لئے بڑا عذاب تیار کرے گا۔

اس سے ظاہر ہے کہ اللہ تعالیٰ نے انسان کی جان کے احترام اور قتلِ ناحق کے بارے میں کیسے تاکیدی احکام بیان فرمائے ہیں۔ اور آخرت کے عذاب اور اللہ کی ناخوشی سے کس قدر واضح طور پر آگاہ فرمایا ہے۔

اس مضمون کی احادیث شریفہ بھی ہیں۔

حضرت ابن عمرؓ روایت کرتے ہیں :-

لَنْ يَتَنَزَّلَ الْمُؤْمِنُ فِي فُسْحَةٍ مِّنْ دِينِهِ مَا لَمْ يُصَبْ دَمًا حَرَامًا

ترجمہ :- یعنی مومن، اپنے دین کی وسعت میں اُس وقت تک باقی رہتا ہے جب تک کہ وہ ایسا خون نہیں بہاتا، جو حرام ہے۔

نسانی کی حدیث شریفہ ہے :-

أَوَّلُ مَا يَحَاسِبُ بِهِ الْعَبْدُ الصَّلَاةَ وَأَوَّلُ مَا يُقْضَىٰ بَيْنَ النَّاسِ يَوْمَ الْقِيَامَةِ فِي الدِّمَاءِ

ترجمہ :- یعنی قیامت کے دن سب سے پہلے بندے سے جس کا حساب لیا جائے گا وہ نماز ہے۔ اور سب سے پہلے جس کا فیصلہ

لوگوں کے درمیان کیا جائے گا وہ خون کے دعوے ہیں۔

محمد شین نے اس حدیث شریفہ کو "متواتر" تسلیم کیا ہے۔ متواتر کی شان یہ ہے کہ اس کے انکار پر کفر کا فتویٰ بھی دیا جاسکتا ہے۔ اس حدیث متواتر سے صاف ظاہر ہے کہ جس طرح نماز کی پابندی ضروری ہے، اسی طرح خونِ ناحق سے بچنا بھی ضروری ہے۔ کیونکہ قیامت کے دن سب سے پہلے، اللہ تعالیٰ نماز نہ پڑھنے اور قتلِ ناحق کے بارے میں حساب لے گا۔ اور فیصلہ فرمائے گا۔ !!!

نیز آدابِ تبلیغِ اسلام کے مطالعہ سے واضح ہو گا کہ کسی کو اسلام قبول کرنے پر مجبور کرنا بھی جائز نہیں ہے۔ حتیٰ کہ دوسرے مذاہب کے باطل معبودوں کی ظالمانہ و جاہلانہ توہین سے باز رہنے کی ہدایت فرمائی گئی ہے۔ اللہ تعالیٰ کا ارشاد ہے :-

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ ط (سورة الانعام) 108

ترجمہ :- اور مت گالی دو اُن کو جن کی اللہ کے سوائے یہ لوگ عبادت کرتے ہیں۔ پس وہ بے علمی کی وجہ سے مد سے گزر کر اللہ کی

شان میں گستاخی کریں گے۔

حتیٰ کہ دیگر مذاہب و معابد (یعنی عبادت گاہوں) پر ظالمانہ دست درازی سے باز رہنے کی ہدایت بھی پائی جاتی ہے۔ اللہ تعالیٰ کا ارشاد ہے۔

وَلَوْلَا دَفْعُ اللَّهِ النَّاسِ بَعْضَهُمْ بِبَعْضٍ لَّهَدَمَتْ صَوَامِعُ وَبِيَعٌ وَصَلَوَاتٌ وَمَسَاجِدُ يُذَكَّرُ فِيهَا اسْمُ اللَّهِ كَثِيرًا

(سورة الحج) 40

ترجمہ :- اگر اللہ، لوگوں کو ایک دوسرے کے ذریعہ دفع نہ کرتا تو صومعے اور گرجے اور معابد و مسجدیں جن میں اللہ کا ذکر کثرت سے کیا جاتا ہے، مسمار کر دیئے جاتے۔

اس آئیہ شریفہ کو گہری نظر سے دیکھنے اور سمجھنے کی ضرورت ہے۔ اس آئیہ شریفہ سے جنگ کی مصلحت و ضرورت پر بھی روشنی پڑ رہی ہے اور وحشیانہ دست درازی، انسانیت سے بعید، ظالمانہ اقدام سے باز رکھنے کی اعلیٰ تعلیم بھی پائی جاتی ہے۔

اس آئیہ شریفہ میں مسلمانوں کی مساجد کیساتھ اور تین قسم کی عبادت گاہوں کا ذکر، ایسے جامع الفاظ میں فرمایا ہے کہ جن کا پوری دنیا کے مذاہب و مسالک کی عبادت گاہوں پر اطلاق ہو سکتا ہے۔

بلکہ "مَسَاجِدُ" کا ذکر آخر میں ہوا ہے۔ "صَوَامِعُ" سے مراد، راہب خانے اور مجوسیوں اور صائبیوں کے عبادت خانے ہیں "بِيَعٌ" سے مراد، عیسائیوں کے گرجے اور یہودیوں کے کتالیں ہیں۔ تیسرا زیادہ جامع لفظ "صَلَوَاتٌ" ہے۔ جس کا اطلاق ہر عبادت خانہ پر ہو سکتا ہے۔

اس سے ظاہر ہے کہ انصاف پر عمل کرنے والوں کے ذریعہ سے فتنہ و فساد برپا کرنے والے ظالم و قاتل لوگوں کی حیوانیت و درندگی کی اصلاح ہو سکتی ہے۔ کسی قوم کی اس سے بڑھ کر اور کیا سنگدلی و بدنیتی ہو سکتی ہے کہ مذہبی یا سیاسی عداوت و نفسانیت کے تحت، دوسری قوم کی عبادت گاہوں کو بھی برباد کر دے۔ !!!

یہاں یہ ایراد نہیں کیا جاسکتا کہ حضرت محمد ﷺ نے کعبتہ اللہ کے بت توڑ دیئے تھے کیونکہ وہ مشرکین کا بنایا ہوا، بت خانہ نہیں تھا۔ حضرت ابراہیم خلیل اللہ علیہ الصلوٰۃ والسلام نے بڑی محنت اور صبر آزما مصائب برداشت کر کے قلبی دعاؤں کے ساتھ اللہ کا گھر تعمیر کیا تھا۔ بعد کے زمانوں میں مرتدین، کفار و مشرکین نے اپنی نفسانیت اور اپنے باطل عقاید کے تحت، اُس اللہ کے گھر میں بت بٹھا دیئے تھے۔

حضرت محمد ﷺ کو جب قوت و غلبہ حاصل ہوا اور مکہ فتح ہو گیا تو آپ نے اُن بتوں کو نکال دیا، جو بردستی اللہ کے گھر میں بٹھا دیئے گئے تھے۔!!

حاصل کلام یہ کہ مذکورۃ الصدر آئیہ شریفہ سے جہاں دین اسلام کی عدالت و انصاف پسندی اور دوسری اقوام کے مذاہب اور اُن کی عبادت گاہوں سے رواداری کی اعلیٰ تعلیم پر بھی روشنی پڑ رہی ہے۔ وہیں یہ بھی واضح ہو رہا ہے کہ "اصلاح" کی ایک منزل ایسی بھی آتی ہے جس میں تلوار اٹھانا فرض ہو جاتا ہے۔

آئیہ شریفہ **وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خُلِدًا فِيهَا (سورة النساء) 93** (اور جو شخص مومن کو عمدًا قتل کرے گا تو اُس کی جزاء جہنم ہے۔ جس میں ہمیشہ رہے گا) کی شان نزول سے نتیجہ اخذ کرنے میں اور اس آئیہ شریفہ کا منشاء الہی سمجھنے اور بیان کرنے میں مفسرین میں اختلاف واقع ہوا ہے۔ حتیٰ کہ بعض مفسرین نے اس آئیہ شریفہ کو منسوخ قرار دیا ہے۔

علامہ شمسی ممدوی مرحوم نے اپنی تفسیر بزبان عربی (لواعب البیان) میں اُن اختلافات کا جو تذکرہ کیا ہے ملخصاً پیش کیا جاتا ہے:-

اس آئیہ شریفہ کی شان نزول کے بارے میں مفسرین نے بیان کیا ہے کہ یہ آیت "مقیس بن البابتہ الکنانی" کے بارے میں نازل ہوئی ہے اس نے اور اُس کے بھائی ہشام نے اسلام قبول کیا تھا اُس کے اپنے بھائی ہشام کو قبیلہ بنی بخار میں مقتول پڑا ہوا پایا۔ ہشام

اور قبیلہ بنی بخار کے اس حادثہ کو رسول اللہ ﷺ کی خدمت میں مقیس نے عرض کیا۔ آنحضرت ﷺ نے "قبیلہ بنی نمر" سے ایک قاصد کو مقیس کے ساتھ روانہ فرمایا۔ ان دونوں نے وہاں پہنچ کر اہل قبیلہ بنی بخار سے کہا کہ رسول اللہ ﷺ نے تم سب کو حکم دیا ہے کہ اللہ اور اُس کے رسول کی اطاعت کریں۔ اگر تم ہشام کے قاتل کو جانتے ہو تو ہمارے حوالے کر دو۔ ورنہ ہشام کے بھائی مقیس کو ہشام

کے قتل کی "دیت" ادا کرو۔

ان سب نے کما بسرو چشم، حکم کی اطاعت کی جائے گی۔ ہشام کے قاتل کو ہم نہیں جانتے ہیں لیکن اس کی "دیت" ادا کرینگے۔ انہوں نے مقبیل کو ایک سو (100) اونٹ بطور "دیت" دیدئے۔

"مقبیل اور قاصد بنی نمر، دونوں رسول اللہ ﷺ کی طرف لوٹے۔ راستہ میں شیطان نے مقبیل کو گھیر لیا۔ اور یہ "وسوسہ" پیدا کیا کہ رسول اللہ کے پاس نہ جائے۔ ساتھی قاصد کو قتل کر دے اور مرتد ہو کر مکہ کی طرف فرار ہو جائے۔ مقبیل نے اس شیطانی وسوسہ پر عمل کرتے ہوئے قاصد بنی نمر کو قتل کر دیا۔ مرتد بن کر مکہ کی طرف راہ فرار اختیار کی۔

اس روایت کے بارے میں بعض مفسرین کی رائے یہ ہے کہ ممکن ہے مقبیل، دل سے مسلمان نہ ہوا ہو۔ اس کے دل میں کفر برابر موجود ہوگا ورنہ اللہ و رسول کی محبت دل سے رکھنے والا، ایسی حرکت نہیں کرے گا۔ اور شیطان کا انسان کی صورت میں پیش ہو کر علانیہ، مقبیل میں وسوسہ پیدا کرنا بھی کوئی قابل اعتبار بات نہیں ہے۔ فی الحقیقت مقبیل، حب متاع حیات دنیا میں ملوث تھا۔ اس لئے اس نے گمراہی اختیار کی۔

اس تنقید سے یہ ثابت کرنا مقصود ہے کہ اس آیت کو جن مفسرین نے منسوخ قرار دیا ہے، صحیح نہیں ہے۔ کیونکہ یہ آیت ایک کافر کے حق میں وارد ہوئی ہے۔ جس نے ایک مومن، رسول اللہ ﷺ کے قاصد، بنی نمر کو عداً قتل کیا تھا۔

بعض مفسرین نے اس آیت کو منسوخ قرار دیا ہے اور قرآن مجید کی آئیہ شریفہ :-

وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۖ (سورة الفرقان) 68

ترجمہ :- اور جو لوگ اللہ کے ساتھ کسی معبود کی پرستش نہیں کرتے، اور جس کے قتل کرنے کو اللہ نے حرام فرمایا ہے قتل نہیں کرتے، مگر حق پر۔ اور نہ زنا کرتے ہیں۔

کو اُس آئیہ شریفہ " وَمَنْ يَقْتُلْ مُؤْمِنًا مُتَعَمِّدًا -- الخ " کی ناسخ قرار دیا ہے۔ یہ کوئی معقول بات نہیں ہے۔ کیونکہ آئیہ شریفہ " وَمَنْ يَقْتُلْ مُؤْمِنًا مُتَعَمِّدًا -- الخ " آئیہ مذکورہ کے چھ (6) مہینے بعد نازل ہوئی ہے۔ چنانچہ "لبوداؤد" نے خارجہ بن زید سے روایت کی ہے کہ انہوں نے کہا کہ انہوں نے زید بن ثابت سے سنا ہے کہ وہ کہتے تھے کہ آئیہ " وَمَنْ يَقْتُلْ مُؤْمِنًا مُتَعَمِّدًا -- الخ " آئیہ

" وَمَنْ يَقْتُلْ مُؤْمِنًا مُتَعَمِّدًا... الخ " آئیہ " وَالَّذِينَ لَا يَدْعُونَ مَعَ اللَّهِ إِلَهًا آخَرَ... الخ " کے چھ (6) مہینے بعد نازل ہوئی ہے۔

اور "نسائی" کی روایت ہے کہ آٹھ مہینے بعد نازل ہوئی ہے۔ !!

اس سے ظاہر ہے کہ جو آیت ، بعد نازل ہوئی ہو ، اُس کی ناسخ ، اس سے پہلے کی آیت کیسے ہو سکتی ہے ؟ کیونکہ قول اول کو بعد کے قول سے منسوخ قرار دیا جاسکتا ہے لیکن پہلے کے قول سے بعد کے قول کو منسوخ قرار دینا سراسر ، عقل و نقل کے خلاف ہے۔ !!

بعض مفسرین نے آئیہ " وَمَنْ يَقْتُلْ مُؤْمِنًا مُتَعَمِّدًا... الخ " کو اس لئے منسوخ قرار دیا ہے کہ اس کی ناسخ سورۃ النساء کی یہ آیت ہے۔ " إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ " (سورۃ النساء) 48

ترجمہ :- یعنی بے شک اللہ ، شرک کے سوائے جس کے چاہے تمام گناہ معاف کر دیتا ہے۔

جو لوگ آئیہ " وَمَنْ يَقْتُلْ مُؤْمِنًا مُتَعَمِّدًا... الخ " کو غیر منسوخ مانتے ہیں ، انہوں نے اس کا جواب یہ دیا ہے کہ دونوں آیتوں میں بظاہر تعارض (اختلاف) جو نظر آتا ہے اُس کو مرتفع کرنا ، ناممکن نہیں ہے کیونکہ سورۃ نساء کی مذکورۃ الصدر آئیہ شریفہ کو "تقیید" پر محمول کیا جاسکتا ہے۔ اس سے یہ معنی ہونگے کہ جو توبہ نہ کرے ، اُس کی جزاء ، جہنم ہے۔ اور کلمہ "تاب" اس آئیہ شریفہ میں بھی موجود ہے ، جس کو بعض مفسرین نے ناسخ قرار دیا ہے۔ جس سے اس بات کا ثبوت ہوتا ہے۔ پوری آیت یہ ہے۔

وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ ۚ وَمَنْ يَفْعَلْ ذَلِكَ يَلْقَ أَثَامًا ۖ يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا ۗ إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ ۗ وَكَانَ اللَّهُ غَفُورًا رَحِيمًا ۝ (سورۃ الفرقان) 68-70

ترجمہ :- اور جو کہ اللہ کے ساتھ کسی اور معبود کی پرستش نہیں کرتے اور جس کے قتل کرنے کو اللہ نے حرام قرار دیا ہے قتل نہیں کرتے مگر حق پر۔ اور وہ زنا نہیں کرتے اور جو شخص ایسے کام کرے گا تو سزا سے اس کو سابقہ پڑے گا کہ قیامت کے روز اس کا عذاب دگنا کر دیا جائے گا۔ اور وہ اس (عذاب) میں ہمیشہ ہمیشہ ذلیل و خوار رہے گا۔ مگر جو توبہ کرے اور ایمان لے آئے اور نیک عمل کرتا رہے تو اللہ ایسے لوگوں کے گناہوں کی جگہ نیکیاں عنایت فرمائے گا۔ اور اللہ بخشنے والا مہربان ہے۔

لہذا آئیہ شریفہ " وَمَنْ يَفْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا - الخ " (سورة النساء) 93 منسوخ نہیں قرار دی جاسکتی۔ اس آئیہ شریفہ کے ذیل میں مفسرین کی اور بھی بحثیں پائی جاتی ہیں۔ بعض نے وعید قرار دی، بعض نے خبر قرار دی۔ حالانکہ یہ آئیہ شریفہ وعید ہے نہ خبر بلکہ "جملہ شرطیہ" ہے کیونکہ اس کے معنی یہ ہیں کہ اگر کوئی شخص کسی مومن کو عمداً قتل کرے گا تو اُس کی جزاء جہنم ہوگی۔ جس میں ہمیشہ رہے گا۔ اس سے صاف ظاہر ہے کہ یہ "حکم" ہے کہ یہ سزاء دی جائے گی۔

علامہ شمسی ممدوی مرحوم نے مفسرین کی آراء اور ماہ النزاع مسائل بیان کرنے کے بعد لکھا ہے کہ اس مسئلہ کے متعلق میں دوسری ہی بات کہوگا وہ یہ کہ جو شخص عمداً قتل کرے اور بعد میں اگر وہ اللہ سے ڈرے، نادم ہو اور احکام شرع کی اتباع سے سرتابی نہ کرے تو اس قاتلِ عمد پر ایمان کا علم عاید ہونے میں کوئی شبہ نہیں ہو سکتا۔ چنانچہ اللہ تعالیٰ نے فرمایا:

"وَلَكُمْ فِي الْقِصَاصِ حَيٰوةٌ يَاۤأُولِيَ الْاَلْبَابِ -- الخ ○" (سورة البقرہ) 179

ترجمہ :- اے عقل والو! تمہارے لئے قصاص میں حیات ہے۔

اگر خوف و ندامت بھی نہ ہو، توبہ بھی نہ کرے تو وہ قاتلِ عمد، مومن تھیتی نہیں ہو سکتا، اگرچہ کہ بظاہر مسلمان ہو۔ پھر بھی عند اللہ کافر ہی رہے گا۔ کیوں کہ اس قاتلِ عمد میں خوف و ندامت نہ ہونے کے یہ معنی ہیں کہ اس میں خدائے تعالیٰ کے انتقام و قہر اور اس کے انصاف و محاسبہ پر اُس کے دل میں ایمان نہیں ہے۔ اس لئے بلاشبہ وہ کافر کے حکم میں ہے۔ اور کافر کی سزاء دائمی جہنم ہے۔

اس توجیہ سے ثابت ہے کہ آئیہ شریفہ " وَمَنْ يَفْتُلْ مُؤْمِنًا مُتَعَمِّدًا " -- الخ کو منسوخ قرار دینا صحیح نہیں ہے۔ (لواع البیان جلد 3)

اس بحث میں دیکھنا یہ ہے کہ کیا یہ آئیہ شریفہ ایسے کافر کے حق میں نازل ہوئی ہے جس نے کسی مومن کو عمداً قتل کر دیا ہو؟ یا ایسے مومن کے حق میں نازل ہوئی ہے جس نے کسی مومن کو عمداً قتل کیا ہو؟

سیاق کلام سے ظاہر ہے کہ یہ آیت ایسے مومن کے حق میں وارد ہوئی ہے جس نے کسی مومن کو عمداً قتل کیا ہو۔ شان نزول کی روایت بھی یہ ثابت ہے کہ ایک مسلمان نے دوسرے مسلمان کو عمداً قتل کیا ہے۔ کیونکہ مقتول نے بنی نمر کے لئے مسلمان شخص کو جے

رسول اللہ ﷺ نے اپنا قاصد بنا کر اُس کے ساتھ روانہ کیا تھا، قتل کر دیا۔

اگر اس آئیہ شریفہ کو کافر کے لئے مخصوص کیا جائے تو درست نہ ہوگا کیونکہ کافر کی سزا تو بہر حال دائمی جہنم ہوگی، کوئی کافر اگر کسی کو قتل کر دے اور حکومت وقت، تعزیراً قصاص کے طور پر اس کو قتل بھی کر دے، تب بھی کفر کی وجہ سے اس کی سزا آخرت میں دائمی جہنم ہوگی۔ اس لئے دائمی جہنم کی سزا کسی کافر کے حق میں جو قتلِ عمد کا مرتکب ہوا ہو، بیان کرنا، تحصیل حاصل ہوگا۔ ایسا غیر ضروری بیان، کلام اللہ کی شان کے بالکل مغاثر ہے۔

جب یہ بات ثابت ہوگئی کہ یہ آئیہ شریفہ ایسے مومن کے حق میں وارد ہوئی ہے جس نے کسی مومن کو عمداً قتل کر دیا ہو تو اس صورت میں یہ بحث پیدا ہوتی ہے کہ چوری، زنا، قتل وغیرہ جرائم کے ارتکاب سے مومن کو "فاسق" قرار دیا جاتا ہے۔ از روئے مسمات و عقاید اکابر اہل سنت، اس پر کفر کا حکم عائد نہیں ہوتا۔ جب سارق، زانی، وقاتل وغیرہ مجرمین پر کفر کا حکم عائد نہیں ہوتا، تو قتل کی سزا، دائمی جہنم کیسے ہو سکتی ہے؟

چونکہ مومن فاسق کی یہ سزا دوسری آیات کے برخلاف پائی جاتی ہے اس لئے اس آیت کو منسوخ قرار دینا، بعض مفسرین نے ضروری سمجھا۔

حالانکہ قابلِ غور بنیادی بات تو یہ ہے کہ قرآن مجید کی ہر آیت جو اللہ کا کلام ہے، اُس کو منسوخ کیسے قرار دیا جاسکتا ہے؟

اس کے قطع نظر یہاں دیکھنا یہ ہے کہ آئیہ مذکورہ کے معانی کو متعین کرنے میں جو دشواری محسوس کی جا رہی ہے اس کو دور کرنا ممکن یا نہیں؟ اگر ممکن ہے تو کلام اللہ کو منسوخ قرار دینے کی بجائے، اس میں تطبیق کی کوشش کو "اولیٰ و احسن" ماننا لازم ہوگا۔ بعض مفسرین کو آئیہ شریفہ، "فَجَزَاؤُهُ جَهَنَّمُ خَالِدًا فِيهَا -- النخ (سورة النساء) 93" کے معانی میں اُس آئیہ شریفہ سے تعارض نظر آیا ہے جس میں یہ مذکور ہے کہ "اللہ جس کو چاہتا ہے شرک کے سوائے اس کے تمام گناہوں کو معاف کر دیتا ہے۔"

حالانکہ اس آئیہ شریفہ کو سمجھنے کے لئے اس سوال کا جواب لازم ہوتا ہے کہ کیا بغیر توبہ کے بھی ہر کسی کے تمام گناہ معاف ہو جائیں گے؟ ماننا پڑے گا کہ از روئے کتاب اللہ و احادیث رسول اللہ ﷺ مغفرت کے لئے توبہ ضروری ہے۔

بلکہ از روئے احکام دین ثابت ہے کہ اللہ تعالیٰ اُن گناہوں کی توبہ قبول فرمائے گا، جن کا تعلق، حقوق اللہ کی خلاف ورزی سے ہو۔ اور جن خطاؤں کا تعلق حقوق العباد سے ہو، بندہ ہی سے معاف کروانا ہوگا۔ اللہ تعالیٰ معاف نہیں فرمائے گا۔

اب ملاحظہ ہو کہ اُس آئیہ شریفہ میں توبہ کی قید مذکور نہیں ہے۔ اس کے باوجود، دوسری آیات و احادیث سے مغفرت کے لئے توبہ کی قید لگانا ضروری ہوا۔ ورنہ بغیر توبہ کے ہر کسی کے گناہ، معاف ہو جانا، تسلیم کرنا لازم آئے گا، جو عقل و نقل کے صریح مغاڑ ہے۔

نیز اللہ کی طرف سے کتابوں کا نازل ہونا اور رسولوں کا آنا سب غیر ضروری ماننا لازم آئے گا۔

اس اعتبار سے آئیہ شریفہ ، " فَجَزَاؤُهُ جَهَنَّمَ خَالِدًا فِيهَا -- الخ " (سورة النساء) 93 کا مطلب متعین کرنے میں توبہ کی قید لاگانے سے کوئی دشواری باقی نہیں رہتی ، صاف عیاں ہو جاتا ہے کہ جو مومن ، کسی مومن کو عمداً قتل کرے گا ، کسی حیلہ سے قصاص (نوٹ) سے بچ جائے گا۔ دل میں اللہ سے نہیں ڈرے گا ، رجوع الی اللہ ہوگا نہ توبہ کرے گا ، تو اُس کی یہ شقاوت و بدبختی اُس کو کفر کی سزاء دائمی جہنم کا مستحق بنائے گی۔

نوٹ :- حالانکہ قصاص بھی مومن کے لئے رحمت ہے۔ اسی لئے اللہ تعالیٰ نے فرمایا :- اے عقلمندو! قصاص میں تمہارے لئے حیات ہے ، یعنی اس دنیا میں اگرچہ کہ خون کے بدلے اس کو اپنی جان سے ہاتھ دھونا پڑا ہے۔ لیکن آخرت میں ابدی حیاتِ ذی رحمت سے سرفراز ہوگا۔ !!!

قرآن مجید کی دوسری آیات سے بھی اس کی تائید ہوتی ہے۔ مثلاً :-

إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ ثُمَّ لَمْ يَتُوبُوا فَلَهُمْ عَذَابُ جَهَنَّمَ وَلَهُمْ عَذَابُ الْحَرِيقِ ﴿١٠﴾ (سورة البروج) 10

ترجمہ - جن لوگوں نے مومن مرد اور مومن عورتوں پر ظلم و ستم کئے اور توبہ نہیں کی ، اُن کے لئے دوزخ کا عذاب ہے۔ اور جلائے جانے کی سزاء ہے۔

لہذا آئیہ مذکورہ کو منسوخ قرار دینا صحیح نہیں ہے۔

بعض مفسرین کو آئیہ شریفہ " وَمَنْ يَقْتُلْ مُؤْمِنًا مُتَعَمِّدًا فَجَزَاءُ هُ جَهَنَّمُ خَالِدًا "۔ الخ (سورة النساء) 93 کے معانی میں ایک اور آئیہ شریفہ سے تعارض نظر آیا :-

وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَزْنُونَ 68 (سورة الفرقان)

ترجمہ :- اور جو کہ اللہ کے ساتھ کسی اور معبود کی پرستش نہیں کرتے اور جس کے قتل کرنے کو اللہ نے حرام فرمایا ہے اس کو قتل نہیں کرتے، مگر حق پر، اور وہ زنا نہیں کرتے۔

اس لئے آئیہ شریفہ وَمَنْ يَقْتُلْ مُؤْمِنًا مُتَعَمِّدًا فَجَزَاءُ هُ جَهَنَّمُ خَالِدًا فِيهَا ۔ الخ کو منسوخ قرار دے دیا ہے۔

اس کا جواب گذر چکا کہ یہ آیت چھ (6) یا آٹھ (8) مہینے کے بعد نازل ہوئی ہے اس لئے پہلے کی آیت اس کی ناسخ نہیں ہو سکتی۔

اس کے علاوہ بنظر غائر دیکھا جائے تو معلوم ہو گا کہ جس آئیہ شریفہ سے بعض مفسرین نے تعارض سمجھا ہے اسی آئیہ شریفہ سے وہ تعارض مرتفع ہو جاتا ہے کیونکہ اُس آئیہ شریفہ میں اُن مومنین کا بیان ہے جو کسی کو ناحق قتل نہیں کرتے جس کو اللہ نے حرام قرار دیا ہو۔ اس کے برخلاف " وَمَنْ يَقْتُلْ مُؤْمِنًا مُتَعَمِّدًا ۔ الخ میں ایسے مومنین کا ذکر ہے جو کسی کو عمداً ناحق قتل کر دیا ہو۔ !!

تعارض اُس صورت میں تسلیم کیا جاسکتا تھا جب کہ اُن مفسرین کی پیش کردہ آیت میں یہ مذکور ہوتا کہ ناحق عمداً قتل کرنے والے فعل حرام کے مرتکب کی سزا جہنم نہیں ہے۔ حالانکہ حقیقت تو یہ ہے کہ اُس آئیہ شریفہ میں بھی ایسے فعل حرام کے مرتکب کی سزا صاف طور پر دائمی جہنم بیان کی گئی ہے :-

وَمَنْ يَفْعَلْ ذَلِكَ يَلْقَ أَثَامًا 69 يُضْعَفُ لَهُ الْعَذَابُ يَوْمَ الْقِيَامَةِ وَيَخْلُدُ فِيهِ مُهَانًا 68 (سورة الفرقان)

ترجمہ :- اور جو شخص ایسے کام کرے گا تو سزا سے اُس کو سابقہ پڑے گا کہ قیامت کے روز اُس کا عذاب دگنا کر دیا جائے گا اور وہ اس عذاب میں ہمیشہ ہمیشہ ذلیل و خوار رہے گا۔

اس سے صاف ظاہر ہے کہ آئیہ شریفہ، " فَجَزَاءُ هُ جَهَنَّمُ خَالِدًا فِيهَا ۔ الخ " سے اُس آئیہ شریفہ میں تعارض نہیں ہے بلکہ توافق

موجود ہے۔ کیونکہ ایک آیت کی تائید دوسری آیت سے ہو رہی ہے۔ "يَخْلُدُ فِيهِ مُهَانًا" (اُس عذاب میں ہمیشہ ہمیشہ ذلیل و خوار رہے گا) کے الفاظ، ہدایتاً شاہد ہیں۔ لہذا جن مفسرین نے جس آیت سے تعارض سمجھا، اُس کے بعد ہی کی آیت سے مرتفع ہو جاتا ہے۔!!! یہی ایک دلیل قاطع و برہان واضح، اس امر کے ثبوت کے لئے کافی ہے کہ آئیہ شریفہ "وَمَنْ يَقْتُلْ مُؤْمِنًا مَّتَعِمِدًا فَجَزَاءُ وَّهُ جَهَنَّمُ خَالِدًا فِيهَا۔ الخ" کو منسوخ نہیں قرار دیا جاسکتا۔!!

نیز یہ کہ اس آئیہ شریفہ (سورة الفرقان) 69 کے بعد ہی اَلْاَمْنُ تَابَ وَاَمْنٌ وَعَمِلَ عَمَلًا صَالِحًا۔ الخ (مگر جس نے توبہ کی، ایمان لایا اور عمل صالح کیا) کے الفاظ بھی ہیں جو مغفرت کے لئے توبہ کی ضرورت کو ظاہر کر رہے ہیں۔

غرض آئیہ شریفہ کے اس حصہ سے ثابت ہو رہا ہے کہ جو توبہ کرے گا ایمان لانے گا (احکام دین پر) اور نیک عمل کرے گا وہ دائمی جہنم کے عذاب سے بچ جائیگا۔

چنانچہ اس آئیہ شریفہ کے بعد ہی اللہ تعالیٰ نے یہ بات واضح فرمادی ہے :-

"فَاُولٰٓئِكَ يُبَدِّلُ اللّٰهُ سَيِّئَاتِهِمْ حَسَنٰتٍ ط وَكَانَ اللّٰهُ غَفُوْرًا رَّحِيْمًا ۝ (سورة الفرقان) 70"

ترجمہ :- تو ایسے لوگوں کے (گذشتہ) گناہوں کی جگہ اللہ نیکیاں عنایت فرمائے گا اور اللہ بخشنے والا مہربان ہے۔

اس آئیہ شریفہ کے اگلے حصوں کو ملا کر پڑھا جائے تو معلوم ہوگا کہ ہر حصہ اس کے دوسرے حصہ سے مربوط ہے۔ اور ثابت ہو جاتا ہے کہ وَمَنْ يَقْتُلْ مُؤْمِنًا مَّتَعِمِدًا فَجَزَاءُ وَّهُ جَهَنَّمُ خَالِدًا فِيهَا۔ الخ (سورة النساء) 93 کی رو سے بھی عدم توبہ کی صورت میں دائمی جہنم کی سزا کا مستحق ہوگا۔ لہذا، اس آئیہ شریفہ کو منسوخ قرار دینا صحیح نہیں ہے۔

اللہ تعالیٰ نے دائمی جہنم کے ذکر پر ہی اختفا نہیں فرمایا ہے۔ اس کے ساتھ ہی یہ بھی فرمایا ہے :-

"وَعَصَبَ اللّٰهُ عَلَيْهِ وَاَعَدَّ لَهُ عَذَابًا عَظِيْمًا (سورة النساء) 93"

ترجمہ :- اور اللہ اُس پر غضبناک ہوگا اور اُس کو رحمت سے دور کر دے گا اور اُس کے لئے بڑا عذاب تیار کرے گا۔

ایسی آئیہ شریفہ ، جس میں لعنت اور عذابِ جہنم کا نہایت تاکید و اہتمام سے ذکر کیا گیا ہو ، تعجب ہے کہ اُس کو منسوخ کیسے قرار دیا جاسکتا ہے؟

غرض یہ کہ جو شخص کسی مومن کو عمداً قتل کرے گا اور اُس پر مصر رہے گا ، اس کی سزاء آخرت میں وہی ہوگی جو اُس آئیہ شریفہ میں صریحاً و تاکیدیاً مذکور ہے۔

بینة اللہ ، مبین القرآن ، امام آخر الزمان ، حضرت مہدیؑ موعود علیہ الصلوٰۃ والسلام نے ایک موقع پر جو حکم صادر فرمایا ہے اُس کی روشنی میں اس بحث کا ماحصل اور زیادہ واضح طور پر سمجھ میں آسکتا ہے۔

روایت ہے کہ حضرت شاہِ نعمت رضی اللہ عنہ صحابی حضرت مہدیؑ موعود علیہ السلام ، سلطان محمود بیگڑہ ، بادشاہِ گجرات کے بہت بڑے درجہ کے ایک امیر ، ملک بڑے کے فرزند تھے۔ جو "بیانہ" کے متوطن اور شیخ صدیقی تھے۔ اُن کے انتقال کے بعد منصب امارت ، میاں نعمت کو عطا ہوا جو نوجوان اور ناتجربہ کار تھے ، شجاعت ، سپاہگرمی پر زعم تھا۔ بادشاہ و حکام کو خاطر میں نہیں لاتے تھے۔ ایک دفعہ بعض امرائے گجرات سے تکرار ہوگئی تو آپ نے سات (7) امیروں کا قتل کر دیا۔ پچیس یا تیس (25 یا 30) آدمیوں کو ہموار کر کے شہر سے نکل گئے۔ احمدآباد کے اطراف کے علاقوں میں گھومنے لگے۔

ایک دن عبداللہ نامی حبشی ، شاہی غلام کے لڑکے کو بھی آپ نے قتل کر دیا۔ پانچ یا سات سو بہادر سواروں کی جمیعت ، گرفتاری کے لئے روانہ کی گئی۔ لیکن آپ نے پرواہ نہ کی۔ اور اپنے آزادانہ موقف کو برابر جاری رکھا۔ آخر تعاقب کرتے کرتے فوج تھک گئی۔

ایک روز اُس فوج کے ایک سو (100) سواروں کی ایک جماعت ، تعاقب میں موضعِ سانچ سے گزری ، میاں نعمت کا سراغ لگ گیا۔ فوراً یلغار کر دی۔ میاں نعمت اور آپ کی جماعت کے گھوڑے بھی تیزی سے زمین کے نشیب و فراز طے کر رہے تھے۔

"سانچ" کے قریب عصر کی اذان کی آواز سنائی دی۔ میاں نعمت نے ساتھیوں سے کہا ، اذان ہو رہی ہے نماز پڑھ لیجئے۔ ساتھیوں نے گھبرائے ہوئے کہا کہ دشمن تعاقب میں ہے ، ہم سب کے گرفتار ہوجانے کا اندیشہ ہے۔ لیکن میاں نعمت نے پرواہ نہ کی ، وضو کر کے نماز شروع کر دی۔ ساتھیوں کو ٹھہرنے کی ہمت نہ ہوئی ، راہ فرار اختیار کی۔

اس سے ظاہر ہوتا ہے کہ میاں نعمت اس حال میں بھی نماز کے پابند تھے اور آپ کی دینداری، آپ کے یقین محکم اور آپ کی بے باکی، کی برابری کرنے والا ساتھیوں میں کوئی نہ تھا۔

فوج نے بھاگے ہوئے گھوڑوں کے نشانات پر تعاقب جاری رکھا۔ ایک مقام پر دیکھا کہ ایک گھوڑا، کھڑا ہے۔ جس کی لگام درخت سے باندھی ہوئی ہے۔ اور سوار، کمال خشوع و خضوع سے نماز میں منک ہے۔ بعض فوجیوں نے رائے قائم کی کہ یہ فرار شدہ ٹولی ہی کا فرد ہوگا۔ اور بعض نے اس رائے کو غلط ٹھہرایا۔ بعض نے اُس سوار کے نماز سے فارغ ہونے کے بعد فرار شدہ ٹولی کا پتہ لگانے کی رائے دی۔ آخر میں طے پایا کہ اس عرصہ میں فرار شدہ ٹولی بہت آگے نکل جائے گی اور تعاقب ناممکن ہو جائے گا۔ اس لئے سب تعاقب میں روانہ ہو گئے۔

میاں نعمت نے نماز سے فارغ ہونے کے بعد موضع "سایج" کے باشندوں سے دریافت کیا کہ اس جنگل میں اذان کس نے دی۔ اُن لوگوں نے کہا کہ "اہل اللہ و متوکل علی اللہ" بزرگوں کی ایک جماعت احمدآباد سے یہاں آئی ہوئی ہے۔ اس کے پیشوا حضرت سید محمد جوپوری ہیں۔

اس سے یہ بھی ظاہر ہوتا ہے کہ اس اذان میں بھی زبردست کشش و جاذبیت تھی جس کی وجہ سے میاں نعمت میں انقلاب پیدا ہو گیا۔ سب افکار سے بالاتر ہو کر حضرت سے ملنے کے مشتاق ہو گئے۔

وہاں پہنچے تو اُس وقت حضرت ممدی علیہ السلام حسبِ عادت، عصر و مغرب کے درمیان، بیانِ قرآن فرما رہے تھے۔ میاں نعمت کو دیکھتے ہی فرمایا، "آؤ میاں نعمت"، یہ امامنا کا اعجاز تھا، آنے والے نے شخص کو از خود نام لے کر بلایا کرتے تھے۔ اس اعجاز کا سب پر حیرت انگیز اثر ہوا کرتا تھا۔

بیانِ کلام اللہ کی تاثیر سے میاں نعمت پر بے خودی طاری ہو رہی تھی۔ اور قتل و خون کے حادثات کا رنج و ملال، اس قدر ہو رہا تھا کہ آنسو رواں تھے۔ دل مضطرب ہو گیا تھا۔ بیانِ قرآن ختم ہونے کے بعد میاں نعمت، ممدی ء موعود علیہ السلام کے قدم مبارک پر گر پڑے۔ عجز و نیاز سے زار زار ہو کر اپنے گناہوں کا اظہار کر رہے تھے۔

امام علیہ السلام نے فرمایا، میں نعمت، تم بے شک نعمت ہو۔!! اس کے بعد فرمایا کہ توبہ کرو!!! خدا غفور الرحیم ہے۔ اس کے بعد ذکرِ خفی کی تلقین فرمائی۔ اور علم دیا کہ "حق الناس" (لوگوں کا حق) معاف نہیں ہوتا جب تک اس کے مستحق معاف نہ کر دیں!!!

میں نعمت، اجازت لے کر رونہ ہو گئے۔ نگلی تلوار لئے ہوئے پہلے اُس حبشی عبد اللہ کے گھر پہنچے۔ آواز دی، عبد اللہ نگلی تلوار لئے ہوئے دیکھ کر گھبرایا۔ میں نعمت نے فرمایا، گھبراؤ نہیں، تلوار عبد اللہ کے ہاتھ میں تھا کر، اپنی گردن جھکا دی کہ اپنے لڑکے کے قتل کا بدلہ لے۔ کیونکہ قصاص واجب ہے۔!!

عبد اللہ حیران ہو گیا کہ ایسا جرمی و بہادر شخص، جس سے شاہی فوج تنگ آگئی ہو، اُس کا دل اس قدر نرم ہو جانا، اور اپنی جان سے بے پروا ہو کر احکامِ دین کے اتباع کی طرف رجوع ہو جانا، معمولی بات نہیں ہے۔ اُس نے اس غیر معمولی تبدیلی کا سبب دریافت کیا۔ آپ نے حضرت مہدی علیہ السلام کی تاثیراتِ بیانِ قرآن و صحبتِ فیضِ درجات کا ذکر کیا۔

عبد اللہ میں بھی عشقِ الہی کی طرف رغبت پیدا ہو گئی۔ میں نعمت کے ہاتھ سے اُس کے لڑکے کا ناقہ خون جو ہوا تھا اللہ کے لئے معاف کر دیا۔ اور سیدھے حضرت مہدی علیہ السلام کی خدمت میں حاضری دینے روانہ ہو گیا۔ اُس وقت تک آپ، "پٹن" تشریف لے جا چکے تھے۔ وہاں حضرت کی خدمت میں پہنچ گیا۔

شاہِ نعمت نے اسی پر اکتفا نہیں کیا۔ جس جس کا خون آپ کے ہاتھ سے ہوا تھا، اُس کے ورثہ سے اسی طرح خونِ معاف کروایا۔ اس کے بعد اپنے گھر جا کر اپنی دونوں بیویوں کا حق ادا کرنے کے بعد فرمایا کہ بندہ نے ہجرت کر کے حضرت سید محمد علیہ السلام کی صحبتِ کیمیا تاثیر سے مشرف ہونے کا ارادہ کیا ہے، اس لئے تم کو اختیار دیتا ہے، بندہ کا کوئی جبر نہیں ہے۔

اس کے بعد روانہ ہو کر پٹن میں حضرت مہدی ؑ موعود علیہ السلام کی خدمت میں حاضر ہو گئے۔ اُس وقت آپ کی عمر صرف 29 سال تھی۔ خدائے غفور و رحیم نے آپ کی توبہ قبول فرمائی اور آپ کو سات (7) سال حضرت کی صحبت کا شرف حاصل رہا۔ دربارِ گوہر سے بڑی بڑی بشارتیں آپ کو عطا ہوئیں۔ مہدی ؑ موعود علیہ السلام کے وصال کے بعد 24 یا 25 سال تک خلق کو خالق کی طرف بلانے میں اور مہدی ؑ موعود علیہ الصلوٰۃ و السلام کے فیضانِ عشق و دیدار و طلبِ دیدارِ الہی کو عام کرنے میں مصروف رہے۔ 61 سال کی عمر

میں بتاریخ 22 شعبان 935 ہجری، 17 یا 21 پاکانِ خدا، متوکلمین علی اللہ کے ساتھ صفِ نماز پر "ناحق" شہید کر دیئے گئے۔

ان مختصر سوانحِ عظیمہ سے متبادر ہے کہ حضرت مدیٰء موعود علیہ السلام نے صرف توبہ و رجوع الی اللہ، کو کافی نہیں قرار دیا۔ بلکہ "حقوق الناس" کی پابجائی کے لئے قصاص یا خون وغیرہ خطاؤں کی معافی حاصل ہونا بھی ضروری قرار دیا ہے۔ تاکہ کمالِ اخلاص کے ساتھ عند الناس و عند اللہ، دنیا و آخرت میں کامل خلاصی نصیب ہو۔ !!!

حاصلِ کلام یہ کہ جو مومن، کسی مومن کو عمداً قتل کرے، اور اس کے تعلق سے دینِ اسلام کے قائم کردہ حقوق اللہ و حقوق العباد کی ادائیگی سے محروم رہ جائے تو حسبِ آئیہ شریفہ :-

وَمَنْ يَقْتُلْ مُؤْمِنًا مَّتَعَّمًا فَجَزَاؤُهُ جَهَنَّمُ خَالِدًا فِيهَا وَغَضِبَ اللَّهُ عَلَيْهِ وَلَعْنَهُ وَأَعَدَّ لَهُ عَذَابًا عَظِيمًا ۝

(سورة النساء) 93

ترجمہ : اور جو کسی مومن کو عمداً قتل کرے گا، اُس کا بدلہ جہنم کی آگ ہے جس میں ہمیشہ ہمیشہ رہنا ہے۔ اللہ اُس پر غضبناک ہوگا اور اُس کو رحمت سے دور کر دے گا اور اُس کے لئے بڑا عذاب تیار کرے گا۔

عند اللہ، قیامت میں دائمی جہنم کی سزاء کا مستحق ہوگا !!! اللّٰهُمَّ احفظنا عن الشرور والفتن

اس سے ثابت ہے کہ دینِ اسلام میں انسان کی جان کے احترام و تحفظ کا فقید المثال اہتمام پایا جاتا ہے۔ قرآن مجید و احادیث شریفہ میں کسی جگہ بھی کوئی ایسا حکم یا ایسا ارشاد نہیں ملتا، جس میں کسی پر جبر و تشدد سے یا تلوار کے زور سے مسلمان بنانے کو روا رکھا گیا ہو۔ جن آیات میں "جہاد" سے مراد، قتال (جنگ) ہے، اُن میں سے کسی آیت میں بھی عبارتاً، اشارتاً، دلالتاً، یا اقتضاءً یہ ثابت نہیں کیا جاسکتا کہ کسی کو مسلمان بنانے کے لئے جہاد بالسيف کا حکم دیا گیا ہو۔

جنگ کے جو کچھ اسباب بیان کئے گئے ہیں اُن میں سے بنیادی اسباب یہ ہیں کہ مسلمانوں کا ناحق قتل و خون ہو رہا ہو، یا فتنہ و فساد اس درجہ پر ہو رہا ہو کہ آئیہ شریفہ اَلْفِتْنَةُ اَشَدُّ مِنْ الْقَتْلِ (فتنہ، قتل سے زیادہ شدید ہے) کے مطابق صورت، باعتبار دین پیدا ہو گئی ہو، یا دینِ اسلام اور حکومتِ اسلامیہ (حکومتِ اسلامیہ کا اطلاق مسلمانوں کی ایسی حکومت پر ہو سکتا ہے، جس کو شریعتِ اسلامیہ کے بالکل

مطابق حکومت کرنے کی قدرت حاصل ہو، جس مسلم حکومت کے مسلمان صدور و حکام خود صورت و سیرت میں اسلامی احکام کے پابند نہ ہوں اور غیر اسلامی حکومتوں کے بنائے ہوئے سماجی، سیاسی، معاشی، اقتصادی وغیرہ قوانین اور سود و فلمسازی کاروبار کو اپنی حکومت میں جاری رکھے ہوئے ہوں، ایسی حکومت کو مسلمانوں کی حکومت تو کہا جاسکتا ہے لیکن "حکومت اسلامیہ" نہیں کہا جاسکتا۔) کی یخ کنی ہو رہی ہو، تباہی پراپی کی جا رہی ہو، یا غیر مسلم ملک میں مسلمانوں کو مذہبی آزادی حاصل نہ ہو، دین اسلام پر عمل کرنا، مسلمان کی حیثیت سے جینا، ناممکن ہو گیا ہو، حکومت وقت اس کے انسداد پر قادر نہ ہو۔

اگر مدافعت کی قوت حاصل نہ ہو، اور اصلاح کی کوئی تدبیر بھی ممکن نہیں رہی ہو تو "امن" کے کسی دوسرے مقام کی طرف ہجرت کرنے کی ہدایت دی گئی ہے۔ تاکہ مذہبی احکام پر عمل کر کے پر امن زندگی گزار سکیں۔

جن آیت شریفہ میں جنگ کی تیاری کرنے کا حکم ہے، اُن میں بھی مدافعت ہی کا منشاء مضمحل ہے۔ کسی پر حملہ کرنے یا اقدام جنگ کے لئے یہ حکم نہیں دیا گیا ہے۔

بلکہ دین اسلام کی تعلیم تو یہ ہے کہ جس طرح دین اسلام اور حکومت اسلامیہ کی حفاظت اور دفعِ فتنہ و تحفظ خود اختیاری کے لئے جنگ کرنی ہوگی۔ اسی طرح غیر مسلموں کی عبادت گاہیں اگر خطرہ میں ہوں تو اُن کی مدافعت کا بھی حکم دیا گیا ہے۔ چنانچہ یہ آیت شریفہ مذکور ہو چکی۔ جس کا مطلب یہ ہے کہ "اگر اللہ بعض لوگوں کی شرارت و فتنہ انگیزی کا دفعیہ دوسرے لوگوں کے ذریعہ نہ کرتا تو صومعے، گرجے، عبادت گاہیں اور مسجدیں جن میں اللہ کا ذکر کثرت سے کیا جاتا ہے ڈھا دیئے جاتے۔"

دین اسلام میں جنگ کے آداب بھی ایسے اعلیٰ و ارفع ہیں کہ اُن کی مثال نہیں مل سکتی۔ حد سے گزر کر درندگی، شقاوت، ظلم و بے رحمی اختیار کرنے اور جنگ کے ناقابل افراد، بوڑھے، بیمار، بچوں اور عورتوں کے قتل، لوٹ، غارت گری اور عورتوں کی عصمت ریزی سے باز رہنے کے واضح احکام بھی موجود ہیں۔

لیکن مسلمان بنانے کے لئے جبر و جنگ کا حکم دین اسلام میں قطعاً موجود نہیں ہے، بلکہ صاف و صریح ارشاد باری تعالیٰ ہے کہ:-

لَا اِكْرَاهَ فِي الدِّينِ ۗ قَدْ تَبَيَّنَ الرُّشْدُ مِنَ الْغَيِّ ۗ فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدِ اسْتَمْسَكَ بِالْعُرْوَةِ الْوُثْقٰى ۗ

لَا اِنْفِصَامَ لَهَا ۗ وَاللّٰهُ سَمِيعٌ عَلِيمٌ ﴿٢٥٦﴾ (سورة البقره) 256

ترجمہ :- دین میں کوئی زبردستی نہیں ہے۔ (کیونکہ) ہدایت، یقیناً گمراہی سے ممتاز ہو چکی، جو شخص شیطان کی نافرمانی کرے اور اللہ پر ایمان لائے، اُس نے بڑا مضبوط حلقہ تمام لیا۔ جس کو کسی طرح شکستگی نہیں ہے۔ اور اللہ سُننے والا جاننے والا ہے۔

اس آئیہ شریفہ کے الفاظ بالکل واضح ہیں۔

مفسرین نے اس کی شانِ نزول یہ بیان کی ہے کہ مدینہ منورہ کے باشندوں کا ایک طریقہ یہ تھا کہ کسی عورت کے بچے زندہ نہ رہتے تو وہ منت مانتی کہ میرا کوئی بچہ زندہ رہے گا تو میں اس کو یہودی بناؤں گی۔ اس طریقہ سے انصار کے بہت سے بچے یہودی بنا دیئے گئے تھے۔ جب رسول اللہ ﷺ نے بنی نضیر کو اُن کی حرکات کی وجہ سے سن 4 ہجری میں جلا وطن کیا تو اُن میں انصار کے وہ بچے بھی شامل تھے جو یہودی مذہب کے پیرو بنا دیئے گئے تھے۔ انصار نے کہا ہم اُن بچوں کو نہیں چھوڑیں گے۔ ہم نے اُن کو اُس زمانہ میں یہودی بنا دیا تھا۔ جب ہم اُن کے دین کو اپنے دین سے بہتر جانتے تھے۔ اب جب کہ تمام ادیان سے افضل دین ہمارے پاس ہے تو ہم اپنے بچوں کو یہودی مذہب پر قائم رہنے نہیں دیں گے۔ اسلام قبول کرنے پر اُن کو مجبور کریں گے۔ اس موقع پر یہ علم **لَا اِكْرَاهَ فِي الدِّينِ** نازل ہوا کہ اُن کو مجبور نہ کرو۔ کیونکہ دین اسلام میں جبر نہیں ہے۔

"تفسیر ابن جریر"، "تفسیر ابن کثیر"، "ابوداؤد"، "نسائی" وغیرہ کتب تفسیر و احادیث میں یہی شانِ نزول مذکور ہے۔

بعض نے یہ روایت بیان کی ہے کہ انصار میں سے ایک شخص کے دو بیٹے نصرانی تھے اس نے رسول اللہ ﷺ کی خدمت میں حاضر ہو کر، عرض کی، میرے لڑکے نصاریٰ کا مذہب چھوڑنے راضی نہیں ہیں، کیا میں اُن کو مجبور کر سکتا ہوں؟ اس موقع پر یہ آئیہ شریفہ نازل ہوئی۔ **لَا اِكْرَاهَ فِي الدِّينِ**۔

ان دونوں واقعوں کے مدعا میں کوئی اختلاف نہیں ہے۔ ابن جریر نے اس آئیہ شریفہ کی تفسیر میں لکھا ہے :-

لانكرهوا احدا على الدخول في دين الاسلام فانه بين واضح جلى دلائله و براهينه لا يحتاج الى ان يكره احد على الدخول فيه بل من هداة الله الاسلام و شرح صدوره و نور بصيرته دخل فيه على بينة و من اعلمى الله قلبه و ختم على سمعه و بصره فانه لا يفيدہ الدخول في الدين مكرها و مقسورا

ترجمہ :- دین اسلام میں داخل ہونے کے لئے کسی کو مجبور نہ کرو کیونکہ دین اسلام اس قدر بین و واضح ہے اور اُس کے دلائل و براہین اس قدر روشن ہیں کہ کسی شخص کو اُس میں داخل ہونے پر مجبور کرنے کی ضرورت ہی نہیں ہے۔ اللہ نے جس کو ہدایت دی ہو جس کا سینہ قبولِ حق کے لئے کھول دیا ہو، اور جس کو بصیرت کا نور عطا کیا ہو، وہ دلیلِ واضح کی بنا پر اسے خود اختیار کرے گا۔ اور جس کی سماعت و بینائی پر مہر کر دی ہو، اُس کا جبر و زبردستی کی حالت میں داخلِ اسلام ہونا بے کار ہے۔

تفسیرِ کشاف میں یہ تشریح کی گئی ہے :-

لم يجبر الله امرا لا معياد على الاجبالاشب ولكن خلق التمكن والاختيار ونحوه قوله

"وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ النَّاسَ حَتَّى يَكُونُوا مُؤْمِنِينَ" (سورة يونس) 99

ترجمہ :- اللہ نے ایمان کے لئے جبر و زبردستی کا حکم جاری نہیں کیا ہے۔ تم کو اختیار پر (چھوڑ دیا ہے) اور جیسا کہ اللہ تعالیٰ کا فرمان ہے۔ "وَلَوْ شَاءَ رَبُّكَ لَأَمَنَّ"۔۔۔ الخ "یعنی تیرا رب چاہتا تو رونے زمین کے لوگ سب کے سب ایمان لے آتے۔ پس کیا تو لوگوں کو مجبور کرے گا کہ ایمان لے آئیں۔"

مذکورہ الصدر آئیہ شریفہ کے الفاظ اور اُس کی شانِ نزول اور تفاسیر سے ظاہر ہے کہ اسلام قبول کرنے کے لئے جبر و زبردستی کرنے کا حکم نہیں دیا گیا ہے۔ صاحبِ کشاف نے جس آئیہ شریفہ کو تائید میں پیش کیا ہے، اُس سے تفسیر القرآن بالقرآن کے اصول پر "لَا إِكْرَاهَ فِي الدِّينِ" کی تفسیر عیاں ہو جاتی ہے۔

اس کے علاوہ کئی آیاتِ شریفہ سے بھی اس تفسیر کی تائید ہوتی ہے مثلاً :-

فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ (سورة الكهف) 29

ترجمہ :- پس (اب) جو چاہے ایمان لائے اور جو چاہے کفر کرے۔

لَعَلَّكَ بَاخِعٌ نَّفْسَكَ أَلَّا يَكُونُوا مُؤْمِنِينَ (ان نَشَأْ نُزِّلْ عَلَيْهِمْ مِنَ السَّمَاءِ آيَةً فَظَلَّتْ أَعْنَاقُهُمْ لَهَا خَاضِعِينَ) (سورة الشعراء) 3-4

(سورة الشعراء) 3-4

ترجمہ :- شاید تو اس رنج میں اپنی جان دے دے گا کہ وہ لوگ ایمان نہیں لائے۔ اگر ہم چاہیں تو ان پر آسمان سے ایک ایسی روشنی اتار دیں گے کہ اس کے آگے ان کی گردنیں جھک جائیں (مگر ہم ایسا نہیں کرتے)

اسی طرح آئیہ شریفہ لَا اِكْرَاهَ فِي الدِّينِ میں بھی یہ بات واضح کی گئی ہے کہ دین اسلام اختیار کرنے کے لئے کسی پر جبر و زبردستی جائز نہیں ہے۔ اس کی وجہ بھی بیان کر دی گئی ہے کہ قَدَّتَبَيَّنَ الرُّشْدَ مِنَ الْغَيِّ یعنی ہدایت، گمراہی سے ممتاز کر کے دکھائی جا چکی۔

منشائے الہی یہ ہے کہ یہ دنیا، ابتلا و آزمائش کا گھر ہے۔ اس لئے جبر و اکراہ، امتحان و آزمائش کے منافی ہے۔ کیونکہ انسان کو اللہ تعالیٰ نے نفسِ ناطقہ عطا فرمایا ہے۔ مفید و مضر، اچھے اور برے کو تمیز کرنے میں عقل سے مدد لینے کا اہل بنایا ہے۔

قرآن و رسول کے ذریعہ سے صاف طور پر توحید و رسالت اور اچھی و بری باتوں کو واضح کیا گیا ہے۔ اور تاکید کے ساتھ بتلا دیا گیا ہے کہ توحید و رسالت پر ایمان اور اعمالِ صالحہ کے فوائد، فضائل و انعام کیا ہیں، یہ بھی واضح کر دیا گیا کہ اچھائی یا برائی کا معیار، ہر انسان ذاتی خیال و قیاس نہیں بلکہ احکامِ خدا و رسول ہیں۔ !!!

اور صاف صاف بتلا دیا گیا ہے کہ کفر و بداعمالی کے نقصانات سے اور ان کی سزائیں کیا ہیں۔ !!!

اس کے بعد انسان کا امتحان باقی رہ جاتا ہے۔ اگر جبر و زبردستی کی جائے تو امتحان کا جو اہتمام کیا گیا ہے، سب بے کار ہو جائے گا۔ امام رازی رحمۃ اللہ علیہ نے بھی "تفسیر کبیر" میں یہی تصریح فرمائی ہے :-

انه تعالى قال بعد هذه الآية قد تبين السشد من الغي يعني ظهرت الدلائل وصحت البينات ولم يبق بعدها الا طريق القسروالاجباء والاكراه وذاك غير جائز لا نهينا في التكليف

ترجمہ :- اللہ تعالیٰ نے اس آیت لَا اِكْرَاهَ فِي الدِّينِ کے بعد فرمایا ہے "قَدَّتَبَيَّنَ الرُّشْدَ مِنَ الْغَيِّ" یعنی (ہدایت گمراہی سے ممتاز کر کے دکھائی جا چکی ہے) یعنی دلیلیں ظاہر کر دی گئی ہیں اور براہین و حجتیں کھول کھول کر بیان کر دی گئی ہیں اور اب صرف جبر و اکراہ اور زور کا طریقہ رہ گیا ہے اور یہ جائز نہیں ہے۔ کیونکہ وہ تکلیف کے منافی ہے۔

احادیثِ شریفہ کے مطالعہ سے بھی واضح ہو جاتا ہے کہ حضرت رسول اکرم ﷺ نے کبھی کسی کو اسلام قبول کرنے کے لئے مجبور نہیں

کیا ہے۔ یہاں تک کہ قوت و غلبہ حاصل ہونے اور حکومت قائم ہو جانے کے بعد بھی کبھی آپ نے کسی کو قتل یا قید یا ایذا رسانی کی دہکلی دے کر مسلمان ہونے پر مجبور نہیں کیا۔

فتح مکہ کے بعد کے واقعات سے یہ بات اور زیادہ روشن ہوجاتی ہے کیونکہ عام کفار و مشرکین کے قطع نظر آپ نے اُن کفار کی بھی جان بخشی فرمائی ہے جو آپ کے خون کے پیاسے تھے اور بہت ساری اذیتوں کا موجب بنے ہوئے تھے۔ ایسے شقی القلب، شدید ترین ظالموں کے بھی حق میں آپ نے فرمایا:۔ "لا تشریب علیکم الیوم اذہبوا فانتم طلقاء" "آج تم پر کوئی مواخذہ نہیں ہے، جاؤ تم آزاد ہو۔" لیکن اُس ذاتِ رحمۃ للعالمین نے اُن میں سے کسی سے انتقام لیا اور نہ اسلام قبول کرنے کے لئے کسی کو مجبور کیا۔ ولولہ فرض، جبر و اکراہ کی تائید میں کوئی ایسی روایت پیش کی جائے تو اس معارضہ کو تسلیم نہیں کیا جاسکتا۔ اس روایت کے الفاظ میں غور و تحقیق کی ضرورت ہوگی۔ بلکہ، "أصول حدیث" کے تحت، آیات و احادیث کثیرہ کے مقابلہ میں اُس کو ضعیف قرار دینا لازم ہوگا۔

عمل صحابہ رسول اللہ ﷺ کو دیکھا جائے تو تاریخ اسلام میں اس کی بھی بے شمار شہادتیں مل سکتی ہیں۔

ابن ابی حاتم نے روایت کی ہے:-

"عن اسبق قال كنت في دينهم مملوكا نصرانيا العمر ابن الخطاب فكان يعرض على الاسلام فابي فيقول لا اكراه في الدين ويقول يا اسبق لو اسلمت لاستعنا بك على بعض امور المسلمين"

ترجمہ :- یعنی اسبق نے بیان کیا کہ میں حضرت عمر بن خطاب کا نصرانی غلام تھا۔ آپ مجھے اسلام کی دعوت دیتے تو میں انکار کر دیتا تھا۔ آپ فرماتے کہ "لا اكراه في الدين" اور فرماتے کہ اے اسبق! اگر تو اسلام قبول کر لیتا تو ہم تجھ سے مسلمانوں کے بعض امور میں مدد لیتے!!!

یہ ایسا اہم واقعہ ہے کہ جس سے آئیہ شریفہ "لا اكراه في الدين" کی تفسیر واضح ہوجاتی ہے۔ اس کے علاوہ بے شمار روایتیں صحابہ رسول اللہ ﷺ کے ادوارِ خلافت میں پائی جاتی ہیں۔ مثلاً حضرت ابوبکر صدیق رضی اللہ عنہ کے زمانہ میں خالد بن ولید نے فتح "حبر" کے بعد اہل حبر کے لئے جو صلح نامہ مرتب کیا اور جس کو حضرت ابوبکر صدیق نے نافذ فرمایا اس میں یہ تحریر بھی ہے:-

لايهدم لهم بيعة وكنية ولا قصر من قصورهم التي كانوا يحصنون فيها اذا نزلهم عدوهم ولا يمنعوهم من ضرب النواقيلن ولا من اخراج الصليبيات في يوم عيدهم (كتاب الخراج - 84)

ترجمہ :- ان کی عبادت گاہیں گرجا و کلیہ مندم نہیں کئے جائینگے اور نہ ان کے قلعوں کو توڑا جائے گا۔ جن میں وہ اپنے دشمنوں سے محفوظ رہنے کے لئے رہتے ہیں۔ نہ انہیں ناقوس بجانے سے روکا جائے گا اور نہ ان کی عید کے روز صلیبیں نکالنے سے روکا جائے گا۔

حضرت عمر، فاروق اعظم رضی اللہ عنہ کے بھی دور خلافت کے اہم واقعات میں سے ایک واقعہ، مختصراً بیان کیا جاتا ہے۔ حضرت عمر بن عاص نے اپنی فوج کے ساتھ بیت المقدس کی طرف کوچ کیا، شہر کی فصیل کا چاروں طرف سے محاصرہ کر لیا تو رومیوں نے تنگ آ کر کھلا بھیجا کہ ہم مصالحت کے لئے آمادہ ہیں بشرطیکہ خود غلیفہ اسلام آ کر ہم سے معاہدہ صلح کریں۔ اس بناء پر آپ بیت المقدس تشریف لے گئے۔ جو معاہدہ مرتب ہوا، اُس کے ایک حصہ کا خلاصہ یہ ہے کہ :-

"یروشلم کے غیر مسلموں کو ان کی عزت، جان و مال، اولاد، عبادت گاہوں، صلیبوں اور ہر اُس چیز کی حفاظت کی ضمانت دی جائے گی جو ان کی ملکیت میں ہے۔ ان کی زمینوں اور کلیساؤں کو برقرار رکھا جائے گا۔ اور عزت کو ہر طرح بحال رکھا جائے گا۔ ان پر کسی قسم کی زیادتی نہیں کی جائے گی۔ اور انہیں کامل مذہبی آزادی رہے گی۔"

اس کے بعد امیر المومنین حضرت فاروق اعظم شہر کے سب سے بڑے کلیسا، "کنیسہ قائمہ" کا معائنہ فرما رہے تھے، نماز عصر کا وقت آ گیا۔ پادریوں نے وہیں نماز ادا کرنے کی درخواست کی۔ لیکن آپ نے قبول نہیں کی۔ کلیسا سے باہر آ کر سڑھی پر تنہا نماز ادا فرمائی۔ وہاں کے بڑے پادری سے ارشاد فرمایا کہ اگر میں تمہارے کلیسا میں نماز پڑھ لیتا تو آئندہ اندیشہ تھا کہ مسلمان، اس پر قبضہ کر کے مسجد بنا دیتے۔ اس ارشاد پر ہی اکتفا نہیں کیا بلکہ اُس زینہ کے تعلق سے بھی ایک تحریر، بڑے پادری کے حوالے فرمائی۔ جس میں مسلمانوں کو ہدایت درج تھی کہ یہاں اذال دی جائے نہ نماز پڑھی جائے۔ !!!

پادریوں کے مشورہ سے مقام "صحزہ" جہاں حضرت یعقوب علیہ السلام سے اللہ تعالیٰ نے کلام کیا تھا، مسجد بنانے کے لئے منتخب فرمایا۔ وہاں مٹی، کچرا جمع ہو گیا تھا۔ حضرت عمر رضی اللہ عنہ نے اپنے ہاتھ سے اپنے دامن میں بھر بھر کر اٹھانا شروع کیا، سب

حاضرین نے بھی اس کام میں حصہ لیا، تھوڑی ہی دیر میں جگہ صاف ہو گئی وہاں مسجد تعمیر کی گئی جو آج تک بھی موجود اور "مسجد عمر" کے نام سے مشہور ہے۔

ایسے کئی معاہدات، کتب تاریخ اسلام میں پائے جاتے ہیں۔ یہ معاہدات کسی مجبوری سے نہیں بلکہ فتح کامل کے بعد کئے گئے ہیں۔ جس سے صاف ظاہر ہو جاتا ہے کہ لوٹ مار کے لئے یا ملک و دولت حاصل کرنے کے لئے یا غیر مذاہب کا نام و نشان مٹانے کے لئے یا مذہب اسلام کی جبریہ اشاعت کے لئے تلوار نہیں اٹھائی گئی تھی۔!!!

غرض آیات و احادیث شریفہ اور عمل خلفائے راشدین رضی اللہ عنہم سے یہ ثابت ہے کہ تبلیغ و اشاعت اسلام کے لئے جبر و اکراہ اور اقدامی جنگ جائز نہیں ہے۔ احادیث و روایات سے یہ ثابت نہیں کیا جاسکتا کہ حضرت رسول اللہ ﷺ اور آپ کے خلفائے راشدین رضی اللہ عنہم نے تبلیغ اسلام کے لئے کبھی اقدام جنگ کیا ہو، یا کسی کو جبر و اکراہ سے مسلمان بنایا ہو۔!!!

حضرت رسول اللہ ﷺ کے "غزوات" کے بتنے واقعات میں، اُن کے اسباب کا مطالعہ کیا جائے تو معلوم ہوگا کہ اُن سب کا بنیادی سبب، مدافعت ہی رہا ہے۔ کیونکہ مکہ معظمہ سے مدینہ منورہ کی طرف ہجرت کر جانے کے باوجود، آپ کا آپ کی جماعت کا آپ کے دین اسلام کا غاتمہ کر دینے کی کئی طریقوں سے کوششیں مسلسل جاری رہیں۔ جہاں، جس نوع کا فتنہ برپا کیا گیا، اُس کی نوعیت کے لحاظ سے مدافعت کی گئی۔

جنگِ بدر، جنگِ اُحد، جنگِ احزاب تین بڑی جنگیں جو ہوئی ہیں وہ بھی مدافعت تھیں کیونکہ مکہ والوں نے مدینہ منورہ کی طرف چڑھائی کی تھی، اس کا بین اور فیصلہ کن ثبوت یہ ہے کہ مقامِ "بدر" کا فاصلہ مکہ معظمہ سے ایک سو بیس (120) میل اور مدینہ منورہ سے اسی (80) میل ہے۔ اور مقامِ "اُحد" کا فاصلہ مکہ معظمہ سے ایک سو اٹھائیس (128) میل اور مدینہ منورہ سے تین میل ہے "جنگِ احزاب" میں تو کفار عرب کی کل قوموں نے مل کر چڑھائی کی تھی۔ اسی لئے اس لڑائی کو "جنگِ احزاب" کہا جاتا ہے۔

فتح مکہ کے واقعہ سے بھی اقدام جنگ کا نتیجہ اخذ نہیں کیا جاسکتا، کیونکہ یہ جنگ بھی عہد شکنی کے خلاف، مدافعت کے لئے کی گئی تھی۔ حضرت رسول اکرم ﷺ نے صحابہ کرام رضی اللہ عنہم کی جماعت کے ساتھ حج کے لئے سفر کیا تو آپ کو "حَدیبیہ" کے مقام پر

روک دیا گیا۔ بعض شرائط کے ساتھ ، اس شرط پر صلح ہو گئی کہ آئندہ سال آپ کو حج کا موقع دیا جائے گا۔ جب دوسرے سال آپ حج کے لئے تشریف لائے تو کفار و معاندین نے پھر آپ کو "مدیہ" کے مقام پر روک دیا۔ اس لئے معاہدہ و اقرار کو توڑنے کا مواخذہ ضروری ہوا۔

صَدِّعَنَّ سَبِيلَ اللَّهِ یعنی اللہ کے راستہ میں رکاوٹ پیدا کر دینا اور معاہدہ کی خلاف ورزی کرنا بھی اسبابِ جنگ میں داخل ہے۔ اگر جنگ کی قوت نہ ہو تو ہجرت لازم ہو جاتی ہے۔

جس زمانہ میں قوت نہیں تھی ، آپ نے مکہ معظمہ سے مدینہ منورہ کی طرف ہجرت فرمائی۔ جب قوت حاصل ہوئی تو آپ نے **"الْفِتْنَةُ أَشَدُّ مِنَ الْقَتْلِ"** کی بھی مدافعت فرمائی۔!!!

غرض فتح مکہ کے موقع پر آپ نے مدینہ منورہ سے مکہ معظمہ کا رخ ، جنگ کے لئے نہیں کیا تھا۔ یہ سفر حج کے لئے تھا۔ مکہ والوں نے جب عہد شکنی کی اور حق عبادت کی آزادی میں رکاوٹ پیدا کر دی اور آمادہ جنگ ہو گئے تو اس کا مواخذہ جنگ سے ناگزیر ہو گیا۔!!!

فتح مکہ کے بعد آپ کا بے مثال رحم و کرم ، عفو و حلم اس بات کی بین دلیل ہے کہ آپ کا مقصد کفار و معاندین سے انتقام لینے کے لئے جنگ کرنا نہیں تھا۔ اور نہ یہ جنگ ، تبلیغ و اشاعتِ اسلام کے مقصد سے کی گئی تھی۔ ورنہ کوئی کافر، کوئی مشرک ، کوئی معاند ، فتح مکہ کے بعد قبولِ اسلام کے بغیر دامنِ امن و رحمت میں پناہ حاصل نہ کر سکتا۔!!!

لَا إِكْرَاهَ فِي الدِّينِ آیت شریفہ قرآن مجید کے بارے میں بعض مفسرین نے یہ رائے ظاہر کی ہے کہ یہ آیت ، اہل کتاب کے لئے مخصوص ہے۔ بعض کہتے ہیں کہ صرف انصار کے لئے مخصوص ہے کیونکہ آیت کی شانِ نزول انصار ہی سے تعلق رکھتی ہے۔ بعض نے تو اس آیت کو منسوخ ہی قرار دے دیا ہے۔

اسی طرح **"لَكُمْ دِينُكُمْ وَ لِيَ دِينِي"** (سورۃ الکفرون) 6 (ہمارا دین ہمارے لئے اور تمہارا دین تمہارے لئے) اور **"لَنَا أَعْمَالُنَا وَ لَكُمْ أَعْمَالُكُمْ"** الخ (سورۃ القصص) 55 (ہمارے اعمال ہمارے لئے اور تمہارے اعمال تمہارے لئے) وغیرہ کئی آیات شریفہ

کے بارے میں ایسے ہی خیالات پائے جاتے ہیں، یہ سب آیاتِ قتال سے منٹائے الہی کو ٹھیک طور پر سمجھنے سے قاصر رہنے کے نتائج ہیں۔

تعجب ہے کہ ایسی صاف و صریح، بین و محکم آئیہ شریفہ کی تفسیر میں بھی بعض لوگوں نے غیر مطابق تاویلات اختیار کیں۔ بعض لوگوں نے اس آئیہ شریفہ کو اس کی شانِ نزول سے مخصوص جو قرار دیا، وہ بھی صحیح نہیں ہے کیونکہ آیت کے الفاظِ عمومیت پر دلالت کر رہے ہیں۔ اس لئے اس کا حکم اُن تمام صورتوں پر منطبق ہوگا جن کی نوعیت، اس شانِ نزول سے مماثل ہو، ورنہ قرآن مجید کے ہر حکم کو اس کی خاص شانِ نزول سے مخصوص کر دیا جائے تو دینِ اسلام کی "افادیت عامہ" باقی نہ رہ سکے گی۔

حالانکہ آیات، احادیث و روایات کی روشنی میں **لَا اِكْرَاهَ فِي الدِّينِ** کی جو تفسیر و تفہیم کی گئی ہے، اس سے صاف ظاہر ہو چکا کہ خدا و رسول کے احکام اور عملِ رسول و عملِ صحابہ سے ثابت ہے کہ کسی وقت اور کسی حال میں بھی کسی کو مسلمان بنانے کے لئے جبر کیا گیا اور نہ تلوار اٹھائی گئی، بلکہ معاہدہ کرنے والے، جزیہ دینے والے اور فتنہ سے باز رہنے والے مشرکین و کفار کے ساتھ حسن سلوک کی بے شمار مثالیں، تاریخِ اسلام کی کتابوں میں موجود ہیں۔ حتیٰ کہ فتحِ مکہ کے موقع پر دینِ اسلام کے سخت ترین دشمنوں اور مخالفت فوجوں کے سرغنوں کو بھی نہ صرف عام معافی بخشی گئی بلکہ **سایہ امن و رحمت کے فیضان** سے بھی مشرف کیا گیا۔

جن لوگوں نے اس آئیہ شریفہ کو منسوخ قرار دیا یہ آیاتِ قتال سے تطبیق دینے میں اُن کے قاصر و عاجز رہنے کی دلیل ہے۔ اگر یہ آیت منسوخ ہوتی تو اس پر رسول اللہ ﷺ اور آپ کے صحابہ رضی اللہ عنہم کا عمل شاہد نہ ہوتا۔

غور کا بلکہ حیرت و عبرت کا مقام ہے کہ قرآن کی جن آیات کو منسوخ کہا جاتا ہے، اُن آیات کو قرآن میں باقی بھی رکھا جاتا ہے؟!!!!

حالانکہ اللہ تعالیٰ نے قرآن کی حفاظت کا وعدہ فرمایا ہے۔ قرآن کی ہر آیت اور اُس کے ہر لفظ و حرف پر کلام اللہ ہونے کا اعتقاد، ہر مسلمان پر فرض کیا گیا ہے۔ حتیٰ کہ قرآن کی ترتیب کو "لوح محفوظ" کی ترتیب کے بالکل مطابق تسلیم کیا گیا ہے۔

علامہ سیوطی رحمۃ اللہ علیہ نے خصوصیاتِ قرآن کے ذیل میں لکھا ہے :-

هكذا هو عند الله في اللوح المحفوظ على هذا الترتيب (الاتقان في علوم القرآن الجزء الاول)

ترجمہ :- قرآن، اللہ کے پاس بھی "لوح محفوظ" میں اسی ترتیب پر ہے۔

نیز لکھا ہے :-

قال ابن الحصار ترتيب السور ووضع الآيات انما كان بالوحي (الاتقان في علوم القرآن الجزء الاول)

ترجمہ :- ابن حصار نے کہا کہ سورتوں کی ترتیب اور آیات کا رکھا جانا، صرف وحی کے ہی ذریعہ تھا۔

مولف "اشعة اللمعات" نے لکھا ہے :-

ثابت شده است کہ ترتیب قرآن بوحی است و آن نیز مُنزِلُ است و جبرئیل در وقت انزال می گفت کہ این سوره را بعد از فلاں سوره باید نهاد و این آیت را در فلاں موضع باید نهاد و اجماع نیز بر آن انعقاد پذیرفت۔

(اشعة اللمعات جلد 1)

ترجمہ :- ثابت ہو گیا ہے کہ قرآن کی ترتیب "وحی" کے ذریعہ ہوئی ہے۔ اور ترتیب بھی (منجانب اللہ) نازل کی گئی ہے۔ جبرئیل،

نزول کے وقت کہتے تھے کہ اس سوره کو فلاں سوره کے بعد اور اس آیت کو فلاں جگہ رکھنا چاہیے۔ اور اس پر اجماع منعقد ہوئی ہے۔

اس سے ظاہر ہے کہ "لوح محفوظ" میں قرآن جس ترتیب میں تھا، اس دنیا میں نزول کے وقت بھی اُس کی ہر سورت اور ہر آیت کی ترتیب بھی "بذریعہ وحی"، اسی طرح ہوئی ہے۔ اور اس پر اجماع کا اتفاق ہے۔

اللہ تعالیٰ کی طرف سے قرآن کی حفاظت کا اس درجہ اہتمام ہونے کے بعد قرآن کی کسی آیت کی شان میں وہ امور کیسے منسوب کئے جاسکتے ہیں، جو صرف انسان ہی کے کلام کے لوازم میں داخل ہیں!!!

قرآن سے پہلے، توریت، زبور، انجیل وغیرہ کتب اور دیگر صحیف النبیہ جو نازل ہوئے، وہ بھی سب کلام الہی تھا۔ آدم علیہ السلام سے حضرت رسول اللہ ﷺ تک جتنے انبیاء و مرسلین مبعوث ہوئے، اُن کے ذریعہ "دین اسلام" کی تعلیم اور احکام کا "تدریجی ارتقاء"، حکمت الہی اور کلام الہی سے ہوتا رہا۔ اللہ تعالیٰ کی آخری کتاب قرآن کے نزول سے "دین اسلام" کامل ہو گیا۔ اسی لئے حضرت محمدؐ کو

خاتم الانبیاء کما جاتا ہے ﷺ -

لیکن پہلے کی اہل کتاب اُمتوں نے اپنے نبی کے بعد کے زمانوں میں اپنے منشاء و خیالات کے مطابق اُن کتبِ الہیہ کے الفاظ و معانی میں بہت کچھ رد و بدل کر دیا۔ جس کی وجہ سے دین اسلام کی روح یعنی توحید اور بنیادی اعمالِ صالحہ کی تعلیم کا خاتمہ ہو گیا۔ **قرآن اُن تمام تحریفات و اختراعات کا ناسخ ہے۔** پھر خود خدا کے آخری کلام یعنی قرآن کی آیتیں، جن کے ہر لفظ اور ہر حرف کی حفاظت خدا نے ہی کی ہو، کیسے منسوخ ہو سکتی ہیں۔ !!!؟

حضرت رسول اللہ ﷺ کے بعد جیسے جیسے زمانہ گزرتا گیا، آیاتِ قرآنی میں تاویلاتِ بعیدہ، بارہ، و باطلہ کا زور بڑھتا گیا، لیکن قرآن کے الفاظ میں کوئی رد و بدل نہ ہو سکا کیونکہ اللہ تعالیٰ نے حسبِ وعدہ اس کی حفاظت کا اہتمام فرمایا تھا۔

غلط تاویلات کی **تصحیح** اور لقاءِ رب و بصیرت کے لئے شریعت سے وابستہ، قریب ترین صحیح راستہ (صراطِ مستقیم) از سر نو بتلانے کے لئے مہدی ء موعود کی بعثت بھی مقدر تھی۔ **ثُمَّ إِنَّ عَلَيْنَا بَيَانَهُ** (پھر اس قرآن کا بیان ہم پر ہے) وعدہ الہی کے مطابق حضرت مہدی ء موعود علیہ الصلوٰۃ والسلام کی بعثت ہوئی تو آپ کے ذریعہ خدائے تعالیٰ نے اُن تمام معانی و تاویلات کو رد کر دینے کی ہدایت فرمائی، جن سے قرآن مجید کے ربط و ترتیب پر ایمان رکھنے میں خلل واقع ہوتا ہو۔ !!!

اسی طرح حضرت مہدی ء موعود مراد اللہ علیہ الصلوٰۃ والسلام نے اللہ تعالیٰ کی بلا واسطہ تعلیم سے قرآن کی کسی آیت کے منسوخ ہونے کی بھی نفی فرمادی ہے۔

بیچ آیتِ قرآن منسوخ نیست (نقلیاتِ میاں عبدالرشید)

ترجمہ :- قرآن کی کوئی آیت منسوخ نہیں ہے۔

"انصاف نامہ" کے باب ہفتم میں یہ روایت حضرت بندگی میاں سید خوند میر رضی اللہ عنہ سے مروی ہے :-

نقل است از بندگی میاں سید خوند میر کرات و مرآت فرمودند کہ حضرت میراں علیہ السلام در قرآن بیچ آیت منسوخ نداشته اند

ترجمہ :- بندگی میاں سید خوند میر سے روایت ہے کہ آپ نے کئی بار فرمایا کہ حضرت مہدی علیہ السلام نے قرآن کی کسی آیت کو منسوخ نہیں رکھا ہے۔

اس سے ظاہر ہے کہ بندگی میاں سید خوند میر رضی اللہ عنہ نے حضرت مہدی علیہ السلام کے فرمان سے بارہا تاکید کے ساتھ اس مسئلہ کی تفہیم فرمائی ہے۔ کیونکہ نسخ آیات کا مسئلہ عالم اسلام میں مشہور اور علمائے متقدمین و متاخرین میں مابہ الحث رہا ہے۔ افسوس کہ مولف "ہدیہ مہدویہ" نے آیات قرآن کو منسوخ نہ ماننے کو محض جذبہ عناد سے بدخلقی قرار دیا ہے۔ حالانکہ کلام الہی کو منسوخ قرار دینے کی بجائے، آیات میں تطبیق کی کوشش کو **أُولَى أَحْسَنُ** تسلیم کرنا، شان کلام الہی اور شان ایمان کا عین اقتضا ہے۔!!

مولف "ہدیہ مہدویہ" نے یہ بھی صراحت کی ہے کہ آیات کو منسوخ قرار دینے میں علماء کا اختلاف ہے۔ متقدمین (500) آیتوں کے منسوخ ہونے کے قائل ہیں۔ اور جلال الدین سیوطی نے بتابعت قاضی ابوبکر بن العربی منوغات سلف میں سے **مُنْفَع** کر کے (20) آیات کو منسوخ ٹھہرایا ہے۔ اور شاہ ولی اللہ محدیث دہلوی نے اس میں **تنقیح و تفتیش** کر کے کل پانچ (5) آیات منسوخ ٹھہرائی ہیں۔

اس سے ظاہر ہے کہ خود علمائے اسلام میں اختلاف واقع ہے۔ جس طرح (500) پانچ سو سے صرف (5) پانچ آیات کا منسوخ ہونا تسلیم کیا گیا ہے، اسی طرح ان پانچ آیات کے بھی غیر منسوخ ہونے کی تحقیق ناممکن و محال ہونے پر کوئی دلیل قاطع پیش نہیں کی جاسکتی۔!!

علامہ شریعت و طریقت عارف باللہ حضرت میاں شیخ مصطفیٰ گجراتی رحمۃ اللہ علیہ نے رسالہ "ناح و منوخ" میں (42) سوالات میں پیش کردہ آیات کے جوابات میں تطبیق دے کر ثابت کیا ہے کہ ان آیات کو منسوخ قرار دینا غلط ہے۔ سوالات کے جوابات ختم کرتے ہوئے آپ نے تحریر فرمایا ہے :-

اکنون اے عزیزانِ دیندار و اے دوستانِ تقویٰ شعار! بعد از ثبوت نقلِ مہدی علیہ السلام در منسوخ اختلافات علماء تفسیر در بیان آیات مذکورہ و قول بعضے مجتہدان و مفسران بعدم جواز نسخ احکام آیات متلوہ مارامی رسد کہ بگوئیم کہ در قرآن بیچ آیتے متلوہ نیست کہ در جمیع اوقات بہمہ وجوہ حکم آیت منسوخ باشد۔ تابدیں اعتقاد جاہل و مبتدع باشیم بتفکر سخن باید گفت نہ بر تغلیب شرط خرد مندی آنست کہ در ہر باب رشتہ انصاف از دست نہ گذارد لان الدین کلہ انصاف۔ (رسالہ در بحث ناسخ و منسوخ)

ترجمہ :- اب اے عزیزانِ دیندار! دوستانِ تقویٰ شعار! مدی علیہ السلام کی نقل کے ثابت ہو جانے اور آیاتِ مذکورہ کے بیان میں علمائے تفسیر کے اختلافات اور نسخِ احکامِ آیاتِ متلوہ کے عدمِ ہواز کے بارے میں بعض مجتہدین و مفسرین کے اقوال واضح ہو جانے کے بعد ہم کو یہ کہنے کا حق حاصل ہوتا ہے کہ قرآن میں کوئی آیتِ متلوہ ایسی نہیں ہے کہ تمام اوقات میں اور تمام وجوہ سے اس کا حکم منسوخ ہو گیا ہو۔ ایسی صورت میں کوئی وجہ نہیں کہ ہم جاہل و بدعتی ٹھہریں۔ غلبہ کی بناء پر نہیں بلکہ غور و فکر کے بعد بات کہنی چاہیے، عقلمندی کی شرط یہی ہے کہ ہر باب میں انصاف کے رشتہ کو چھوڑا نہ جائے، کیونکہ دین سراپا انصاف ہے۔

اس عبارت میں "تغلیب" کے لفظ کا اشارہ اس جانب ہے کہ اُس زمانہ میں اکثر علماء کو حکومت میں رسوخ حاصل رہتا تھا۔ مسلم بادشاہتیں عموماً بعض علماء کے مشوروں کے تابع ہوتی تھیں۔ اس لئے اہل اللہ و اہل حق کو ان علماء کی رعونت اور ان کے غلبہ رسوخ حکومت سے اذیتیں پہنچتی تھیں۔ جس کو چاہتے **بلا تحقیق و تفحص** جاہل، بدعتی، ملحد، کافر، اور واجب القید و القتل قرار دیتے اور حکومت کی قوت سے نابازِ فائدہ اٹھا کر اپنے نفسانی جذبات کی تسکین جس طرح چاہتے حاصل کرنے میں تامل نہ کرتے تھے۔ خود حضرت علامہ میاں شیخ مصطفیٰ گجراتی علیہ الرحمۃ پر جو جو مصائب و مظالم ڈھائے گئے کتبِ تواریح میں اس کی درد انگیز تفصیلات موجود ہیں۔

حالانکہ آپ ایسے اہل اللہ و عارف باللہ تھے کہ آپ کو ماسوی اللہ سے کوئی سروکار ہی نہ تھا۔ چنانچہ مذکورۃ الصدر عبارت کے بعد ہی آپ نے جو تحریر فرمایا ہے اس سے آپ کی مسکینی اور فقیرانہ شان کا ہر اہل نظر بخوبی اندازہ کر سکتا ہے۔

دوستانِ پریشانِ حال و یارانِ شکستہ بال محقق و مقرر دانند کہ بواسطہ ضرورتِ دریں بحث و سخن مرقوم شدہ است و گر نہ فقیر کجا و بحثِ علمہ کجا فقیر را کارے درپیش است و بارے بر پشت کہ فکر آں کار دہول آن بار در روزے صد بار بلکہ صد ہزار بار کمر بشکنند عقل و ہوش را بتاراج می دہد چنانچہ کارے افتادہ می گوید۔

ترجمہ :- دوستانِ پریشانِ حال و شکستہ بازو بہ تحقیق یقین کریں کہ اس (مسئلہ ناسخ و منسوخ) میں ضرورتِ بحث و گفتگو کی گئی ہے۔ ورنہ یہ فقیر کہاں اور علمی بحث کہاں؟ اس فقیر کے سامنے ایک بڑا کام ہے اور پیٹھ پر بھاری بوجھ ہے۔ اس کام کی فکر اور اس بوجھ کی دہشت ایک دن میں سو بار بلکہ ہزار بار اس فقیر کی کمر توڑتی ہے۔ اس فقیر کی عقل و ہوش کو تاراج کرتی ہے۔ چنانچہ وہ شخص جس پر ایسے کام کا

بوجھ پڑا تھا کہتا ہے :-

ترجمہ رباعی

رباعی

جب تک ایک بال کے برابر بھی ہستی (خودی

تاک سر موے در تو ہستی باقیت

تجھ میں باقی ہے بے فکر مت بیٹھ کیونکہ بت پرستی

ایمن نشیں کہ بت پرستی باقیت

باقی ہے تو نے کہا کہ بت اور زنا توڑ دیا اور نجات

گفتی بت و زنا شکتم رستم

پائی وہ بت کہ جس کا زنا تو نے توڑا، باقی ہے۔

آں بت کہ تو زنا شکستی باقیت

اللَّهُمَّ اهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ ○ آمین ثم آمین۔

غرض قرآن کریم کی آیات کو منوٰخ ٹھیرانے کا راستہ جو اختیار کیا گیا، اس کی بنیاد قرآن مجید کی یہ آئیہ شریفہ ہے۔

مَا نَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِمَّنْهَا أَوْ مِثْلَهَا ۗ أَلَمْ تَعْلَمْ أَنَّ اللَّهَ عَلَىٰ كُلِّ شَيْءٍ قَدِيرٌ ○ أَلَمْ تَعْلَمْ أَنَّ اللَّهَ لَهُ مُلْكُ السَّمَوَاتِ وَالْأَرْضِ ۗ وَمَا لَكُمْ مِّنْ دُونِ اللَّهِ مِنْ وَلِيٍّ وَلَا نَصِيرٍ ○ (سورة البقره) 106-107

ترجمہ :- اور جو منوٰخ کر دیتے ہیں ہم کوئی آیت یا بھلا دیتے ہیں اُس کو تو نازل کر دیتے ہیں اس سے بہتر یا اُس کے جیسی (اے محمد)

کیا تمہیں معلوم نہیں کہ اللہ ہر چیز پر قادر ہے۔ کیا تمہیں معلوم نہیں (اے محمد) کہ اللہ ہی کے لئے آسمان اور زمین کی بادشاہت ہے اور اُس کے سوائے کوئی تمہارا ولی و مددگار نہیں ہے۔

"نسخ" مصدر اور باب فَتَحَ يَفْتَحُ ہے۔ اس کے معنی زایل کرنا، بدل دینا، بے کار کر دینا، ہیں۔ مولانا شمسی ممدوی نے اپنی تفسیر بزبان عربی موسوم بہ "لواعب البیان" میں "نسخ" کی تحقیق یہ بیان کی ہے :-

"نسخ" کا لفظ عربی زبان میں "ابطال" اور "ازالہ" کے معنوں میں استعمال ہوتا ہے۔ مثلاً کہا جاتا ہے "نَسَخَتِ الشَّمْسُ الظِّلَّ"

(آفتاب نے سایہ زایل کر دیا) "نَسَخَتِ الرِّيحُ آثَارَ الْقَدَمِ" (ہوانے قدموں کے نشان باطل کر دیئے، میٹ دیئے) "نقل" اور "منتقل" کرنے کے معنی میں بھی استعمال ہوتا ہے۔ مثلاً کہا جاتا ہے۔ "نَسَخَ الْكِتَابُ" (کتاب میں جو کچھ ہے آخر تک نقل کیا گیا) "نَسَخَتُ النَّحْلُ" (شہد کی مکھی ایک مقام سے دوسرے مقام پر منتقل ہوئی) تقسیم موارث میں "مناسخہ" کی اصطلاح کے معنی بھی یہی ہیں۔ کیونکہ مورث کا مال وارث کو منتقل کیا جاتا ہے۔

اس کے بعد بعض مفسرین کی آراء بیان کی گئی ہیں جن میں قرآن کی آیات کو ابطال و ازالہ کے معنوں میں منسوخ قرار دینے پر استدلال کیا گیا ہے۔ اس کے برخلاف علامہ شمس نے آیات کا غیر منسوخ ہونا ثابت کیا ہے۔ اس بحث کا ترجمہ ملخصاً درج کیا جاتا ہے:-

"میں کہتا ہوں کہ احکام و شرایع سب قدیم، ازلی ہیں۔ ان میں تجدید و حدوث کا شائبہ بھی نہیں ہے۔ کیونکہ وہ فی الحقیقت اللہ کا کلام ہے۔۔ جب اللہ کے کلام کا قدیم ہونا ثابت ہے تو اس کا حادث ہونا ممنوع ہے۔ پس اس کے باطل و مرتفع ہونے کا تصور بھی نہیں کیا جاسکتا۔ ہاں ان احکام قدیمہ کا تعلق، مکلفین سے بھی ہوتا ہے (جیسے کہ قرآن کتاب کی صورت میں ہے اور آدمی کی زبان سے متلفظ ہوتا ہے) اگرچہ کہ یہ تعلق حادث ہوتا ہے۔ لیکن اس تعلق کو ذوات احکام و حقائق میں کوئی دخل نہیں ہوتا۔ کیونکہ ان احکام کے معانی قدیم ہیں۔ اللہ تعالیٰ کے علم میں موجود ہیں۔ مکلفین کے تعلق کے حدوث سے ان معانی قدیمہ کا حدوث لازم نہیں آتا۔ ورنہ اللہ تعالیٰ کی ذات، مبداء حوادث ہونا لازم آئے گا اور قطعاً باطل ہے۔" پس شیخ ابن اکابر اور علامہ عفتی نے جو راستہ اختیار کیا ہے باطل ہے۔ میں یہ بھی کہوں گا کہ کسی چیز کا باطل یا زایل ہونا، اس کے فساد اور عدم حکمت پر دلالت کرتا ہے۔

نعوذ باللہ ہم کیسے کہہ سکتے ہیں کہ اللہ کا کلام فاسد یا حکمت سے خالی ہے۔

جب اللہ سبحانہ نے فرمایا کہ بے شک اللہ کا کلام حق ہے جیسا کہ اپنی کتاب قرآن مجید میں فرمایا ہے۔

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ -- الخ (سورة الفرقان) 33

ترجمہ :- وہ لوگ تمہارے پاس ویسا کلام نہیں لاسکیں گے جیسا کہ ہم نے کلام حق تمہارے پاس لایا ہے۔

پس کلام اللہ کا باطل ہونا جائز نہیں ہے۔

اللہ تعالیٰ نے رسول کریم ﷺ کی شان میں فرمایا: وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ (سورة النجم) 3-4

یعنی اور رسول ﷺ وہی بیان کرتے ہیں جو اُن کو وحی کی جاتی ہے۔ اور وہ قرآن "ہوئی و فساد سے خالی ہے۔

بلاشبہ جب کہ منسوخ، باطل و فاسد ہوتا ہے اور کلام اللہ کو منسوخ کہا جائے تو کلام اللہ کو باطل و فاسد قرار دینا لازم آئے گا، اور یہ قطعاً باطل ہے۔ لہذا ایسی تفسیر جس میں "نسخ" کے معنی ابطال و ازالہ کے ہوں، قطعاً باطل ہے۔

نیز یہ کہ حکم سابق کا ابطال مراد لی جائے تو اس کی دو صورتیں ہوں گی۔ اللہ تعالیٰ پر اس کلام کی حکمت پہلے سے ظاہر ہوئی تھی یا نہیں ہوئی تھی۔ یہ دونوں صورتیں باطل ہیں کیونکہ پہلی صورت میں "ابتداء" لازم آتی ہے اور دوسری صورت میں کلام بے حکمت و عبث ہونا لازم آتا ہے۔ اور یہ دونوں صورتیں محال ہیں۔ پس ابطال حکم محال ہے۔

شیخ ابن حاجب نے کہا ہے کہ اللہ تعالیٰ کے افعال کی مصلحت ہم نہیں سمجھ سکتے کیونکہ اللہ تعالیٰ نے فرمایا ہے:

يَفْعَلُ مَا يَشَاءُ وَيَحْكُمُ مَا يُرِيدُ یعنی وہ جو چاہے کرتا ہے اور جو چاہے حکم دیتا ہے۔

میں کہتا ہوں کہ اللہ، حکیم و علیم ہے۔ اس کا کوئی، فعل ایسا نہیں ہوتا جس میں حکمت نہ ہو، اور کسی چیز کا ارادہ نہیں کرتا، جس میں مصلحت نہ ہو، اگرچہ کہ ہم اس کی حکمت کے دقائق اور اس کی مصلحت کے حقائق کو نہ سمجھ سکیں۔ یہ جائز نہیں ہے کہ ہم اُس کے ارادہ و افعال کی نسبت، حکمت و مصلحت سے خالی ہونے کا اعتقاد رکھیں۔

پس صحیح یہی ہے کہ پہلا حکم جس کو مفسرین نے منسوخ قرار دیا ہے اُس کی بجائے اس حکم کو دوسرے سبب سے مقید اور کسی وقت سے موقت قرار دیا جائے۔ جب وہ وقت گزر جائے گا اُس وقت دوسرا حکم اس سے بہتر یا اُس کے مثل، مکلفین سے متعلق ہوگا۔

اللہ تعالیٰ کے فرمان :- نَاتٍ بِخَيْرٍ مِّنْهَا أَوْ مِثْلَهَا ط (سورة البقره) 106

ترجمہ :- (ہم اس سے بہتر یا اس کے مثل نازل کرتے ہیں)

سے یہی مراد ہے۔ جیسا کہ مریض کو ایک دوا پلائی جاتی ہے، جو ایک وقت فائدہ بخش ہوتی ہے۔ اُس وقت کے بعد مریض کو پہلے سے زیادہ نفع بخش دوسری دوا کی ضرورت ہوتی ہے۔ اور یہ وقت گزرنے اور حالات کے بدلنے کی صورت میں ہوتا ہے۔ پس قرین استدلال یہی ہے کہ اللہ تعالیٰ کی حکمت کسی سبب سے ایک حکم کی مقتضی ہوتی ہے، اس کے بعد دوسرے حکم کی مقتضی ہوتی ہے۔ اس پر ابطال کا اطلاق درست نہیں ہو سکتا۔

الذبتہ "نسخ" بمعنی نقل و تبدیلی، قرآن میں موجود ہے۔ لیکن ازالہ و ابطال کے معنوں میں قرآن کی کسی آیت پر "نسخ" کا اطلاق نہیں ہو سکتا۔ مفسرین نے جن آیات کو منسوخ قرار دیا اُن آیات کے حکم کا منتهی ایک مقررہ وقت ہوتا ہے۔ جب وہ وقت گزر جائے تو دوسرا حکم اُس سے بہتر یا اُس کے مانند نازل ہوتا ہے۔

روایت ہے کہ ممدی علیہ السلام فرمایا کرتے تھے کہ قرآن میں کوئی آیت منسوخ نہیں ہے۔ اس سے آپ نے اللہ تعالیٰ کی مراد ظاہر فرمائی کہ ابطال و ازالہ کے معنوں میں کسی آیت کو منسوخ کہنا، غلط ہے۔ کیونکہ کلام اللہ حق بحث اور نورِ محض ہے۔

(لوامع البیان الجز الاول صفحہ 203)

اس بحث سے ظاہر ہے کہ "نسخ" کے معنی نقل لیں تو ان معنوں کے لحاظ سے پورا قرآن، منسوخ ہے، کیونکہ "لوح محفوظ" سے نقل کیا گیا ہے۔ لیکن اس آیت میں نسخ کے لفظ سے یہ منشاء نہیں ہے۔ تبدیل کے معنی سے بھی خرابی لازم نہیں آتی کیونکہ نَاتٍ بِخَيْرٍ مِّنْهَا أَوْ مِثْلَهَا اس پر شاہد ہے۔ لیکن خدا کے کلام کو باطل و زایل قرار دینا، کسی جہت سے درست نہیں ہو سکتا۔ اس لئے کہ اس سے قرآن مربوط ہونے کی نفی لازم آتی ہے۔ مذہبِ ممدویہ کا مدعا یہ ہے کہ قرآن کی آیات کو منسوخ قرار دیا جائے تو قرآن کے مربوط اور لوحِ محفوظ کی ترتیب پر مرتب ہونے کا اعتراف و اعتقاد بے معنی ہو جاتا ہے۔ !!!

بنیادی بات یہ ہے کہ آیات کے موردِ خاص اور حکمِ عام ہوتا ہے۔ جب کبھی آیت کے "مورد" سے وقت اور حالات کی مطابقت ہو جائے گی اس آیت پر عمل کیا جاسکے گا۔ اور شانِ کلام اللہ و شانِ ایمان باللہ کا اقتضاء بھی یہی ہے کہ آیات میں تطبیق

دینے کی حتی المقدور کوشش کی جائے۔ بصورتِ مجبوری، منسوخ قرار دینے کی بجائے اپنے علم و فہم، ادراک و تعقل کو قاصر قرار دینا، ہم امن و سلامتی کی راہ سمجھتے ہیں۔ اور اس سے عمل میں کوئی حرج بھی واقع نہیں ہوتا۔ کیونکہ بلحاظِ وقت و حالات متبادل آیات میں سے جس آیت پر ممکن ہو عمل کیا جاسکتا ہے۔

آیات کے منسوخ ہونے اور بھلا دیئے جانے کے بارے میں بعض روایات بھی ملتی ہیں۔ مثلاً علامہ بغویؒ نے "المعالم" میں یہ روایت بیان کی ہے:

"حضرت ابو امامہ بن سہل بن حنیفؓ راوی ہیں کہ رات کو کچھ صحابیؓ ایک سورت پڑھنے کے لئے نماز میں کھڑے ہوئے، لیکن **بِسْمِ اللّٰهِ الرَّحْمٰنِ الرَّحِیْمِ** کے سوائے سورۃ کا کوئی حصہ یاد نہ ہوا۔ لوگوں نے حضرت رسول کریم ﷺ کی خدمت میں یہ واقعہ عرض کیا تو فرمایا وہ سورۃ، مع تلاوت و احکام اٹھالی گئی ہے۔

علامہ بغویؒ کی درج کردہ بعض اور روایات سے ظاہر ہوتا ہے کہ "سورۃ احزاب"، "سورۃ بقرہ" کی طرح (طویل) تھی لیکن اس کا اکثر حصہ مع تلاوت و احکام اٹھالیا گیا۔

علامہ مولانا میاں شیخ مصطفیٰ گجراتی رحمۃ اللہ علیہ نے بھی اپنے رسالہ "ناسخ و منسوخ" میں بعض روایات بیان کی ہیں:

وقال ابن زید فی تفسیر قوله تعالیٰ : **مَا نَنْسَخْ مِنْ آيَةٍ أَوْ نُنسِخْ مِنْهَا نَأْتِ بِخَيْرٍ مِّنْهَا أَوْ مِثْلَهَا** ۖ فلا يبقى لها ما يتلى ولا حكم يلزم كما روى ان طائفة من الصحابة تعلموا سورة اواية فارادوا ان يقروها فلم يقدروا عليه و ربما وجدوا الورقة البيضاء فاخبروا ابدالك رسول الله صلى الله عليه وسلم فقال انها نسخت او رفعت بالبراحة و في شرح المنار روى انه عليه السلام فروني صلوته سورة المؤمنين فضى آية فلما اخبره قال الم يكن فيكم أبى فقال ابى بلى فقال هذا ذكرتها فقال طنت انها نسخت فقال لو نسخت لا خيرتكم (رساله بحث ناسخ و منسوخ)

ترجمہ :- ابن زید نے اللہ کے قول **مَا نَنْسَخْ مِنْ آيَةٍ أَوْ نُنسِخْ مِنْهَا نَأْتِ بِخَيْرٍ مِّنْهَا أَوْ مِثْلَهَا** (منسوخ جو کر دیتے ہیں ہم کوئی آیت یا بھلا دیتے ہیں تو نازل کر دیتے ہیں اس سے بہتر یا اس کے مثل) کی تفسیر میں یہ کہا کہ نہیں باقی رہتی ہے اس کے لئے وہ چیز جو تلاوت کی جائے اور نہ (باقی رہتا ہے وہ) حکم جو لازم آئے۔ چنانچہ روایت ہے کہ صحابہؓ کی ایک جماعت نے ایک سورہ یا ایک آیت

سیکھی پھر اس کو پڑھنے کا ارادہ کیا تو پڑھنے پر قادر نہ ہو سکے اور کبھی انہوں نے ورق کو سفید پایا۔ اس کی خبر رسول اللہ صلی اللہ علیہ وسلم کو دی گئی۔ آپ نے فرمایا کہ وہ منسوخ ہوگئی یا یہ فرمایا کہ گزشتہ رات میں اٹھالی گئی اور "شرح المنار" میں روایت کی گئی ہے کہ آنحضرت ﷺ نے اپنی نماز میں سورہ مومنین پڑھی۔ اور اس میں سے ایک آیت بھول گئے۔ جب آپ کو معلوم کیا گیا تو آپ نے فرمایا کہ تم میں "اٹی" نہیں تھے۔ اٹی نے عرض کیا کیوں نہیں؟ میں تو حاضر تھا۔ رسول اللہ ﷺ نے فرمایا یہ آیت تو تم نے یاد کی ہے۔ اٹی نے عرض کیا میں نے گان کیا کہ وہ آیت منسوخ ہو چکی ہے۔ آپ نے ارشاد فرمایا اگر وہ منسوخ ہو جاتی تو میں تم کو معلوم کر دیتا۔" (رسالہ بحث ناسخ و منسوخ)

ان روایات سے یہ نتیجہ اخذ ہوتا ہے کہ جو احکام اٹھائے گئے یا جو آیات بھلا دی گئیں، ان سے بہتر یا ان کے مثل نازل کی گئی ہیں۔ اس واقعہ کی خبر کے طور پر اللہ تعالیٰ نے فرمایا:-

مَا نَنْسَخُ مِنْ آيَةٍ أَوْ نُنسِهَا نَأْتِ بِخَيْرٍ مِّنْهَا أَوْ مِثْلَهَا (سورة البقره) 106

ترجمہ :- ہم کوئی آیت منسوخ کرتے ہیں یا بھلا دیتے ہیں تو اس سے بہتر یا اس کے مانند دوسری نازل کرتے ہیں۔

اس کا تعلق ان آیات سے نہیں ہے جو "لوح محفوظ" کے قرآن میں موجود ہیں۔ اس دنیا میں جو قرآن نازل کیا گیا، چونکہ "لوح محفوظ" کے قرآن کے بالکل مطابق ہے۔ اس لئے اس قرآن میں جو آیات موجود ہیں وہ سب غیر منسوخ و غیر منسیٰ ہیں۔!!!

قادر مطلق کی مصلحت یہ معلوم ہوتی ہے کہ "لوح محفوظ" میں جو قرآن موجود تھا، اس کی نقل، مطابق اصل جبرئیل کے ذریعہ اس دنیا میں نازل و محفوظ ہو جائے۔ اس لئے اللہ تعالیٰ نے قرآن لوح محفوظ کے سوائے خود اپنے دوسرے کلام کو بھی قرآن منزل میں شامل نہیں فرمایا۔ یہی وجہ ہے کہ احادیث قدسیہ بھی شامل قرآن نہیں ہوئی ہیں۔

حضرت رسول اللہ ﷺ کی شان میں ارشاد ہوا ہے۔ وَمَا يَنْطِقُ عَنِ الْهَوَىٰ ۗ اِنْ هُوَ اِلَّا وَّحْيٌ يُُّوحَىٰ ۗ (سورة النجم) 3-4

ترجمہ :- رسول جو بولتے ہیں اپنی طرف سے نہیں۔ بلکہ وہی بولتے ہیں جو ان کو وحی کی جاتی ہے۔

"مَا يَنْطِقُ" کے الفاظ عمومیت تامہ پر دلالت کر رہے ہیں۔ اس لئے کلام اللہ ہو یا احادیث رسول اللہ ﷺ، آپ کی زبان مبارک سے نکلی ہوئی ہر بات "وحی" ہے۔ یہ وحی، فرشتہ کے ذریعہ ہوئی یا بلا واسطہ !!

آپ نے اپنی زبان مبارک سے نکلی ہوئی جس بات کا "کلام الہی" ہونا ظاہر فرمایا، وہ قرآن کی حیثیت سے جمع و محفوظ ہو چکا۔ جس پر ایمان و اعتقاد ہر مومن کے لئے قیامت تک فرض ہے۔ اور احادیث قدسیہ و احادیث رسول اللہ، جو کلام کہ ماسوائے قرآن تھا۔ اس کا کوئی فقرہ یا کوئی لفظ قرآن مجید میں شامل نہیں ہوا۔

لہذا بھلا دیئے جانے یا منسوخ کئے جانے کا تعلق ان آیات سے نہیں ہے، جو قرآن مجید میں موجود و محفوظ ہیں۔

اس لحاظ سے بھی قرآن میں جو آیات موجود ہیں ان کو منسوخ قرار دینا، منشاء کلام اللہ کے مطابق نہیں ہے۔ اس لئے کہ مذکورہ الصد احادیث شریفہ سے صاف واضح ہو رہا ہے کہ جو آیات اٹھالی جاتیں یا بھلا دی جاتیں، ان کا زبان صحابہ رسول اللہ ﷺ پر جاری ہونا، ممکن نہ ہوتا تھا۔ بلکہ آپ کے صحابہ کی یاد میں بھی باقی نہیں رہ سکتی تھیں۔ نیز رسول اللہ ﷺ نے صاف ارشاد فرمایا ہے کہ "اگر آیت منسوخ ہو جاتی تو تم کو معلوم کر دیتا"۔ !!

اس ارشاد کی روشنی میں یہ معلوم ہو رہا ہے کہ جو آیت منسوخ ہو جاتی اس کو قرآن مجید میں شامل نہیں کیا جاتا تھا۔ اور نہ اس کی تلاوت نماز میں کی جاتی تھی۔ لہذا قرآن مجید میں منسوخ آیات یا ایسی آیات جو بھلا دی گئی ہوں، موجود نہیں ہیں۔ اس لئے کسی آیت کو جو قرآن مجید میں موجود ہے، بمعنی ابطال و ازالہ، منسوخ نہیں قرار دیا جاسکتا۔ البتہ اللہ تعالیٰ نے اپنی حکمت و مصلحت کے لحاظ سے ثواب یا سہولت وغیرہ کے لئے آیات و احکام، بہتر سے بہتر نازل فرمائے ہیں جو کسی سبب سے "مقید" اور کسی وقت سے "موقت" بھی ہیں۔

معلوم ہوتا ہے کہ بعض آیات قرآن مجید میں تطبیق سے قاصر رہنے کی صورت میں بعض لوگ آئیہ شریفہ **مَا نَنْسَخُ مِنْ آيَةٍ -- الْخ** کا سہارا لے کر ان آیات ہی کو منسوخ قرار دینے کی جانب مایل ہو گئے۔ لیکن جن آیات کو منسوخ قرار دیا گیا، اس کے ثبوت میں کوئی دلیل نص صریح نہیں پائی جاتی۔ یعنی اللہ تعالیٰ کے کسی فرمان سے یہ تصریح ثابت نہیں ہوتی کہ قرآن مجید کی موجودہ آیات میں فلاں آیت

منوخ کردی گئی یا بھلا دی گئی۔ اور اس کی بجائے فلاں آیت اس کے مثل یا اُس سے بہتر نازل کی گئی ہے۔ ایسی کوئی **تخصیص** و تعیین، خود کلام الہی میں موجود نہیں ہے۔ اس لئے کسی آیت قرآن مجید کو منوخ قرار دینا، محض "ظنی" ہے۔!!!

علامہ شمس ممدوی پروفیسر جامعہ عثمانیہ کے ہم سررشتہ و صدیق، مشہور و معروف عالم و مشائخ، مولوی عبدالقدیر صاحب صدیقی پروفیسر شعبہ دینیات جامعہ عثمانیہ نے بھی قرآن مجید کی کسی آیت کے منوخ ہونے کی نفی کردی ہے:

"فقیر، قرآن میں کوئی آیت کوئی علم منوخ نمونے کا قائل ہے۔ (تفسیر صدیقی جلد (1) صفحہ 147)"

اس بحث سے اظہر من الشمس ہے کہ مذہب ممدویہ کے بارے میں مولف "ہدیہ ممدویہ" نے ناحق، اثم، ظلم و عدوان کا مظاہرہ کیا ہے۔!!!

حاصل کلام یہ کہ آیت قتال یا آیت جزیہ "لَا اِكْرَاهَ فِي الدِّينِ" کی مذہبی آزادی کے متعارض نہیں ہے۔ اس لئے اس آئیہ شریفہ کو منوخ کتنا صحیح نہیں ہے۔ ممکن ہے ان مفسرین کو یہ اندیشہ ہو گیا ہو کہ اس آیت کو منوخ نہ قرار دیا جائے تو مشرکین و کفار کو قتل کرنا، جائز نہ رہ سکے گا۔ اس لئے عفو و رحم مذہبی آزادی اور حن سلوک و روادای کی آیات کو آیات قتال سے منوخ قرار دینے کی کوشش کی گئی ہے۔

اس سے قبل واضح کیا جا چکا کہ آئیہ شریفہ **وَمَنْ يَقْتُلْ مُؤْمِنًا مُتَعَمِدًا فَجَزَاءُ جَهَنَّمَ خَالِدًا فِيهَا۔۔۔ الخ (جو شخص کسی مومن کو عمداً قتل کرے گا تو اس کی جزاء جہنم ہوگی جس میں ہمیشہ رہے گا)** کو بھی منوخ قرار دینا مبنی بر صحت نہیں ہے۔ آیات قتال میں بھی ایسی ہی صورت درپیش ہوئی ہے۔

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ۝ وَقَاتِلُوهُمْ حَيْثُ ثَقِفْتُمُوهُمْ وَأَخْرِجُوهُمْ مِّنْ حَيْثُ أَخْرَجْتُمُوهُمْ وَالْفِتْنَةُ أَشَدُّ مِنَ الْقَتْلِ ۚ وَلَا تَقْتُلُوهُمْ عِنْدَ الْمَسْجِدِ الْحَرَامِ حَتَّى يُفْتَلُوَكُمْ فِيهِ ۚ فَإِنْ قَتَلْتُمُوهُمْ ۚ كَذَلِكَ جَزَاءُ الْكٰفِرِينَ ۝ فَإِنْ اٰنْتَهُوْا فَاِنَّ اللّٰهَ عَفُوٌّ رَّحِيْمٌ ۝ وَقَاتِلُوهُمْ حَتَّى لَا تَكُوْنَ فِتْنَةً وَيَكُوْنَ الدِّيْنُ لِلّٰهِ ۚ فَإِنْ اٰنْتَهُوْا فَلَا عُدُوَانَ اِلَّا عَلَى الظّٰلِمِيْنَ ۝ (سورة البقره) 192-190

ترجمہ :- اور قتل کرو اللہ کی راہ میں اُن لوگوں کو جو تمہیں قتل کرتے ہیں۔ اور حد سے نہ گزر جاؤ بے شک اللہ بے حدوں کو پسند نہیں کرتا ہے۔ اور اُن کو تم جہاں پاؤ قتل کرو۔ اور تم اُن کو وہاں سے نکالو جہاں سے انہوں نے تم کو نکالا ہے۔ اور فتنہ (تو) قتل سے زیادہ سخت ہے۔ تم اُن سے مسجد حرام میں مقابلہ نہ کرو۔ یہاں تک کہ وہ تمہیں اُس میں قتل کرنے لگیں۔ پس اگر وہ تمہیں قتل کریں تو تم (بھی) انہیں قتل کرو۔ کافروں کی جزاء تو ایسی ہی ہے۔ اگر وہ (فتنہ) سے باز آجائیں تو بے شک اللہ بڑا بخشنے والا ہے۔ اور اُن کو قتل کرو یہاں تک کہ فتنہ باقی نہ رہے۔ اور اللہ کا دین قائم ہو جائے۔ پس اگر وہ باز آجائیں تو کسی پر زیادتی نہیں ہے۔ سوائے ظالموں کے۔

ان صاف و صریح آیات میں بھی ناسخ و منسوخ کی الجھن پیدا کی گئی ہے۔ "تفسیر لوامع البیان" میں مفسرین کی آراء جو بیان کی گئی ہے، اُن کا خلاصہ یہ ہے کہ پہلی آیت "وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ" منسوخ ہے اُس کی ناسخ "وَلَا تُقَاتِلُوهُمْ عِنْدَ الْمَسْجِدِ الْحَرَامِ" ہے پھر یہ آیت منسوخ ہے۔ وَقَاتِلُوهُمْ حَتَّى لَا تَكُونَ فِتْنَةً لَّهُمْ وَاقْتُلُوهُمْ حَيْثُ تَقَاتِلُوهُمْ منسوخ ہے وَلَا تُقَاتِلُوهُمْ عِنْدَ الْمَسْجِدِ الْحَرَامِ سے۔ (لوامع البیان)

ان آیات کو مسلسل پڑھ کر اُن کے معانی و منشاء پر غائر نظر سے دیکھا جائے تو معلوم ہوگا کہ یہ آیات ایک ہی جگہ واقع ہیں۔ اور ایک آیت دوسری آیت سے مربوط ہے۔ لیکن بعض مفسرین نے خیال کیا کہ ایک آیت دوسری کی متعارض ہے۔ کیونکہ پہلی آیت میں قتال کا حکم مشروط ہے۔ یعنی جو تم سے قتال کریں، اُن سے قتال کرو۔ اس کے ساتھ ہی یہ حکم بھی ہے کہ مسجد حرام میں قتال مت کرو۔ اور ایک آیت میں ہے کہ مشرکین کو جہاں پاؤ قتل کر دو۔ اس لئے ناسخ و منسوخ کی جانب مائل ہو گئے۔ حالانکہ جب کلام اللہ میں تعارض محال ہے تو ناسخ و منسوخ کا مقدمہ قائم کرنا عبث ہے۔ !!!

اس کے علاوہ اُن آیات مذکورۃ الصدر ہی سے تعارض کا شبہ رفع بھی ہو سکتا ہے۔ پہلی آیت میں جو حکم ہے کہ "جو تم سے قتال کریں تم اُن سے فی سبیل اللہ قتال کرو۔" اس حکم کا منشاء ہر آیت قتال میں موجود ہے۔ "مشرکین و کفار کو جہاں پاؤ قتل کرو" سے یہ مطلب نہیں ہے کہ بغیر کسی وجہ و سبب قتال کے، جو مشرک یا کافر جہاں نظر آئے اُس کو قتل کر دو۔ اس لئے کہ اسلام، ظلم و عدوان، جبر و قہر کا فتنہ برپا کرنے والوں کو عدل و انصاف کی راہ بتلانے والا ہے۔ خود اس میں کیسے ملوث ہو سکتا ہے؟ !!!

غرض اُن آیات کا مفہوم صاف ہے کہ جو تم سے قتال کریں تم اُن سے قتال کرو۔ اور جہاں کہیں قتال کرتے ہوئے پاؤ اُن سے قتال کرو۔ " وَلَا تُفْتَلُواهُمْ عِنْدَ الْمَسْجِدِ الْحَرَامِ " کا مطلب یہ ہے کہ تم مسجد حرام میں جنگ کی ابتدا نہ کرو۔ اس کا بدیہی ثبوت خود اس آیت کے بعد ہی موجود ہے۔ پوری آیت ملا کر پڑھی جائے تو بات آسانی سے صاف ہو جاتی ہے۔

وَلَا تُفْتَلُواهُمْ عِنْدَ الْمَسْجِدِ الْحَرَامِ حَتَّى يُفْتَلَوْكُمْ فِيهِ ۚ فَإِنْ فُتِلَوْكُمْ فَاقْتُلُوهُمْ ۖ كَذَلِكَ جَزَاءُ الْكَافِرِينَ

ترجمہ :- مسجد حرام میں اس وقت تک قتال مت کرو جب تک اُس میں تم سے قتال نہ کریں۔ اگر تم سے (مسجد حرام میں بھی) قتال کریں تو تم اُن کو قتل کرو۔ کافرین کی ایسی ہی جزا ہے۔

اس سے مسجد حرام میں قتال نہ کرنے کا حکم بھی باقی ہے اگر کوئی وہاں بھی قتال برپا کرے تو بصورتِ مجبوری وہاں بھی اُس کی مدافعت کا حکم دیا گیا ہے۔ اس سے صاف ظاہر ہے کہ اُن آیات میں تعارض کا شائبہ بھی نہیں ہے۔

اسی لئے علامہ شمس نے اُن آیات کو ایک دوسرے کی ناسخ و منسوخ قرار دینے کے بارے میں معقول و مدلل ایراد کیا ہے :-

لايليق بشان الحكيم ان يجمع بين آيات متواليه تكون كل واحده منها ناسخة للخري لان ذلك يوجب التردد في علم الله تعالى و تشبيه علمه بعلم الخلق و هو منزه عنها ولا صوب لهم ان يختاروا القول بتوقيت الحكم و امضا

نه في وقت معين فان ذلك لا يوجب النسخ (لوامع البيان الجز الثاني صفحه 294)

ترجمہ :- یہ بات شانِ حکیم کے لائق نہیں ہے کہ ایک ہی سلسلہ بیان کی آیات میں ہر آیت، دوسری آیت کی ناسخ ہو، کیونکہ اس سے اللہ تعالیٰ کے علم میں تردد ہونا، اس کے علم کو مخلوق کے علم سے تشبیہ دینا لازم آتا ہے دراصل حالیکہ وہ اس سے "مُنزَّه" ہے۔ حکم کی توقیت اور وقتِ معین میں اس کی تعمیل کا قول اختیار کرنے کے سوائے اُن کے لئے کوئی راہِ صواب نہیں ہے۔ کیونکہ اس سے نسخ لازم نہیں آتا۔ (لوامع البيان الجز الثاني صفحه 294)

امام رازی رحمۃ اللہ علیہ نے بھی اپنی تفسیر میں لکھا ہے :-

ان هذا الآية دالة على الامر بقتال من يقاتلنا لا كن هذا الحكم ما صار منسوخاً (تفسیر کبیر)

ترجمہ - بے شک یہ آیت وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ (سورة البقره) 190 اس امر پر دلالت کرتی ہے کہ جو ہم سے قتال کریں ہم ان سے قتال کریں لیکن یہ علم منسوخ نہیں ہے۔

لیکن ربیع بن انس نے اس کے برخلاف تفسیر کی ہے :-

وقال الربيع بن انس هذه اول آية نزلت في القتال ثم امر به يقتل المشركين كافة قاتلوا اولم يقاتلوا بقوله وَقَاتِلُوا الْمُشْرِكِينَ كَافَّةً فيكون قوله تعالى وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ منسوخا بهذه الآية (لوامع البيان الجز الثاني صفحه 293)

ترجمہ :- ربیع بن انس نے کہا یہ پہلی آیت ہے جو قتال کے بارے میں نازل ہوئی۔ پھر حکم دیا اس کو تمام دنیا کے مشرکین کے قتال کا - خواہ وہ قتال کریں یا نہ کریں۔ اور اللہ تعالیٰ کے فرمان وَقَاتِلُوا الْمُشْرِكِينَ كَافَّةً (سورة التوبه) 35 (تمام دنیا کے مشرکین کو قتل کرو) سے اللہ تعالیٰ کا فرمان وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ (سورة البقره) 190 منسوخ ہو جائے گا۔

ربیع بن انس نے وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ (سورة البقره) 190 کو منسوخ اور وَقَاتِلُوا الْمُشْرِكِينَ كَافَّةً (سورة التوبه) 35 کو اس کی ناسخ جو قرار دیا ہے، بالکل غیر صحیح ہے۔ اس لئے کہ پوری آیت کے دیکھنے سے معلوم ہوتا ہے کہ جس آیت کو منسوخ قرار دیا گیا ہے، اُس آیت کا منشاء اس آیت میں بھی موجود ہے جس کو ناسخ قرار دیا جا رہا ہے۔

وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ۖ وَاعْلَمُوا أَنَّ اللَّهَ مَعَ الْمُتَّقِينَ ﴿36﴾ (سورة التوبه)

ترجمہ :- اور لڑو مشرکین سے ہر حال میں اور ہر جگہ جیسا کہ وہ تم سے لڑتے ہیں ہر حال میں اور ہر جگہ جان لو کہ اللہ متقین کے ساتھ ہے۔

اس سے صاف ظاہر ہے کہ اللہ تعالیٰ یہ حکم فرما رہا ہے کہ مشرکین اگر جنگ کو اتنی وسعت دیں کہ ساری دنیا میں بھی جنگ کرنی پڑے تو ان کے مقابلہ میں برابر ہر جگہ جنگ کی جائے۔ لیکن اس آیت کا یہ مطلب کیسے لیا جاسکتا ہے کہ مخالفین اسلام جنگ کریں یا نہ کریں پوری دنیا میں ان کے قتل عام کا بازار گرم کر دیا جائے؟!!! اگر ایسا ہوتا تو فتح مکہ کے بعد کوئی کافر زندہ باقی نہ رہ سکتا تھا۔

ان آیات مذکورہ ہی کو ملا کر پڑھنے سے بھی اس بات کا بدیہی ثبوت ہو سکتا ہے۔

1- وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ﴿سورة البقره﴾ 190

ترجمہ :- اور حد سے نہ گزر جاؤ۔ بے شک اللہ بے حدوں کو پسند نہیں کرتا۔

2- وَقَتِلُوهُمْ حَتَّى لَا تَكُونَ فِتْنَةً۔ الخ (سورة البقره) 192

ترجمہ :- اور ان سے لڑو یہاں تک کہ فتنہ باقی نہ رہے۔

3- فَإِنِ انْتَهَوْا فَلَا عُدْوَانَ إِلَّا عَلَى الظَّالِمِينَ ﴿سورة البقره﴾ 192

ترجمہ :- پس اگر وہ فتنہ سے باز آجائیں تو نہیں ہے زیادتی (کسی پر) سوائے ظالموں کے۔

ان آیات سے ظاہر ہے کہ "وَقَتِلُوا الْمُشْرِكِينَ كَآفَّةً" کا یہ مطلب نہیں ہے کہ مشرکین قتال کریں یا نہ کریں ساری دنیا کے مشرکین کو قتل کر دو۔ اس کے ثبوت میں اور کئی آیات اور عمل رسول ﷺ و عمل صحابہ ؓ رسول رضی اللہ عنہم کی کئی نظائر پیش کی جاسکتی ہیں۔

غرض منٹائے الہی اور روح مذہب اسلام کے خلاف قتال و جہاد بالسیف کی آیات میں ایسی بھی تاویلات بعیدہ و باطلہ کی وجہ سے غیر مسلم اہل علم و تقید کو مذہب اسلام پر الزام عاید کرنے کا موقع مل جاتا ہے کہ اسلام تلوار کے زور پر پھیلا۔

حالانکہ علم جہاد بالقتال کی پہلی آیت وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ (اور جو لوگ تم سے مقابلہ کریں تم بھی فی سبیل اللہ ان سے مقابلہ کرو) کی اہم خصوصیت یہ ہے کہ خود جنگ میں پہل نہ کریں۔ بلکہ جنگ پھیرنے والوں کے جواب میں جنگ کریں۔ قرآن مجید میں جہاں، جہاں قتال بالسیف یعنی تلوار سے جنگ کرنے کی آیات ہیں، ان سب میں مفہوم موجود ہے۔

حتیٰ کہ جو آیات بظاہر بلا استثناء عمومیت کی حامل نظر آتی ہیں، ان میں بھی علم جہاد بالقتال کی پہلی آیت کی شرط ضرور موجود ہے۔
مثلاً :-

1- وَاَقْتُلُوهُمْ حَيْثُ نَفَقْتُمُوهُمْ۔ الخ (سورة البقره) 191 (اور ان کو جہاں پاؤ قتل کرو۔)

2- فَاقْتُلُوا الْمُشْرِكِينَ حَيْثُ وَجَدْتُمُوهُمْ -- الخ (سورة التوبه) 5 (مشرکین کو جہاں پاؤ قتل کرو۔)

3- وَقَاتِلُوا الْمُشْرِكِينَ كَافَّةً -- الخ ط (سورة التوبه) 36 (اور روئے زمین کے مشرکین کو قتل کرو۔)

4- فَضْرَابَ الرِّقَابِ ط (سورة محمد) 5 (پس گردنیں مار دو۔)

ایسی تمام آیات شریفہ کے سیاق و ربط کلام میں ایسے الفاظ بھی ساتھ ساتھ ضرور شامل ہیں کہ جن سے ہدایت الہیہ کا وہ نکتہ بخوبی واضح ہو جاتا ہے جو جہاد بالقتال کی پہلی آیت میں موجود ہے کہ جنگ میں پہل نہ کی جائے، بلکہ دشمنان دین جنگ عاید کر دیں تو جواب میں جنگ ہو، اگرچہ کہ پوری دنیا میں جنگ برپا کر دی جائے۔ لیکن جنگ میں پہل نہ ہو۔!!!

کوئی آیت کوئی حدیث ایسی نہیں ہے جس میں یہ حکم پایا جائے کہ مشرکین جنگ کریں یا نہ کریں ان سے جنگ کرو۔ یا تبلیغ و اشاعت اسلام، تلوار کی مدد سے کرو۔ اس کے برعکس اسلام میں جنگ کے آداب میں یہ بات بھی اہم ہے کہ مومنین و کفار کی فوجیں میدان جنگ میں مقابلہ کے لئے صف آرا ہو جائیں تو اُس وقت بھی حکم جہاد کی پہلی آیت **وَقَاتِلُوا فِي سَبِيلِ اللَّهِ الَّذِينَ يَفْقَاتُونَكُمْ** کی خصوصیت پر اس حد تک عمل کیا جاتا ہے کہ جب تک مخالف افواج کی طرف سے پہل نہ ہو جائے مومنین کی افواج، جنگ کی ابتدا نہیں کریں گی۔ اتمام حجت کی آخری جدوجہد کے لئے اس نازک ترین منزل میں بھی سردار افواج مومنین، **دعوت صلاح و اصلاح** کا اپنا دینی فرض ادا کرے گا۔ تاکہ اس نوبت پر بھی جنگ نہ ہونے پائے اور بغیر جنگ کے فتنہ رفع ہو جائے۔

حضرت رسول اللہ ﷺ اور آپ کے خلفائے راشدین رضی اللہ عنہم کے زمانے میں جتنی جنگیں ہوئیں۔ اور بعد کے زمانہ میں میدان کربلا میں سیدنا امام حسین رضی اللہ عنہ سے جو جنگ ہوئی ان سب کی تاریخ کا مطالعہ کیا جائے تو معلوم ہوگا کہ میدان جنگ میں دشمن کی صف آرا افواج پر اور ان کے سرداروں پر تقریر کے ذریعہ پہلے تنبیہ و نصیحت کی گئی۔ اپنے بے قصور و برحق ہونے کے دلائل پیش کئے گئے۔ اگر جنگ ہو جائے تو اُس کے نتائج و عواقب دنیا و آخرت میں جو ہو سکتے ہیں، بیان کئے گئے تاکہ جنگ شروع ہونے سے پہلے، آخری منزل میں بھی ایک مرتبہ اور اتمام حجت ہو جائے۔

اس طرح مدویوں کو بھی جب کبھی دین کے تحت جنگ کا سابقہ ہوا تو انہوں نے کبھی اور کسی صورت میں بھی اپنی طرف سے پہل

نہیں کی ہے۔ حضرت بندگی میاں سید نوندمیر رضی اللہ عنہ نے بھی میدان جنگ میں خود اقدام جنگ نہیں فرمایا بلکہ اتمام حجت کے لئے آپ نے تو پہلے اپنے گھوڑوں کا رخ پھیر لیا تھا۔ اس کے باوجود، دشمنان دین کی افواج نے حملہ کر دیا۔ اور "نعرۃ تسبیح" بلند فرمایا:-

لَا إِلَهَ إِلَّا اللَّهُ مُحَمَّدٌ رَّسُولُ اللَّهِ

اللَّهُ إِلَهُنَا مُحَمَّدٌ نَبِيُّنَا

الْقُرْآنُ وَالْمَهْدِيُّ إِمَامُنَا آمَنَّا وَصَدَقْنَا

آپ نے فقراے متوکلین علی اللہ ساٹھ (60) سواران بے سروسامان کے ساتھ عصری آلات حربہ سے مسلح باقاعدہ ساٹھ ہزار (60000) کی سرکاری فوج کو شکست فاش دے دی۔!!! اس طرح حضرت مہدی ؑ موعود علیہ السلام کی پیشین گوئی بطور اعجاز، منجانب اللہ پہلے دن کی جنگ میں پوری ہوئی۔

ایک دن کے وقفہ کے بعد فوج پھر جمع ہو کر حملہ آور ہوئی تو میدان جنگ میں سرداران فوج سے بندگی میاں رضی اللہ عنہ نے خطاب فرمایا :-

"تم کس لئے ہم پر ظلم و ستم کرتے ہو؟ اور کیوں ہمارے قتل کے درپے ہو؟ ہم کسی کے ملک و دولت کو لوٹتے نہیں ہیں۔ اور نہ سلطنت و حکومت پر قبضہ کر لینے کی نیت رکھتے ہیں۔ ہم صرف اللہ کی ذات کے طالب ہیں۔ اور انہی امور سے سروکار رکھتے ہیں۔ جو موجب رضائے الہی ہیں۔ اور دوسروں کو بھی عشق و محبت و طلب الہی کی دعوت دیتے ہیں۔"

اس کے بعد بھی دشمنان دین پر آپ کی حقانیت و مظلومیت کا کچھ اثر نہ ہوا۔ ثقافت قلبی سے آمادہ جنگ ہوئے اور اقدام جنگ کیا تو اس نوبت پر، مدافعانہ جنگ ناگزیر ہو گئی۔ آخر آپ مع رفقاء، شہید ہو گئے۔ سدراسن۔ پٹن۔ چپانیر، علاقہ گجرات کے ان تین مقامات

میں آپ کی تین زیارت گاہیں حضرت مہدی ؑ موعود علیہ السلام ہی کی پیشین گوئی کے مطابق موجود ہیں۔!!!

غرض یہ کہ حکم جہاد کی پہلی آیت "وَقَاتِلُوا فِي سَبِيلِ اللَّهِ الَّذِينَ يَفْقَاتُوا نَفْسَهُمْ" میں ہدایت کی روح یہ ہے کہ جنگ میں پہل نہ کی

جائے۔ نور ہدایت کی یہ روشنی جاد بالسیف کے تمام احکام اور تمام حالات میں مومنین کی رہنمائی کرتی رہتی ہے۔ ایسے اعلیٰ و ارفع، امن و رحمت پر مبنی حکم الہی کو منسوخ قرار دینا، مقصود و مراد الہی کے احترام کے مغایر اور مذہب اسلام کو ناجتج مورد الزام کرنے کا باعث بھی ہے۔ !!! فَاعْتَبِرُوا يَا أُولِيَ الْأَبْصَارِ (سورة الحشر) 2 ترجمہ :- پس بصیرت رکھنے والو عبرت کرو۔

اسی لئے امام رازی نے بھی اس آئیہ شریفہ کی تفسیر میں تحریر فرمایا کہ :-

"بے شک یہ آیت ہم سے جو قتال کریں ان سے قتال کرنے کے حکم پر دلالت کرتی ہے۔ لیکن یہ حکم منسوخ نہیں ہوا ہے۔"

ہم نے جن آیات قتال کا بادلائل واضح بیان کیا ہے، اُس کی تائید دوسری آیات شریفہ سے بھی ہوتی ہے۔ مثلاً اللہ تعالیٰ نے ارشاد فرمایا :-

وَلَمَنْ أَنْتَصَرَ بَعْدَ ظُلْمِهِ فَأُولَئِكَ مَا عَلَيْهِمْ مِنْ سَبِيلٍ (۱) إِنَّمَا السَّبِيلُ عَلَى الَّذِينَ يَظْلِمُونَ النَّاسَ وَيَبْغُونَ فِي الْأَرْضِ بِغَيْرِ الْحَقِّ ط أُولَئِكَ لَهُمْ عَذَابٌ أَلِيمٌ (سورة الشورى) 41-42

ترجمہ :- اور جو کوئی اپنے پر ظلم ہونے کے بعد برابر کا بدلہ لے تو ایسے لوگوں پر کوئی راہ ملامت نہیں۔ یقیناً راہ ملامت ان پر ہے جو

لوگوں پر ظلم کرتے ہیں اور ناجتج زمین میں بغاوت و سرکشی کرتے ہیں۔ یہ وہ لوگ ہیں جن کے لئے دردناک عذاب ہے۔

اس آئیہ شریفہ سے واضح ہے کہ جو غیر مسلم خدا کے بندوں پر ظلم نہیں کرتے اسلام کے خلاف، فتنہ و فساد برپا نہیں کرتے، خواہ وہ کتنے ہی عقائد باطلہ کے حامل ہوں۔ ان کفار و مشرکین سے قتال، کے لئے فی سبیل اللہ کوئی گنجائش، مومنین کے لئے نہیں ہے۔

قرآن مجید میں مشرکین و کفار سے قتال یا حسن سلوک و دوستی کے بارے میں اس سے بھی زیادہ واضح و صریح احکام موجود ہیں، مثلاً اللہ تعالیٰ نے ارشاد فرمایا :-

لَا يَنْهَكُمُ اللَّهُ عَنِ الدِّينِ لَمْ يُفَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ ط إِنَّ اللَّهَ يُحِبُّ الْمُقْسِطِينَ (۱) إِنَّمَا يَنْهَكُمُ اللَّهُ عَنِ الدِّينِ قَاتِلُوكُمْ فِي الدِّينِ وَأَخْرَجُوكُمْ مِّنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَوَلَّوهُمْ ج وَمَنْ يَتَوَلَّهُمْ فَأُولَئِكَ هُمُ الظَّالِمُونَ (سورة المتحنة) 8-9

ترجمہ :- اللہ تمہیں اُن لوگوں کے ساتھ احسان کرنے سے اور انصاف کرنے سے منع نہیں کرتا جنہوں نے تم سے دین کے معاملہ میں جنگ نہیں کی۔ اور تم کو تمہارے گھروں سے نہیں نکالا۔ بے شک اللہ انصاف کرنے والوں کو دوست رکھتا ہے۔ اس میں شک نہیں کہ اللہ تو صرف اُن لوگوں کے ساتھ دوستی کرنے سے تم کو منع کرتا ہے، جنہوں نے تم سے دین کے معاملہ میں جنگ کی۔ اور تمہیں تمہارے گھروں سے نکالا اور تمہیں نکلنے میں دشمنوں کی ددکی۔ ان لوگوں کو جو کوئی (مسلمان) دوست بنائے گا وہ سب کے سب (مسلمان) ظالم ہیں۔

اس آئیہ شریفہ میں تصریح کر دی گئی ہے کہ مشرکین و کفار سے قتال ہو تو کس صورت میں ہو۔ اور کن صورتوں میں اُن سے دوستی، حن سلوک اور انصاف اختیار کرنے کی ضرورت ہے۔ اور یہ حکم بھی واضح طور پر بیان کر دیا گیا ہے کہ کن صورتوں میں اُن کے ساتھ دوستی کرنے والا مومن و مسلمان بھی ظالموں میں شمار کیا جاسکتا ہے۔!!!

جب قتال کی شرائط موجود ہوں اور قتال فرض ہو جائے تو اُس صورت میں تمام دنیا کے مسلمانوں پر جہاد بالسینت فرض ہو جاتا ہے۔ اللہ تعالیٰ کا ارشاد ہے:-

كُنْتَبَ عَلَيكُمْ الْقِتَالُ وَهُوَ كَرْمٌ لَكُمْ ج وَعَسَىٰ أَنْ تَكْرَهُوا شَيْئًا وَهُوَ خَيْرٌ لَّكُمْ ج وَعَسَىٰ أَنْ تُحِبُّوا شَيْئًا وَهُوَ شَرٌّ لَّكُمْ ط وَاللَّهُ يَعْلَمُ وَأَنْتُمْ لَا تَعْلَمُونَ ﴿ سورة البقرہ) 216

ترجمہ :- تم پر قتال فرض کیا گیا ہے اور وہ تم کو (طبعاً) گراں معلوم ہوتا ہے۔ اور یہ بات ممکن ہے کہ تم کسی امر کو گراں سمجھو اور وہ تمہارے حق میں خیر ہو۔ اور یہ بھی ممکن ہے کہ تم کسی چیز کو پسند کرو اور وہ تمہارے حق میں (باعث) خرابی ہو۔ اور اللہ جانتا ہے۔ اور تم (پورا پورا) نہیں جانتے۔

جنگ کی وجہ سے جان کا، مال کا اور خاندانوں کے اسبابِ معیشت کا نقصان ہوتا ہے، جس کی وجہ سے دین کی خاطر، جنگ میں حصہ لینے سے بعض قلوب میں تامل و تشویش کا امکان رہتا ہے۔ اس لئے اللہ تعالیٰ نے یہ واضح ہدایت فرمائی ہے کہ جب از روئے دین

، کفار و مشرکین سے جنگ فرض ہو جائے، تو ہر مومن پر لازم ہو جاتا ہے کہ اللہ تعالیٰ کے حکم کی **تعمیل** میں سب کچھ نثار کر دے۔ کیونکہ دنیا و آخرت کی فلاح و بہبود، احکام دین کی **تعمیل** ہی پر منحصر ہے۔ اس لئے راضی برضائے الہی ہو جائے۔ اللہ تعالیٰ کے

احکام میں حکمت و مصلحت ہوتی ہے۔ خیر ہی خیر ہوتا ہے۔ بعض اوقات ہماری عقل، اس کی حکمت و مصلحت کو سمجھنے سے قاصر رہتی ہے۔ ایسے وقت، عقل و شیطان کے وسوسہ سے بچنا، تقویٰ اختیار کرنا، مال، اولاد، عزت اور جان سب کچھ فی سبیل اللہ قربان کر دینا ہی اقتضائے شانِ ایمان ہوتا ہے اس لئے اللہ تعالیٰ نے مزید تفصیل کے ساتھ ہدایت فرمائی ہے:-

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكَنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّىٰ يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَاسِقِينَ ﴿٢٤﴾ (سورة التوبة)

ترجمہ:- (اے محمدؐ) مسلمانوں سے کہیں کہ تمہارے ماں، باپ اور تمہاری اولاد اور تمہارے بھائی، تمہاری بیویاں، تمہارے خاندان والے اور مال جو تم نے کمایا ہے اور تجارت جس کے نقصان سے تم ڈرتے ہو۔ اور تمہارے مکانات جن سے تم خوش ہوتے ہو۔ اگر یہ سب چیزیں تم کو اللہ سے اور اس کے رسول سے اور اللہ کی راہ میں جہاد کرنے سے زیادہ عزیز ہیں تو انتظار کرو یہاں تک کہ اللہ کا حکم (قر) تم پر نازل ہو جائے۔ اور اللہ نافرمانوں کو ہدایت نہیں کرتا۔

ایک اور آئیہ شریفہ میں جہاد باسیف سے پہلو تہی کرنے والے مسلمانوں کے لئے سخت وعید بھی سنائی گئی ہے۔

يَأَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ أَتَأْتَلْتُمْ إِلَى الْأَرْضِ ط أَرْضِيْتُمْ بِالْحَيَاةِ الدُّنْيَا مِنَ الْآخِرَةِ ج
فَمَا مَتَاعُ الْحَيَاةِ الدُّنْيَا فِي الْآخِرَةِ إِلَّا قَلِيلٌ ﴿٣٨﴾ إِلَّا تَنْفِرُوا يُعَذِّبْكُمْ عَذَابًا أَلِيمًا ۖ وَيَسْتَبَدِلْ قَوْمًا غَيْرَكُمْ وَلَا تَضُرُّوهُ
شَيْئًا ط وَاللَّهُ عَلَىٰ كُلِّ شَيْءٍ قَدِيرٌ ﴿٣٩﴾ (سورة التوبة)

ترجمہ:- اے ایمان لانے والو! تم کو کیا ہو گیا ہے کہ جب تم سے کہا جاتا ہے کہ جہاد کے لئے اللہ کے راستہ میں نکلو تو زمین کی طرف بوجھل ہو جاتے ہو۔ کیا تم آخرت کی بجائے حیات دنیا پر راضی ہو گئے ہو؟ پس دنیاوی زندگی کا فائدہ آخرت میں قلیل ہونے کے سوائے کچھ نہیں۔ اگر تم (وقت آنے پر بھی) جہاد کے لئے نہ نکلو گے تو خدا نے تعالیٰ تم کو دردناک عذاب دے گا۔ اور تمہارے بدلے دوسری قوم کو (اپنا کام لینے کے لئے) پیدا کر دے گا۔ اور تم اسے کچھ ضرر نہ پہنچا سکو گے۔ اور اللہ ہر بات پر قادر ہے۔

ان آیات شریفہ سے جہاد باسیف کی ضرورت و اہمیت پر روشنی پڑ رہی ہے۔ اللہ تعالیٰ نے مومن کے لئے دو (2) ہی صورتیں بیان فرمائی ہیں۔ با ایمان زندگی یا موت۔ !!! اگر دارالاسلام پر یا مسلمانوں کے حقوق مذہبی آزادی پر حملہ کیا جائے، اسلام اور مسلمانوں

کو نیت و ناپود کردینے کی کوشش کی جائے تو ہر مسلمان پر اس کی مدافعت فرض عین ہوجاتی ہے۔ جس طرح نماز ، روزہ ، ہر مسلمان پر فرض ہے۔ ایک مسلمان کے نماز پڑھ لینے اور روزہ رکھ لینے سے دوسرے مسلمان بری الذمہ نہیں ہو سکتے اسی طرح جماد بالسیف بھی ہر مسلمان پر فرض ہے۔ بلکہ جماد بالسیف کی فرضیت و فضیلت ، نماز و روزہ سے بھی زیادہ ہے۔ کیونکہ مذہبی آزادی کے حقوق حاصل نہ ہوں تو احکام مذہب پر عمل کرنا بھی ممکن نہ رہے گا۔!!!

مقام جنگ سے جو لوگ دور ہوں ، اُن پر بھی فرض ہوجاتا ہے کہ حتی المقدور قتال میں حصہ لیں۔ زخمیوں کی دیکھ بھال کریں۔ مال و زر سے امداد کریں اور جنگ میں مدد دینے کی ہر ممکن ضرورت کو پورا کرنے سے دریغ نہ کریں۔

حتی کہ اولاد کو اپنے والدین کی اجازت کی بھی ضرورت نہیں ہے۔ بیوی یا غلام کو بھی اپنے شوہر و آقا کی اجازت کی ضرورت نہیں۔ مسلمان مرد ہو یا عورت ہر ایک کو حتی المقدور اپنا فرض ادا کرنا ہوگا۔ کیونکہ یہ خدا کا حق ہے۔!!!

اس کے مقابلہ میں ماں ، باپ ، شوہر و آقا کے حقوق کا لحاظ بھی ضروری ہوجاتا ہے۔ جس طرح نماز و روزہ کی ادائیگی میں یہ حقوق حائل نہیں آسکتے ، اسی طرح یہ حقوق جماد بالسیف کے ہر ممکن تعاون سے بھی باز رکھنے کے مجاز نہیں ہو سکتے!!!

"فقہ" کی تمام متداول کتابوں میں یہی احکام بیان کئے گئے ہیں۔ صاحب "ہدایہ" نے لکھا ہے:-

فان هجم العدو على بلد و جوب على جميع الناس الدفع تخلو المروة بغیر اذن زوجها والعباد بغیر اذن المون لانه سار فرض العين و ملك اليمين ورق النكاح لا يظهر في حق فروض الايجل كما في الصلوة والسلام

ترجمہ :- یعنی اگر دشمن دارالاسلام پر حملہ کر دیں تو تمام مسلمانوں پر دفاع میں شریک ہونا فرض ہو جائے گا۔ یہاں تک کہ بیوی اپنے شوہر کی اور غلام اپنے آقا کی اجازت کے بغیر دفاعی جنگ میں شریک ہو جائے۔ کیونکہ یہ "فرض عین" ہے۔ اور "فرض عین" میں ملکیت و زوجیت کا حق "مؤکّر" نہیں ہوتا ، جیسا کہ نماز و روزہ کی ادائیگی کو شوہر و آقا ، اجازت دیں یا نہ دیں بیوی اور غلام پر فرض ہوجاتی ہے۔

فقہی کتابوں میں ایسی صورت کے لئے "نفیر" کا لفظ بطور اصطلاح استعمال کیا گیا ہے۔ یعنی جب نفیر عام ہو جائے تو مسلمانوں پر جہاد فرض عین ہو جاتا ہے۔

"نفیر"، "نفر" سے مشتق ہے۔ لغت میں "نفیر" کے معنی تیزی سے دوڑنے کے ہیں۔ شرعی اصطلاح میں ملتِ اسلامیہ کی حفاظت کے لئے جہاد و قتال کا وقت آ گیا ہو تو امیرِ ملت کی طرف سے طلبی اور اجتماع کو "نفیر" کہا جاتا ہے۔ صاحب "ہدایہ" نے لکھا ہے:-

الا ان یكون النفیر عاما فحیث عن یصیر من فروض الاعیان

ترجمہ :- یعنی جب نفیر عام ہو جائے تو مسلمانوں پر جہاد فرض عین ہو جاتا ہے۔

علامہ ابن ہمام نے نفیر عام کی صورت اور اس کے حکم کے بارے میں لکھا ہے :-

فاذا كان النفیر عاما بان هجموا علی بلدة من بلاد المسلمین قیصیر من فروض الاعیان

ترجمہ :- یعنی جب مسلمانوں کے کسی شہر پر غیر مسلموں کے حملہ کرنے کی نفیر عام ہو جائے تو ان غیر مسلموں سے جنگ کرنا فرض عین ہو جاتا ہے۔

حضرت امام مالک رحمۃ اللہ علیہ "موطا" میں فرماتے ہیں:

ترجمہ :- یعنی کفار و مشرکین اسلامی شہروں پر حملہ کر دیں اور مسلمانوں کے امام کی طرف سے نفیر عام ہو جائے تو جہاد تمام مسلمانوں پر فرض عین ہو جاتا ہے۔

اگر امام و امیر کی نفیر کا موقع نہ ہو اور حالات، نفیر کے مقتضی ہوں تو اس صورت میں بھی جہاد بالسیف "فرض عین" ہو جاتا ہے۔ شاہ ولی اللہ محدث دہلوی نے لکھا ہے :-

نزدیک استغفار جہاد فرض الاعیان شود۔ استغفار را چوں منقح کینم حاصل شود حالتے کہ تقضائے استغفار شدہ

است از قصد کفار بلادِ مارا قیام حرب در میان جیوش مسلمین و کافرین و عدم کفایہ ازان مسلمانان و آنچه بدان ماند۔ (سوی شرح موطا)

اس سے ثابت ہو رہا ہے کہ نہ صرف مسلمانوں کے امیر و امام کی نفیر سے بلکہ حالات ایسے پیش آجائیں، جن سے مسلمان یہ جان لیں کہ اعدائے اسلام، حکومت اسلامیہ پر حملہ آور ہو رہے ہیں، یا مسلمانوں اور کافروں میں مذہبِ اسلام کے لئے جنگ چھڑ گئی ہے اور ملت اسلامیہ کی دفاع و حفاظت کا وقت آ گیا ہے تو خواہ کوئی بلائے والا بلائے یا نہ بلائے، مسلمانوں پر جہاد فرض عین ہو جائے گا۔ اسی طرح معتد علیہ علمائے وقت کا فتویٰ بھی نفیر کے قائم مقام ہو سکتا ہے۔ غرض ہر ایک صورت کا حکم اس کے درجہ کے مطابق ہوگا۔ اور مقام جنگ سے قریب ہو یا دور، مقتضیات جنگ کے لحاظ سے جس فرد مسلم و مومن میں جس قدر قوت و استعداد حاصل ہو، اس کے مطابق جنگ میں حصہ لینا اور اسباب جنگ مہیا کرنے میں تعاون کرنا، فرض ہو جاتا ہے۔

اس لحاظ سے قتال فرض ہونے کی دو صورتیں ہیں ایک فرض عین، دوسری فرض کفایہ۔ مذہبِ اسلام کے خلاف مسلمانوں کے جس شہر پر کفار کا حملہ ہو جائے، اس شہر کے بسنے والے تمام مسلمانوں پر قتال "فرض عین" ہو جاتا ہے۔ اس میں کسی کی کوئی تخصیص نہیں ہوتی۔ امیر، غریب، آقا، غلام، عورتیں سب اس حکم میں برابر ہیں۔ بیمار و ضعیف جن میں میدان جنگ میں جانے کی اور عملاً حصہ لینے کی توانائی نہ ہو، ان سے جس قدر جو کام بھی تعاون کے لئے ہو سکتا ہو کرنا موجب اجر ہوگا۔

اگر مقامی لوگ کمزور ہوں، بے ہتیار ہوں یا قتال کو بارگراں سمجھ کر بزدلی اختیار کر رہے ہوں تو ایسی صورت میں اس شہر سے قریب کے مسلمانوں پر جہاد میں حصہ لینا "فرض عین" ہو جاتا ہے۔ اس طرح اقتضائے وقت کے اعتبار سے بتدریج تمام دنیا کے مسلمانوں پر فرض عین ہو جائے گا۔ اسی لئے صاحب "ہدایہ" نے لکھا ہے:-

ان الجہاد اذا جاء النفیر انما یصایر فرض عین علی من یقرب من العدو نامن وراءهم لبعث من العدو فہو فرض کفایة علیہم۔۔۔ فان احتیج الیہم بان عجز من کان یقرب من العدو عن لامقاومة مع العدو ولم یعجزوا عنها کنتم تکاسلوا ولم یجاہدوا فان یضترض علی من یلیہم فرض عین۔۔۔ ثم انی ان یفترض علی جمیع اهل الاسلام شرقاً و غرباً علی هذا التدریج۔۔۔ الخ

ترجمہ :- جب جہاد کی نفیر عام ہو جائے تو جو کوئی دشمن سے قریب ہو اس پر وہ "فرض عین" ہو جاتا ہے۔ مگر جو لوگ دشمن سے دور ہوں

اُن پر فرض کھایہ رہتا ہے۔ اگر دوسرے مقام کے مسلمانوں کی ضرورت ہو، اس طرح کہ مقامی لوگ، دشمن کی مدافعت سے عاجز آگئے ہوں لیکن پست ہمتی کی وجہ سے قتال سے باز رہے ہوں تو اُن لوگوں پر جہاد فرض عین ہو جائے گا جو قریب ہوں۔۔۔۔۔ اسی طرح بتدریج تمام مسلمانوں پر شرقاً و غرباً فرض عین ہو جاتا ہے۔

اگر مسلمان کسی غیر مسلم ملک میں ہوں، مسلمان کی حیثیت سے جینا محال ہو گیا ہو، لوٹ مار جاری ہو۔ مذہبی آزادی سے محروم کیا جا رہا ہو، اور حکومت وقت اس فتنہ کے انسداد پر قادر نہ ہو اور مسلمانوں میں بھی مدافعت کی قوت نہ ہو، عاجز ہوں تو اُن مسلمانوں پر لازم ہے کہ اس ملک سے ہجرت کے مصائب برداشت کر کے اپنے ایمان و اسلام کا تحفظ کریں۔

حاصل کلام یہ کہ آیات و احادیث، عملِ خلفائے راشدین اور احکام فقہیہ کی مذکورۃ الصدر تفصیلات میں نکتہ ضرور مضمّن پایا جا رہا ہے کہ قتال کی ان تمام صورتوں میں احکام کا تعلق، دشمنانِ دین اسلام کے حملہ ہی سے ہے۔ لیکن کسی کو مسلمان بنانے یا تبلیغ اسلام کے لئے تلوار اٹھانے کا کسی حکم میں کہیں اشارہ بھی موجود نہیں ہے۔ یہ نکتہ ضرور ذہن نشین رہنا چاہیے!!!

اسلام سے پہلے جو جنگیں ہوا کرتی تھیں، اُن میں جتنے غیر اخلاقی، غیر انسانی اور وحشیانہ طریقے اختیار کئے جاتے تھے، اسلام نے اُس طاغوتیت کی ایسی اصلاح کی ہے کہ اسلامی جنگ بھی بالآخر رحمت ہی ثابت ہوتی تھی۔!!!

اسلامی آدابِ جنگ میں یہ حکم نہایت ہی اہم ہے کہ جو کچھ بھی کیا جائے خالصاً **لِوَجْهِهِ اللّٰہ** (صرف اللہ کے لئے) ہو۔ نفسانیت اور جوشِ انتقام کے حامل، ذاتی اور فاسد جذبات کا دخل ہو اور نہ دنیاوی اغراض پیش نظر ہوں۔ ورنہ محض نفسانیت اور مفادات کی خاطر لڑی جانے والی جنگ کی وجہ سے مسلمان اس دنیا میں بھی جان، مال اور عزت کے نقصان میں مبتلا ہوں گے اور اُن کو اللہ تعالیٰ کے پاس بھی اجرِ عظیم سے محروم رہنا پڑے گا۔

احادیث کی متداول کتابوں میں کئی روایات اس بارے میں پائی جاتی ہیں:-

ابو موسیٰ اشعری رضی اللہ عنہ سے روایت ہے کہ:-

جاء رجل الى النبي ﷺ فقال يا رسول الله ما القتال في سبيل الله فان احدنا يقاتل غضبا و يقاتل حمية فرفع

اليه راسه فقال من قاتل لتكون كلمة الله هي العليا فهو في سبيل الله

ترجمہ :- ایک شخص نے رسول اللہ ﷺ کی خدمت میں حاضر ہو کر عرض کیا - یا رسول اللہ! قتال فی سبیل اللہ کیا ہے؟ ہم میں سے کوئی جوشِ غضب میں لڑتا ہے اور کوئی حمیت کی حالت میں لڑتا ہے؟ آپ نے اس کی طرف سر اٹھایا اور فرمایا کہ جو کوئی شخص اس لئے لڑتا ہے کہ صرف اللہ ہی کا کلمہ بلند ہو، تو وہی (قتال) فی سبیل اللہ ہے۔

نیز ابو موسیٰ اشعری رضی اللہ عنہ سے روایت ہے کہ :-

جاء رجل الى النبي ﷺ فقال الرجل يقاتل للغنم والرجل يقاتل الذكور والرجل يقاتل ليرمي مكانه فمن في سبيل الله فقال من قاتل لتكون كلمة الله هي العليا فهو في سبيل الله

ترجمہ :- ایک شخص نے نبی ﷺ کی خدمت میں حاضر ہو کر عرض کیا، کوئی شخص مالِ غنیمت کے لئے لڑتا ہے، اور کوئی شخص شہرت و ناموری کے لئے جنگ کرتا ہے، کوئی اپنی بہادری دکھانے کے لئے جنگ کرتا ہے۔ پس کس مجاہد کی جنگ فی سبیل اللہ ہے؟ آپ نے فرمایا جو (مومن) اس لئے جنگ کرتا ہے کہ صرف اللہ کا کلمہ ہی بلند ہو، پس وہی اللہ کی راہ میں جنگ کرنے والا ہے۔!!!

معاذ ابن جبل رضی اللہ عنہ سے روایت ہے کہ :-

الغزو غزوان فاما من ابتعنى وجهه الله واطاع الامام وانفق الكريم واجتنب الفساد فان نومه وبنهته اجر كله واما من غزا ربا وسمعة وعصى الامام وافسد في الارض فانه لا يرجع بالكفاف

ترجمہ :- جنگ کی دو قسمیں ہیں۔ جس شخص نے اللہ کی خوشنودی کے لئے جنگ کی اور (جنگ میں) امام کی اطاعت کی، اپنا بہترین مال خرچ کیا، اور فساد سے پرہیز کیا، تو اُس کا سونا اور اس کا جاگنا، سب اجر کا مستحق ہے۔ اور جس نے دکھاوے کے لئے اور شہرت و ناموری کے لئے جنگ کی اور اُس میں امام کی نافرمانی کی اور زمین میں فساد برپا کیا، تو بے شک وہ شخص زادِ آخرت کے ساتھ نہیں لوٹے گا۔!!!!

جنگ میں مسلمانوں کو مالِ غنیمت ملنے لگا تو اندیشہ پیدا ہو گیا تھا کہ مسلمانوں میں مالِ غنیمت کا شوق، جہاد میں شرکت کا سبب نہ بن جائے۔ اس لئے احکامِ خدا و رسول کے خلاف، مالِ غنیمت من مانے لے لینا، سخت ممنوع قرار دیا گیا۔ بلکہ ایسی نیت کا ہونا بھی

اللہ ورسول کی مانوشی کا اور شرکتِ جہاد کے ثوابِ عظیم سے محروم ہو جانے کا سبب قرار دیا گیا۔

یہ بھی واضح کر دیا گیا کہ مالِ غنیمت کس کو کہتے ہیں۔ مالِ غنیمت کو کس طرح لینا، حلال یا حرام ہوتا ہے۔ مالِ غنیمت کس طرح جمع کیا جائے، کس طرح تقسیم کیا جائے، ان سب امور کی اصلاح کے لئے آداب و احکام جاری کئے گئے۔

دنیا کے کسی مذہب میں اور دنیا کے کسی ملک کی سیاست میں، جنگ کے جیسے خطرناک موقع پر بھی شرافت، انسانی ہمدردی، خدا ترسی کی ان اعلیٰ اقدار کا تحفظ اور للہیت اور خوفِ خدا کے جیسے اعلیٰ محاسن کا پایا جانا، محال ہے۔

حضرت مدیٰ موعود علیہ الصلوٰۃ والسلام کی تعلیمات کا تعلق، اسلام کے مسائلِ ولایت اور مسائلِ عشق و محبتِ الہی سے ہے۔ اس لئے اسلام کے جس حکم میں زیادہ "عزیمت" و "عالیت" پائی جاتی ہو، اس کو اختیار کرنے کا حکم دیا گیا ہے۔ آپ کے جلیل القدر خلیفہ حضرت بندگی میاں سید خوندمیر رضی اللہ عنہ نے کلمہ گو سرکاری افواج کے حملہ آور ہونے پر مددوی مجاہدین کو جو صرف فقرائے متوکلین علی اللہ تھے، بے سروسامان ہونے کے باوجود اس مدافعانہ جنگ میں فتحِ عظیم ہونے کے بعد حکم دیا تھا کہ میدانِ جنگ میں جو کچھ سامان، مخالف افواج کا پایا جا رہا ہے، اس میں سے حسبِ ضرورت، ہتھیار کے سوائے کوئی چیز نہ لی جائے۔ ورنہ مظلومیت و شہادت کے اجرِ عظیم سے محروم ہو جاؤ گے۔!!!

جنگ کے موقع پر جوشِ غضب اور جذبہِ انتقام میں حدودِ اللہ سے متجاوز ہو جانے اور ظلم کے مرتکب ہونے سے بھی تاکید کے ساتھ منع کیا گیا ہے۔ تاکہ نفسانیت کا فساد، "جہادِ بالسیف" کے "مقصدِ اصلاح" میں حائل نہ ہونے پائے۔!!!

پنانچہ حضرت رسول اللہ ﷺ نے ہدایت فرمائی :-

لا تقتلوا شیخا فانیا ولا طفلا مغیرا ولا امواتہ ولا تغلوا وضموا غنائکم واصلحوا واحسنوا ان اللہ یحب المحسنین

ترجمہ :- کسی بوڑھے ضعیف کو اور چھوٹے بچہ کو اور عورت کو قتل نہ کرو اور نہ حد سے تجاوز کرو۔ اور تمہارے اموالِ غنیمت سب ایک جگہ جمع کرو اور نیکی و احسان کرو یقیناً اللہ، محسنوں کو پسند فرماتا ہے۔

نیز شدید تاکید کے ساتھ ہدایت فرمائی :-

والله قد وعظمت وامرت وغيت من اشياء انها لمثل القرآن واكثر وان الله تعالى لم يجعل لكم ان تدخلوا بيوت اهل
الكتاب لا ضرب نساءهم ولا اكل ثمارهم

ترجمہ :-۔ اللہ کی قسم! میں جو نصیحت کرتا ہوں اور جن مسائل کے بارے میں امر یا نہی کرتا ہوں، بے شک وہ قرآن کے اتنا یا
زیادہ ہے۔ بے شک اللہ تعالیٰ نے تمہارے لئے جائز نہیں کیا ہے کہ اہل کتاب کے گھروں میں بلا اجازت داخل ہو جاؤ اور ان کی
عورتوں کو مارو اور ان کے پھل کھا جاؤ۔

نیز قرآن مجید میں بھی اللہ تعالیٰ نے ارشاد فرمایا ہے :-

وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ط وَاللَّهُ لَا يُحِبُّ الْفُسَادَ (سورة البقره) 205

ترجمہ :-۔ اور جب والی بن جاتا ہے تو زمین میں فساد برپا کرنے کی کوشش اور نسلوں اور نسلوں کو تباہ و ہلاک کرنے کی کوشش کرتا ہے۔
اور اللہ فساد کو پسند نہیں کرتا۔ !!

قرآن، احادیث، تفاسیر، فقہ، تاریخ اسلام کی کتابوں میں بے شمار ہدایات و تفصیلات موجود ہیں۔ جن سے ظاہر ہوتا ہے کہ ان
بے مثال ہدایات و ارشادات پر عمل کرنے کی وجہ سے اسلامی جنگ بھی "رحمت" بن جاتی تھی۔! لوگوں کو کفر اور شرک کے جبر و
استعباد سے چمکارا مل جاتا تھا اور انہیں فکر و عمل کی آزادی مل جاتی تھی جس کے نتیجے میں ہزاروں گمراہ انسانوں کے قلوب، ان
محاسن اصلاح سے متاثر ہو جاتے تھے اور وہ ذوق و شوق سے اسلام قبول کر لیتے تھے۔ !!!

اسلامی تعلیمات سے بے بہرگی کی وجہ سے آج پچھلی قوموں سے بھی زیادہ وحشت و بربریت کا مظاہرہ ہو رہا ہے۔ رنگ و نسل کی
رقابتوں، قوم و زبان کی عداوتوں کی وجہ سے فسادات ہوں یا ہوس ملک گیری اور اغراض و مفادات کے لئے حکومتوں کی لڑائیاں
ہوں، ہزاروں، لاکھوں، بے گناہ انسانوں کے بلا امتیاز قتل و غارتگری کا سبب بن رہی ہیں۔ خطرناک ہتھیاروں کی ایجادات کی
وجہ سے بڑے بڑے شہر، آن واحد میں تباہ و تاراج کر کے کھنڈر بنائے جا رہے ہیں۔ اصول و دیانت اور حق و انصاف کی بجائے
دولت اور فوجی قوت کی حکمرانی ہے۔

دور حاضر میں قوم اسرائیل نے اللہ کے ایک رسول کی امت ہونے کا دعویٰ رکھنے کے باوجود، بعض ممالک عرب کے خلاف جون 1967ء کی مختصر مگر پرفریب اور بدترین جنگ میں، اپنے اسلاف کی شقاوت و درندگی کی تاریخ، انتہا درجہ سفاکی کے ساتھ پھر ایک بار دہرائی ہے۔ حتیٰ کہ "بیت المقدس" کو بھی اپنے پنجہ ظلم کی گرفت میں لے کر بلا لحاظ فرق، پوری دنیا کے مسلمانوں کے قلوب کو مجروح کیا ہے۔ !!!

واقعہ تو یہ ہے کہ آثارِ قیامت کے اس دور میں عیسائی ہوں کہ یہود، مسلمان ہوں کہ غیر مسلم، سب حکومتوں کی سیاسیات، غیر اسلامی، طاقتور حکومتوں سے کسی نہ کسی طرح وابستگی کی وجہ سے ایسی راہ پر گامزن ہیں کہ جس کی تائید، **رَحْمَةً لِّلْعَالَمِينَ** کی تعلیمات سے قطعاً ممکن نہیں۔ !!!

کاش، عربوں کی یہ لڑائی، نام نہاد "عرب قومیت" کے لئے نہ ہوتی، عرب سرزمین کے لئے نہ ہوتی بلکہ صرف اللہ کے لئے اور اللہ کے دین کے لئے ہوتی، اللہ کے بھروسے ہوتی اور اللہ کے احکام کے تابع ہوتی۔ !!!

اس کے برعکس خود عرب ممالک ایک دوسرے پر اپنے اپنے پسندیدہ غیر اسلامی سیاسی نظریات کو سازشوں اور خونریزیوں کے ذریعہ مسلط کرنے کی کوشش کرتے رہے ہیں۔ ایک ملک عرب کی افواج کے ذریعہ دوسرے ملک عرب پر جان اور مال کے نقصانات عاید کئے گئے، بلکہ بعض مشہور و معروف علمائے عرب کی جانیں لینے سے بھی دریغ نہیں کیا گیا۔

اللَّهُمَّ أَحْفِظْنَا عَنِ الشُّرُورِ وَالتَّنَفُّسِ -

چنانچہ شاہ مراکش کے ایک بیان میں ایسے ہی اشارات پائے جاتے ہیں:

رابطہ۔ 10 جولائی 1967

"مراکش کے شاہ حن نے عربوں کی حالیہ ناکامی پر تجزیہ کرتے ہوئے کہا کہ ہم نے اپنی توانائیوں کو ایک دوسرے کے خلاف، سازش اور ریشہ دوئیاں کرنے کے لئے استعمال کیا۔ ہمارا زیادہ وقت آپسی اختلافات اور معاندانہ سرگرمیوں میں ضائع ہو گیا۔ ہم نے اللہ کو فراموش کر دیا۔ اسلام کا نام بلند کرنے پر ہم نے عرب قوم پرستی کو اپنا مطمح نظر بنا لینے کو ترجیح دی۔ بعض قایدین اسلام نے اسلام کا

پیرو اور حضرت محمد مصطفیٰ ﷺ کا فدائی ہونے کے برخلاف، اپنے آپ کو فرعون کا جانشین کھلانے پر فخر محسوس کیا۔ اس کا نتیجہ آج ہم سب کے سامنے ہے۔ شاہ مراکش نے کہا، اب بھی وقت ہے کہ ہم اپنے گناہوں کی توبہ کریں اور اپنا محاسبہ کر لیں تو پھر ہمیں عروج نصیب ہو سکے گا۔" (رہنمائے دکن مورخہ 11 جولائی 1067ء)

الغرض، حضرت محمد مصطفیٰ ﷺ کی بعثت کفار و مشرکین کو قتل و غارت کر کے اُن کا وجود، جبراً دنیا سے مٹا دینے کے لئے نہیں ہوئی تھی۔ اس کے برخلاف، دوسرے مذاہب کی عبادت گاہوں کو، قوت و غلبہ حاصل ہونے کے باوجود، تلف کرنے یا اُن کی بے حرمتی کرنے کی قرآن و احادیث میں ممانعت پائی جاتی ہے۔

اللہ تعالیٰ نے آپ کی شان مبارک میں "رحمۃ للعالمین" ارشاد فرمایا ہے۔ آپ کی زبان مبارک سے دنیا کے انسانوں کو یہ دعوت دی گئی ہے کہ :-

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا -- الخ (سورة الاعراف) 158

ترجمہ :- اے لوگو! بے شک میں تم سب کے لئے اللہ کا رسول ہوں۔

اور آپ کو ہدایت دی گئی کہ :

ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ ط (سورة النحل) 125

ترجمہ :- (اے محمد) اپنے رب کے راستہ کی طرف، حکمت اور نصیحت سے بلاؤ اور اُن کے ساتھ اسی اچھے طریقے سے بحث کرو۔

نیز ہدایت فرمائی :-

وَلَا تَسْتَوِي الْحَسَنَةُ وَلَا السَّيِّئَةُ ط ادْفَعْ بِالَّتِي هِيَ أَحْسَنُ --- الخ (سورة حم السجدة) 34

ترجمہ :- اور نیکی اور بدی دونوں برابر نہیں ہوتے۔ بدی کو ایسے طریقے سے دور کرو جو زیادہ اچھا ہے۔ !!!

نیز آپ پر آپ کے منصب مبارک کی خصوصیت واضح کی گئی :-

فَبِمَا رَحْمَةٍ مِّنَ اللَّهِ لِنْتَ لَهُمْ ج وَ لَوْ كُنْتَ فَظًّا غَلِيظًا لَّفُتْنَا مِن حَوْلِكَ ص (سورة آل عمران) 159

ترجمہ :- یہ اللہ کی رحمت ہے کہ تو اُن کے لئے نرم دل بنایا گیا۔ ورنہ اگر تو سخت کلام اور سنگدل ہوتا تو وہ تجھے چھوڑ کر الگ ہو جاتے۔

"رفیق" یعنی نبی ﷺ کی نرم دلی کے بارے میں بھی کئی احادیث پائی جاتی ہیں۔ بطور مثال چند روایات پیش کی جاتی ہیں۔

"حضرت عائشہؓ فرماتی ہیں کہ سب سے پہلے قرآن کی وہ آیتیں نازل ہوئیں جو قلوب میں نرمی، ارواح میں گرمی اور خیالات میں انقلاب پیدا کریں۔ اس کے بعد احکام کی آیات نازل ہوئی ہیں۔"

"فتح مکہ کے بعد مکہ کے بڑے بڑے سردار جو محمد ﷺ کے دشمن، مسلمانوں کے قاتل اور اسلام کے سدراہ تھے، آج حرم کی صحن میں کھڑے ہوئے تھے۔" حضرت محمد ﷺ نے اُن پر نظر ڈالی اور سوال فرمایا کہ اے مکہ کے سردارو! آج میں تمہارے ساتھ کیا برتاؤ کروں گا؟ سب نے کہا، آپ نوجوانوں کے شریف بھائی اور بوڑھوں کے شریف بھتیجے ہیں "ارشاد فرمایا: جاؤ آج تم پر کوئی ملامت نہیں، تم سب آزاد ہو۔ !!!

"ہندہ، ابوسفیان کی بیوی جس نے "اُحد" کے میدان میں حضرت حمزہ رضی اللہ عنہ کی لاش کے ٹکڑے کئے تھے، نقاب اُڑھے ہوئے سامنے حاضر ہوئی۔ عام معافی کے اعلان سے خوش ہو کر چلا اٹھی کہ "اے اللہ کے رسول! آج سے پہلے مجھے آپ کے خیمہ سے زیادہ کسی خیمہ سے نفرت نہ تھی، مگر آج سے آپ کے خیمہ سے زیادہ کوئی خیمہ مجھے عزیز نہیں معلوم ہوا۔"

"بخاری" کی حدیث شریف ہے کہ "ایک دفعہ مسجد نبوی میں ایک بدوی (صحرائی) پیشاب کرنے لگا، صحابہ رضی اللہ عنہم نے دوڑ کر اس کو منع کرنے کی کوشش کی۔ آپ نے صحابہ کو فوراً روک دیا۔ جب وہ پیشاب سے فارغ ہو گیا تو آپ نے صحابہ کو حکم دیا کہ پانی بہا دو، اور صحابہ سے فرمایا کہ تم لوگ سختی کرنے کے لئے نہیں بلکہ "رفیق" و آسانی کے لئے بھیجے گئے ہو۔ !!!"

غور کا مقام ہے کہ مسجد نبوی ہونے کے باوجود "بدوی" کو پیشاب سے فارغ ہوجانے کا موقع دینے میں آپ کی کس قدر حکمت اور رحم دلی پائی جا رہی ہے۔ چونکہ بدوی کا یہ فعل، نادانی و ناواقفیت کی وجہ سے تھا، اس لئے آپ نے بدوی کے بارے میں کچھ ارشاد

نہیں فرمایا۔ کیوں کہ پانی بہا کر جگہ پاک کر دینے کے حکم سے بدوی پر بھی واضح ہو گیا کہ "مسجد" احترام کی جگہ ہے۔ !!!

اسی پر اکتفا نہیں فرمایا بلکہ صحابہ رضی اللہ عنہم کو آپ نے رحم دلی اختیار کرنے کی واضح الفاظ میں ہدایت فرمائی، اور آگاہ فرمایا کہ خدا نے تم کو منصب ہدایت پر اسی خصوصیت "رفق" کے ساتھ پیدا فرمایا ہے۔ کیوں کہ "صلاح" کے بغیر "اصلاح" نہیں ہو سکتی۔ اور جو "منور" نہ ہو، "منیر" نہیں بن سکتا۔ اس لئے آپ نے صحابہ کرام کو زیادہ سے زیادہ "صاحبِ صلاح" بنانے کی سعی فرمائی، تاکہ "اصلاح" کا کام کا حقہ، انجام پاسکے۔ اسلامی جنگ بھی "اصلاح" کی ایک اہم منزل ہے۔

حضرت رسول اکرم ﷺ جو فرماتے تھے اور جو عمل کرتے تھے، اللہ تعالیٰ کی اس تعلیم پر مبنی ہوتا تھا، جو بلا واسطہ، یا بواسطہ جبریل علیہ السلام، آپ کو ہوا کرتی تھی۔ چنانچہ اللہ تعالیٰ نے قرآن مجید میں حضرت محمد ﷺ کی زبان مبارک سے یہ ارشاد جاری فرمایا ہے:-

قُلْ إِنَّمَا آتَيْتُ مَا يُوحَىٰ إِلَيَّ مِنْ رَبِّي ۚ هَذَا بَصَائِرُ مِنْ رَبِّكُمْ وَهُدًى وَرَحْمَةً لِّقَوْمٍ يُؤْمِنُونَ ﴿سورة الاعراف﴾ 203

ترجمہ :- کہو (اے محمد) اس میں شک نہیں کہ میں پیروی کرتا ہوں اس کی جو وحی کی جاتی ہے میری طرف، میرے رب کی طرف سے یہ (قرآن جس میں راہ حق دکھانے والی) دلیلیں ہیں (جو) تمہارے رب کی طرف سے (نازل ہوا) ہے اور ہدایت ہے، رحمت ہے، قوم مومنین کے لئے۔

اس لئے "جماد بالسیف" کی جن صورتوں میں تلوار سے کام لینے کی ضرورت ہوئی، آپ نے اپنے ارادہ و اختیار سے نہیں بلکہ اللہ تعالیٰ کے حکم ہی کے تحت، تلوار اٹھانے کا صحابہ رضی اللہ عنہم کو حکم دیا۔ جماد بالسیف کے بارے میں جن آیات و احادیث اور عمل صحابہ رضی اللہ عنہم کا بیان گزرا ہے، اس سے یہ بات بخوبی واضح ہو جاتی ہے۔

اس کے علاوہ "جنگ بدر" سے متعلق جو آیات قرآن مجید میں موجود ہیں، ان سے یہ بات اور زیادہ روشن ہو جاتی ہے۔ اللہ تعالیٰ نے ارشاد فرمایا ہے کہ:-

وَإِذْ يُرِيكُمُوهُمْ إِذِ اتَّقَيْتُمْ فِيَّ أَعْيُنِكُمْ قَلِيلًا وَيُقَلِّلُكُمْ فِيَّ أَعْيُنِهِمْ لِيَقْضِيَ اللَّهُ أَمْرًا كَانَ مَفْعُولًا ط وَآلِي اللَّهِ تُرْجَعُ الْأُمُورُ ﴿سورة الانفال﴾ 44

ترجمہ :- اور (یاد کرو اس وقت کو) جب اللہ نے تم کو تمہارے خواب میں اُن کی تعداد کم دکھائی۔ اگر اللہ تم کو اُن کی تعداد زیادہ دکھاتا تو تمہاری ہمتیں پسا ہو جاتیں اور امرِ جہاد میں تم آپس میں جھگڑ لیتے۔ لیکن اللہ نے (بے ہمتی اور اختلاف سے) بچا لیا۔ بے شک وہ تو دلوں کی باتیں جاننے والا ہے۔ اور جب کہ تم (دشمن کے) مقابل ہوئے تو تمہاری نظروں میں اُن لوگوں کو کم کر کے دکھلا رہا تھا۔ (اسی طرح) اُن دشمنوں کی نظروں میں تم کو کم کر کے دکھلا رہا تھا تاکہ جو کام پورا کرنا منظور تھا اُس کی تکمیل کر دے۔ اور سب کام (مقدمے) اللہ ہی کی طرف رجوع کئے جائیں گے۔

"جنگ بدر" کے معرکہ عظیم کے موقع پر مسلمانوں کا موقف، اصولِ حرب کے لحاظ سے بہر جہت کمزور و ناموافق تھا۔ تعداد کے لحاظ سے، عصری آلاتِ جنگ کے اعتبار سے دشمنانِ دینِ اسلام کی قوت، کئی گنا زیادہ تھی۔ دشمن کی فوج نے جس مقام پر صف آرانی کی تھی، وہ بلند تھا۔ مسلمانوں کا مقام نشیب میں تھا۔ دشمن کی زمین سخت تھی، مسلمانوں کی زمین ریتلی نرم تھی۔ اس کی وجہ سے حالتِ جنگ میں "پینتڑہ" یعنی قدم بڑھانے اور جانے میں دشواری پیش آتی تھی۔ دشمن کے مقام سے پانی قریب تھا، مسلمانوں کے مقام سے دور تھا۔

دشمنوں کے لشکرِ جرار کا حربی موقف ہر حیثیت سے برتر و طاقتور تھا۔ ایسی صورت میں مقابلہ کے لئے اقدام کا ارادہ کرنا، مسلمانوں کے لئے ممکن نہ تھا۔ لیکن قادرِ مطلق تعالیٰ شانہ کا منشاء یہی تھا کہ حضرت محمد ﷺ سے اعجازِ عظیم کا ظہور ہو، اور دشمنانِ دین کو معلوم ہو جائے کہ آپ کی حمایت میں غیبی طاقت ہے۔

اس لئے اللہ تعالیٰ نے آپ کو عالمِ رویا، یعنی خواب میں دشمنوں کی فوج کی تعداد کم دکھائی اور یقیناً فتح ہونے کی بشارت دی۔ جس کی بنا پر آپ نے صحابہ رضی اللہ عنہم کو اللہ تعالیٰ کی بشارت فتح سے اور خواب کی کیفیت سے واقف کیا۔

نیز اللہ تعالیٰ کے حکم سے ایسی بارش ہوئی کہ مسلمانوں کے لئے پانی کی نہریں جاری ہو گئیں اور ریتلی زمین دب کی سخت ہو گئی۔ فرشتوں کا نزول بھی ہوا اور کفار کی سخت زمین بکچڑ ہو گئی۔

نیز اللہ تعالیٰ نے دشمنوں کی نظروں میں مقابلہ کے وقت ایسی کیفیت پیدا فرمادی کہ مسلمانوں کا لشکر بہت ہی کم نظر آنے لگا تاکہ معمولی تعداد نظر آنے کی وجہ سے حملہ کرنے میں خوف یا تامل نہ کریں۔ اور مسلمانوں کی نظروں میں بھی ایسی کیفیت پیدا فرمادی کہ دشمنوں کا لشکر ہزار بہت ہی قلیل تعداد میں نظر آنے لگا۔

مجاہد اللہ تائیدِ غیبی کے اس اہتمام کی وجہ سے آپ کو فتحِ عظیم اور معجزہٴ عظمیٰ کی حیثیت سے موجود ہے۔!!!
جس کو آنحضرت ﷺ کا بہت بڑا معجزہ قرار دیا گیا۔
اور قرآن مجید میں بھی اس جنگ کا تذکرہ فتحِ عظیم اور معجزہٴ عظمیٰ کی حیثیت سے موجود ہے۔!!!

اس اہتمام کی وجہ سے دشمنانِ دین کو بخوبی معلوم ہو چکا کہ آپ نے رسول اللہ ہونے کا جو دعویٰ فرمایا، اپنی طرف سے نہیں بلکہ اللہ تعالیٰ کی طرف سے فرمایا ہے۔ اور بے شک آپ کا وجود مبارک "رحمۃ للعالمین" ہے۔

مزید بدیہی ثبوت یہ ہے کہ دعویٰ رسالت کے بعد تیرا (13) سال کے عرصہ میں، دشمنانِ دین اسلام کی طرف سے آپ نے بے شمار مصائب و آلام برداشت کئے اور آپ کا کلمہ پڑھنے والے آپ کے صحابہ میں شمار کئے جانے والے بھی ان مصائب و آلام کے سہم رہے۔ لیکن آپ نے کبھی تنگ آکر، تلوار اٹھانے، ظلم و شقاوت کی مقاومت کرنے کا ارادہ بہ حیثیت انسان بھی ظاہر نہیں فرمایا۔ کیونکہ آپ اللہ کے رسول تھے، جب تک اللہ تعالیٰ کا حکم نہ ہوتا اپنی طرف سے کوئی اقدام نہیں فرمایا کرتے تھے۔
غرض جہادِ بالسیف کا حکم حضرت رسالت ﷺ پر بواسطہٴ جبرئیل علیہ السلام یا بلاواسطہ، راست ذاتِ باری تعالیٰ سے بطورِ وحی ہوا کرتا تھا۔

آپ کے بعد قیامت تک مومنین کے لئے بھی اپنے نفس یا اپنے ذاتی مفادات یا غیر اسلامی اغراض یا غیر اسلامی سیاسیات و نظریات کے تحت تشدد اور شمشیر زنی کا اختیار، قطعاً نہیں ہے۔ کیونکہ مومنین کا ایمان، صرف اللہ اور اُس کے رسول کے احکام پر ہوتا ہے۔ عبادت، معاملات، زندگی و موت، امن و جنگ سب کا انحصار، احکامِ شرعیہ پر ہی ہوتا ہے۔ احکامِ شرعیہ کے بغیر، جہادِ بالسیف فرض نہیں ہو سکتا۔!!!

حاصل کلام یہ کہ رسالتِ ﷺ کی بعثت، مشرکین و کفار سے محض جنگ کرنے کے لئے نہیں ہوئی، جہاد بالسیف تو اسلام کا ایک موقتی حکم ہے، جو مخصوص شرائط کے ساتھ، فرض کیا گیا ہے۔ جب وہ فرض ہو جاتا ہے تو دوسرے تمام فرائض پر "مَرَجَّحَ" ہوتا ہے۔

اللہ تعالیٰ نے رسالتِ ﷺ کی شانِ مبارک میں ارشاد فرمایا ہے :-

وَإِنَّكَ لَعَلَىٰ خُلُقٍ عَظِيمٍ ﴿سورة القلم﴾ 4 یعنی اور بے شک تم اخلاقِ عظیم پر فائز ہو۔

اس آئیہ شریفہ میں "إِنَّ" لامِ تَکْیِید اور "عَظِيم" کے الفاظ سے آپ کے اخلاق کی اہمیت و عظمت کو واضح فرمایا گیا ہے۔ یہی آپ کی رسالت کی روح رواں ہے۔ اللہ تعالیٰ نے یہ بھی ارشاد فرمایا ہے:

وَرَضِيتُ لَكُمُ الْإِسْلَامَ دِينًا ﴿سورة المائدة﴾ 3 یعنی اور میں نے تمہارے لئے دینِ اسلام کو پسند کیا ہے۔

اس سے ظاہر ہوتا ہے کہ "خلقِ عظیم" ہی "دینِ اسلام" کی اصل ہے جس کی انتہا وہی ہے جیسا کہ رسالتِ ﷺ نے ارشاد فرمایا:

تُخَلِّقُوا بِأَخْلَاقِ اللَّهِ یعنی اللہ کے اخلاق پیدا کرو۔

اللہ کے اخلاق میں فنائیت کے مقامات و مدارج کا حاصل ہونا، منتہائے "خلقِ عظیم" ہے۔ رسالتِ ﷺ نے "خلقِ عظیم" پر بدرجہ اَکمل و اتم نود عمل فرمایا اور دنیا کے انسانوں کو اس پر عمل کرنے کی دعوت دی۔ آپ کا اور آپ کے صحابہ کرام رضی اللہ عنہم کا اصل "جہاد" یہی تھا۔ !!!

موجودہ زمانہ کے طریقہ نامے جنگ اور اسبابِ جنگ کے تذکرہ کا مقصد ممالکِ عالم کی سیاست میں رائے زنی کرنا نہیں ہے، بلکہ قتال فی سبیل اللہ کے جیسے مذہبِ اسلام کے اہم مسئلہ پر ہر زاویہ سے روشنی ڈال کر یہ دکھانا مقصود ہے کہ "رحمۃ للعالمین" کی تعلیمات و احکام کے خلاف جو قتال ہو، وہ قتال "فی سبیل اللہ" نہیں ہو سکتا۔ اور نہ اس پر جہاد کا حکم صادق آسکتا ہے۔ اگرچہ کہ وہ قتال،

مسلمانوں اور غیر مسلموں کے درمیان ہی کیوں نہ واقع ہوا ہو۔

مذہبِ اسلام میں "جماد" کے معنوں کا انحصار صرف قتالِ بالسیف پر نہیں ہے۔ یہ لفظ لغوی و اسطلاحی متعدد معنوں پر مشتمل ہے۔ مثلاً "محنت و کوشش کرنا، پوری طاقت لگا دینا، دشمن کے مقابلہ میں جو کچھ بن سکے کر کرنا، دین کی حفاظت کی خاطر اور اعلیٰ کلمۃ الحق کے لئے جنگ کرنا، وغیرہ۔

اسی لئے قرآن مجید میں جہاں "قتال" کا لفظ آیا ہے، اُس سے قتالِ بالسیف، بالصریحہ ثابت ہے۔ اور جہاں "جماد" کا لفظ آیا ہے اُس سے ہر جگہ قتالِ بالسیف مراد نہیں لی جاسکتی۔

اسی لئے قرآن و احادیث کی روشنی میں جماد کی تین قسمیں بیان کی گئی ہیں:

1- دشمنانِ دین سے جماد

2- شیطان سے جماد

3- نفس سے جماد

ان تینوں قسموں کے جماد کا تعلق، دل، زبان، اور ہاتھ سے ہوا کرتا ہے۔ "جمادِ بالسیف" کو "جمادِ اصغر" اور "جمادِ بالنفس و الشیطان" کو "جمادِ اکبر" کہا جاتا ہے۔ کیونکہ حضرت رسول اللہ ﷺ نے ارشاد فرمایا:

قد رجعنا عن الجهاد الا صغری الجہاد الا کبر یعنی ہم، جمادِ اصغر سے جمادِ اکبر کی طرف لوٹے ہیں۔

تبلیغِ توحید و رسالت و خلافتِ النبیہ اور اظہارِ دلائل و آیات و بینات بھی انبیاء و خلفائے الہی کا منجانب اللہ، جمادِ اکبر ہے۔

جمادِ بالنفس کے بارے میں حضرت رسول اللہ ﷺ کا ارشاد ہے:

المومن من آمنه الناس علی دمائهم و اموالهم و المجاهد من جاهد نفسه فی طاعته اللہ۔ و المهاجر من هجر الخطایا و الذنوب (صحیح مسلم)

یعنی مومن وہ ہے، جس سے لوگوں کی جانیں اور اُن کے اموال محفوظ رہیں اور مجاہد وہ ہے جس نے اللہ تعالیٰ کی اطاعت میں اپنے نفس سے جماد کیا۔ اور مجاہد وہ ہے جس نے خطاؤں اور گناہوں کو چھوڑ دیا ہو۔

فی سبیل اللہ مال خرچ کرنے کو بھی "جماد" قرار دیا گیا ہے۔ اللہ تعالیٰ کا ارشاد ہے :-

وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ط (سورة التوبة) 41

ترجمہ :- اور اپنے اموال و انفس سے اللہ کی راہ میں جماد کرو۔

نیز ارشاد فرمایا :-

إِنَّ الَّذِينَ آمَنُوا وَهَاجَرُوا وَجَاهِدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ --- الخ (سورة الانفال) 72

ترجمہ :- جن لوگوں نے ایمان لایا، اور ہجرت کی اور اللہ کے راستے میں اپنے مال و جان سے جماد کیا۔

اللہ کے راستے میں کوشش کرنے کو بھی جماد کہا گیا ہے، اللہ تعالیٰ کا ارشاد ہے:

وَجَاهِدُوا فِي اللَّهِ حَقَّ جِهَادِهِ ج (سورة الحج) 78

ترجمہ :- اور اللہ کے معاملہ میں خوب کوشش کرو جیسا کہ اس کے بارے میں کوشش کرنے کا حق ہے۔

لقائے رب اور طلب دیدار الہی کے لئے جدوجہد کرنا تو عین جمادِ اکبر ہے۔ اللہ تعالیٰ کا ارشاد ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا ط (سورة العنكبوت) 69

ترجمہ :- اور جو لوگ ہمارے راستے میں محنت و مشقت برداشت کرتے ہیں ہم اُن کو اپنے (قرب و دیدار کے) راستے ضرور دکھائیگی۔

علمائے دین کی جو تبلیغ اور دشمنانِ دین کے اعتراضات کی جو مدافعت زبان و قلم سے ہوتی ہے، وہ جمادِ اصغر میں داخل ہے۔

اسی لئے حضرت رسول اللہ ﷺ نے ارشاد فرمایا:

مِدَادُ الْعُلَمَاءِ بِوَزْنِ بَدَمِ الشُّهَدَاءِ

ترجمہ :- علماء کی سیاہی، (قیامت کے دن) شہداء کے خون سے تولی جائے گی۔

اس سے ظاہر ہے کہ علمائے دین کا جہاد بالقلم، جہاد اصغر میں شامل ہے۔ اسی لئے رسالتآب ﷺ نے علماء کی سیاہی کو شہداء کے خون سے تشبیہ دی ہے۔ یعنی شہداء کے خون کی جزا، عند اللہ، ایسی عطا ہوگی، علماء کے جہاد بالقلم کی بھی ویسی ہی جزا عطا ہوگی۔

یہ معارضہ نہیں کیا جاسکتا کہ حضرت مہدی موعود علیہ الصلوٰۃ والسلام نے فرمایا ہے :-

"بتنی سیاہی دیکھو گے اتنا ہی دل کالا ہوگا۔"

اس فرمان اور فرمان رسولؐ میں بظاہر تضاد واقع ہو رہا ہے، اس لئے حدیث شریف یا فرمان مبارک کی صحت، معرض بحث ہو جاتی ہے۔

یہ شبہ صحیح نہیں ہے کیوں کہ حدیث شریف اور فرمان مبارک میں تضاد قطعاً نہیں ہے۔ پہلے یہ دیکھنا ہوگا کہ فرمان مبارک میں لفظ "سیاہی" سے کیا مراد ہے؟ مطلق سیاہ رنگ مراد نہیں ہو سکتا۔ ورنہ کالے رنگ کے کپڑے دیکھنا، پہننا اور دوات میں

سیاہی استعمال کرنا، سب ممنوع قرار پائے گا۔ حتیٰ کہ رات کی تاریکی بھی اس لفظ "سیاہی" میں شامل ہو جائے گی۔

حضرت سعدی شیرازی رحمۃ اللہ علیہ نے رات کی سیاہی اور نیند کی حالت کو کس قدر بلیغ انداز میں بیان فرمایا ہے :-

قرص نورشید در سیاہی شد

یونس اندر دہان ماہی شد

آفتاب کی گولائی کو قرص سے اور رات کی تاریکی کو سیاہی سے تشبیہ دے کر فرماتے ہیں، آفتاب سیاہی میں ڈوب گیا، یعنی رات ہو گئی۔

ایک واقعہ ہے کہ حضرت یونس علیہ السلام کو مچھلی نکل گئی تھی۔ آنکھ کو "یونس" بھی کہتے ہیں۔ اور پلکوں میں مچھلی کے منہ کی مشابہت بھی پائی جاتی ہے۔ اس "تَشَابُه" کی بنا پر آپ نے فرمایا ہے کہ "یونس مچھلی کے منہ میں چلی گئی" یعنی نیند کے لئے پلکیں بند ہو گئیں اور آنکھیں پلکوں میں پوشیدہ ہو گئیں۔

اس شعر میں رات کی تاریکی کو "سیاہی" سے تشبیہ دی گئی ہے۔ اگر فرمانِ امامنا علیہ السلام سے مطلق "سیاہی" مراد لی جائے، تو رات کی تاریکی میں رہنا بھی ممنوع قرار پائے گا۔

حقیقت یہ ہے کہ حدیث شریف میں بھی "سیاہی" کے لفظ سے دوات کی سیاہی مراد نہیں ہے۔ بلکہ تبلیغِ دین اور دشمنانِ دین کے لئے اعتراضات و مناقشات کی مدافعت میں محنت و مشقت سے جو کچھ لکھا جائے گا وہ تحریر مراد ہے۔

اُس زمانہ میں لکھنے کے لئے "سیاہی" عام طور پر متعارف تھی، اس لئے "سیاہی" کا لفظ استعمال ہوا ہے۔ بعد کے زمانوں میں لکھنے کی بہ نئی ایجاد ہوئی ہے، اس تعریف میں داخل ہو سکتی ہے۔ لہذا جس روشنائی سے یا جس پنسل سے تبلیغ و مدافعتِ دین میں لکھا جائے وہ تحریر بھی عند اللہ شہداء کے خون کی طرح موجبِ جزا ہوگی۔

فرمانِ حضرت مہدی علیہ السلام میں بھی "سیاہی" سے مراد کتابیں ہیں۔ جو لوگ آپ کی تصدیق و صحبت سے مشرف تھے، آفتابِ ولایتِ محمدیہ کی ضیا بارپوں سے منور ہو رہے تھے۔ ان کو معصوم عن الخطا، مفروض اطاعت، ہستی سے راست، تعلیم حاصل کرنے کا عظیم موقع حاصل تھا۔ آپ جس کسی کو احکام و تعلیمات سے مشرف فرماتے، اُن سب احکام و تعلیمات کا انحصار، بلا واسطہ، ذاتِ باری تعالیٰ کی تعلیم ہی پر ہوتا تھا جو آپ کو عطا ہوتی تھی۔ اسی لئے اتباعِ کتاب اللہ و اتباعِ رسول اللہ میں آپ معصوم عن الخطا تھے۔

جو ہستی، خلیفۃ اللہ اور خاتمِ ولایتِ محمدیہ ہو، ایسی عظیم المرتبت ہستی کی صحبت میں رہنے والوں کے لئے محدثین کی مرتب کردہ حدیث کی کتابیں اور مفسرین کی لکھی ہوئی تفسیریں اور علماء کی لکھی ہوئی فقہ وغیرہ کی کتابیں، جو معصوم عن الخطا لوگوں کی لکھی ہوئی نہیں تھیں، یقیناً غیر مفید اور تضرعی اوقات کا موجب تھیں۔ اور یہ مشغلہ خصوصاً آپ کی صحبت میں رہنے والوں کے لئے جہادِ بانفس

یعنی جماد اکبر کے اعلیٰ مراتب و مقامات ، عرفان و لقاے رب اور وصال الی المطلوب کی بے بہا نعمتوں کے حصول میں حایل ہونے کا موجب تھا۔ اس لئے حضرت ممدی ؑ موعود ﷺ نے ارشاد فرمایا:

"بتنی سیاہی دیکھو گے اتنا ہی دل کالا ہوگا۔"

یعنی میری صحبت اور میری بتلائی ہوئی طریقت سے غافل ہو کر میری اجازت کے بغیر کتابوں کے مطالعہ میں مشغول ہو جاؤ گے تو قلوب پر تاریکیاں چھا جائیں گی اور قلوب کی تنویر سے محروم ہو جاؤ گے۔!!!

کیوں کہ اللہ تعالیٰ نے قرآن مجید میں جس قوم کو پیدا کرنے کا وعدہ فرمایا ہے۔ **فَسَوْفَ يَأْتِي اللَّهُ بِقَوْمٍ يُحِبُّهُمْ وَيُحِبُّونَهُ**-----

الخ(سورة المائدة) 54 یعنی اللہ قریب میں ایسی قوم کو لائے گا جس سے اللہ محبت کرتا ہے اور وہ قوم اللہ سے محبت کرتی ہے۔"

اس کے مطابق ، خصوصاً ممدی ؑ موعود علیہ السلام کے صحابہ کے لئے ان صفات و خصوصیات کا حامل ہونا لازم تھا جو کہ اس آئیہ شریفہ میں بیان کی گئی ہیں۔

ممدی ؑ موعود علیہ السلام اپنے صحابہ رضی اللہ عنہم کو جس **صلاح** سے مشرف کر کے جس **اصلاح** کا اہل بنانے کے لئے مبعوث ہوئے تھے ، وہ مراد اللہ پوری ہونی ضروری تھی تاکہ بخوبی آشکارا ہو جائے کہ یہ اللہ کی اور اس کے خلیفہ ممدی ؑ موعود کی لائی ہوئی قوم ہے۔

اس لئے آپ کے صحابہ رضی اللہ عنہم کے لئے صرف آپ کی صحبت و تعلیمات سے کما حقہ ، مستفیض ہونا اور صرف اسی میں ان کا انہماک و استغراق ، ضروریات دین میں اہم ترین ضرورت تھی۔

قرآن مجید کی تلاوت کے بارے میں بھی ایک روایت پیش کی جاتی ہے جس سے یہ مسئلہ اور صاف و روشن ہو جاتا ہے کیوں کہ قرآن مجید بھی سیاہی سے لکھا جاتا ہے۔

در کھانہ بیل پیش بندگی میاں سید خوند میر رضی اللہ عنہ، ملک بخن رضی اللہ عنہ، پرسید کہ فلاں کس قرآن بسیار خواند۔ چیزے از خواندان فایده می شود بعدہ بندگی میاں رضی اللہ عنہ، فرموند اگر قرآن را یتلونه حق تلاوتہ می خواند ہم پردہ نور میان بندہ و خدا می شود و از یاد خدا پردہ نور ہم دریدہ شود۔ (انصاف نامہ)

ترجمہ :- کھانبیل (علاقہ گجرات) میں بندگی میاں سید نوندمیر رضی اللہ عنہ سے ملک سخن رضی اللہ عنہ نے دریافت کیا کہ فلاں صاحب قرآن بہت پڑھتے ہیں۔ اس سے کیا فائدہ ہوتا ہے؟ بندگی میاں رضی اللہ عنہ نے فرمایا اگر قرآن کی تلاوت حسبِ یَتْلُوْنَهُ حَقًّا تِلَاوَتِهِ (قرآن کی تلاوت کرتے ہیں جیسا کہ اس کی تلاوت کا حق ہے) کی جائے تو پردہ نور، نور خدا اور بندہ کے درمیان ظاہر ہوتا ہے اور خدا کی یاد سے جیسا کہ ذکر کا حق ہے کی جائے تو پردہ نور بھی اٹھ جاتا ہے۔ (یعنی فنا اور وصال کے مرتبہ پر فائز ہو جاتے ہیں)۔

حضرت ممدیٰ موعود علیہ السلام کی تعلیم و صحبت کے صدقہ میں بندگی میاں رضی اللہ عنہ کو فناء تام و دیدار ذاتی اور مسلمان تام کا مقام حاصل تھا اس لئے آپ نے اپنے تجربہ کی بنا پر یہ نازک نکتہ جواب میں بیان فرمایا ہے۔ جس سے ظاہر ہو رہا ہے کہ اصل مقصود قرآن و رسول "ذکر اللہ" سے حاصل ہو سکتا ہے۔

اس تشریح سے ظاہر ہے کہ حدیث شریف کا منشاء اور فرمان مبارک کا منشاء، ایک ایک خاص مسئلہ کی طرف رہبری کرنا ہے، جو بجائے خود ضروری و لازمی ہیں۔ کیوں کہ حدیث شریف میں "جہاد اصغر" کا اور فرمان مبارک میں، "جہاد اکبر" کا بیان ہے۔

لہذا ان دونوں فرامین مبارک میں تضاد یا تعارض کا شبہ، بہر جہت غیر صحیح ہے۔

اس کے قطع نظر، اس فرمانِ امامنا علیہ السلام سے پڑھنا، لکھنا بھی مطلقاً ممنوع نہیں، کیوں کہ خود آپ نے سلاطین کے نام دعوتِ ممدیت کے خطوط لکھے ہیں۔ صحابہ کرام سے مکاتیب لکھوائے ہیں۔ اور دینیات و تصوف کی بعض کتابیں، پڑھنے کی، بعض صحابہ کو اجازت دی ہے۔

حضرت بندگی میاں سید نوندمیر صدیق ولایت رضی اللہ عنہ نے "تبلیغِ مذہبِ ممدویہ" کے لئے اور مخالفین کے اعتراضات اور شکوک و شبہات کی مدافعت کے لئے رسالے تحریر فرمائے ہیں۔

دور صحابہ سے آج تک، ہر دور میں کتابیں، مکاتیب، رسائل و ملفوظات، لکھنے کا سلسلہ جاری ہے۔ اگر اس فرمانِ امامنا علیہ السلام سے پڑھنے، لکھنے کی بھی مطلقاً مانعت مراد ہوتی تو قومِ ممدویہ میں کسی کتاب یا کسی رسالہ یا کسی تحریر کی نظیر پائی جانی محال ہوتی۔ اور آج ممدویوں کے لئے پڑھنا، لکھنا قطعاً جائز نہ رہتا۔

بعض علمائے عصر نے حضرت مہدی علیہ السلام سے چند سوالات کئے تھے اُن میں سے ایک سوال و جواب درج کیا جاتا ہے۔

باز گفتند کہ شمارا علم خواندن ہم منع می کنید؟ حضرت مہدی علیہ السلام فرمودند کہ بندہ تابعِ محمد رسول اللہ ﷺ است۔ آنچه حضرت رسول اللہ ﷺ منع نہ کرده باشند بندہ چگونہ منع کند۔ بندہ ذکرِ دوام فرض می گوید بامرِ اللہ و بحکمِ کتابِ اللہ ہرچہ مانع ذکر است آن ممنوع است۔ چہ علم خواندن و چہ کسب کردن و چہ مشغول شدن وجہ خوردن و خپیدن غفلت حرام است و ہرچہ موجبِ غفلت است حرام است۔

(نقلیاتِ میاں عبد الرشید رضی اللہ عنہ و انصاف نامہ وغیرہ)

ترجمہ :- علماء نے پھر سوال کیا کہ کیا آپ علم پڑھنے سے بھی منع کرتے ہیں؟ حضرت مہدی علیہ السلام نے جواب میں فرمایا کہ بندہ محمد رسول اللہ ﷺ کا تابع ہے جو کچھ حضرت رسول اللہ ﷺ نے منع نہ کیا ہو، بندہ کیسے منع کرے گا۔ بندہ، اللہ کے (بلا واسطہ) حکم سے اور اللہ کی کتاب (قرآن) کے حکم سے ذکرِ دوام "فرض" کہتا ہے جو کچھ ذکر کا مانع ہو، وہ ممنوع ہے۔ خواہ علم پڑھنا، اور کسب کرنا، خواہ لوگوں سے میل جول رکھنا اور کاروبار میں مشغول ہونا، خواہ کھانا و سونا ہو، (بہر حال) غفلت حرام ہے۔ اور جو کچھ غفلت کا سبب بنے وہ بھی حرام ہے۔


اس فرمانِ مبارک سے ہدایتاً روشن ہو رہا ہے کہ طلبِ دیدارِ الہی کی دعوت، بعثتِ حضرت مہدی علیہ السلام کا بنیادی سبب ہے۔ اس لئے آپ کے احکام و تعلیمات کا تعلق، حکمِ خدا، اسی طلبِ دیدارِ الہی اور عشق و محبتِ الہی سے ہے۔ آپ نے قرآن و رسول کی تعلیم عشق و محبتِ الہی کے مطابق، خدا کے بلا واسطہ حکم سے طلبِ دیدارِ خدا کی شرائط فرض فرمائی ہیں، جن میں "ذکرِ دوام" بھی ایک فرضِ ولایت ہے۔

اس لئے آپ نے اُس سبب سے بھی باز رہنے کی تعلیم فرمائی جو اُس فرض سے غفلت کا باعث ہو۔ لہذا نہ صرف حصولِ علم، بلکہ کسب کرنا، لوگوں سے میل جول رکھنا، کاروبار میں مشغول ہونا، کھانا، سونا وغیرہ تمام ضروریاتِ زندگی، اس طرح انجام پائیں کہ اللہ کے ذکر سے غفلت نہ ہونے پائے۔ کسی مشغلہ میں خواہ وہ شرعاً جائز ہی کیوں نہ ہو، اس قدر اہمک کہ باعثِ غفلت ہو جائے تو وہ مشغلہ غفلتِ ناجائز قرار پائے گا۔ اور قلوب کی تاریکیوں کا موجب ہوگا۔ اور فرمانِ مبارک سے صاف واضح ہے کہ یہ فرضِ ذکر صرف تارکِ دنیا سے مخصوص نہیں ہے۔

سعدی بشوئے لوح دل از نقش غیر او

علمے کہ راہ حق نہ نماید جمالت است (حضرت سعدی)

حضرت امام غزالی رحمۃ اللہ علیہ نے "احیاء العلوم" میں علم دین کی تقسیم و تشریح جو بیان فرمائی ہے، ذیل کے نقشہ سے سمجھی جاسکتی ہے:



نوٹ: اس کی تفصیل کے لئے ملاحظہ ہو، نقلیات بندگی میاں عبدالرشید کی توضیحات از صفحہ 126-139

علوم معاملہ کا تعلق، علوم مکاشفہ ہی سے ہے۔ اس لئے ان علوم کو بھی فرض عین میں شمار کیا گیا ہے۔ علم دین کی ایک شق، علوم غیر شرعیہ سے مراد وہ علوم ہیں، جن کا جاننا، تدبیر شخص، تدبیر منزل اور سیاستِ مدن کے لحاظ سے ضروری ہوتا ہے۔ جیسے صنعت و حرفت، معاشیات، ریاضی، طب، سائنس، فلسفہ، سیاسیات وغیرہ علوم کی، انفرادی و اجتماعی زندگی کی متعدد نوعیتوں کے مسائل کے لئے ضرورت ہوتی ہے۔ یہ سب فرض کفایہ میں شمار کئے گئے ہیں۔ جن کا جاننا ہر فرد کے لئے ضروری نہیں ہے۔ اور نہ ہر فرد ان علوم کے جاننے کا اہل ہوتا ہے۔

حضرت رسول اللہ ﷺ نے ارشاد فرمایا ہے:

العلم علمان علم الابدان و علم الادیان

ترجمہ :- علم دو ہیں۔ ابدان کا علم اور ادیان کا علم

غرض علوم شرعیہ و غیر شرعیہ ، سب فرض کفایہ میں داخل ہیں۔ حضرت مہدی ؑ موعود علیہ السلام نے خدائے تعالیٰ کے بلا واسطہ حکم سے اسی علم کو فرض فرمایا ہے ، جس کو صوفیہ کرام نے بھی قرآن و احادیث کی روشنی میں ہر فرد کے لئے ، **فرض عین** ، تسلیم کیا تھا۔ حضرت مہدی علیہ السلام نے قرآن و رسول کی اتباع میں بہ حیثیت خلیفۃ اللہ بحکم خدائے تعالیٰ طلب دیدار الہی ، ہر مرد و عورت کے لئے ، فرض فرمایا ہے۔ ذکر دوام وغیرہ فرائض ولایت ، اسی مقصد کی تکمیل کے لئے ہیں۔ جو لوگ آپ کی تصدیق سے مشرف ہو چکے ، ان میں کے ہر فرد پر بلا امتیاز ، فرض ہے کہ اس پر عمل کرے۔ اس **"صلاح و اصلاح"** کے اختیار کرنے کی ذمہ داری پوری قوم پر عاید ہوتی ہے۔ قوم کے ہر فرد پر لازم ہوتا ہے کہ صورت کے اعتبار سے ، سیرت کے اعتبار سے ، عبادات و معاملات اور فرائض ولایت کے اعتبار سے بلحاظ اتباع ، اپنی اپنی ذمہ داری کا جائزہ لے۔ صرف دوسروں پر اعتراض و تنقید فرض سمجھ لینے اور **"نظم و نشر"** میں افسانوی فن کے مظاہروں سے ، جن میں بے حقیقت مبالغہ آرائی زیادہ ہوتی ہے ، کوئی فائدہ حاصل نہیں ہو سکتا۔

حضرت مہدی علیہ السلام نے فرد اور معاشرہ کی تنظیم کے لئے جن اعلیٰ اصول کی تعلیم دی ہے اس کا بیان آگے آئے گا۔ ہر فرد قوم ، کم از کم جس حد تک جو جانتا ہے اس پر عمل کے لئے کمر بستہ ہو جائے تو آج بھی اس قوم کی مثال دنیا میں نہیں مل سکتی۔ بلکہ پوری دنیا کے لئے ہدایت و رہبری کا فرض ، اس قوم سے انجام پا سکتا ہے۔

افراد کے ہاتھوں میں ہے اقوام کی تقدیر ہر فرد ہے ملت کے مقدر کا ستارہ

حاصل کلام یہ کہ مذہب مہدویہ میں جمادِ اصغر کی شق ، جمادِ باللسان و القلم کی بھی تعلیم موجود ہے جس کا ثبوت ، بیان قرآن کی اعلیٰ خصوصیت اور تبلیغ و مدافعت کے اصولی لٹریچر سے ہو سکتا ہے۔

چونکہ اللہ تعالیٰ نے قوم مہدی ؑ موعود کی صفات میں **يُجَاهِدُونَ فِي سَبِيلِ اللَّهِ (اللہ کے راستے میں جہاد کریں گے)** بھی فرمایا ہے ، اس لئے مذہب مہدویہ میں ، جمادِ بالنفس ہو یا جمادِ بالسیف ، جمادِ بالمال ہو یا جمادِ باللسان و القلم ، جمادِ کی ہر نوعیت کے احکام و مسائل ، عزیمت و عالیت کے معیار پر موجود ہیں۔

واضح ہو کہ بعض احکام پر عمل ، شرائط کے تابع ہوتا ہے ، جیسے کہ جمادِ بالسیف کے احکام ہیں۔ ورنہ ہر فرد پر فرض ہو جائے گا کہ کلمہ پڑھکر داخل اسلام ہوتے ہی شمشیر بکھٹ ہو کر مشرکین و کفار کا قتل عام شروع کر دے۔ حالانکہ یہ نقلاً درست ہو سکتا ہے نہ عقلاً۔

اسی طرح ہر ممدوی پر، تصدیق امامنا علیہ السلام سے مشرف ہوتے ہی، جہاد بالسیف کی شرائط پوری ہوں یا نہ ہوں، مشرکین و کفار کا قتل عام کرنا، فرض نہیں ہو جاتا۔ اسی لئے جہاد کی جس نوعیت پر ازروئے احکام دین، عمل لازم ہو جاتا تھا، اس پر بدجہ کمال عمل ہوتا رہا ہے۔ جس کا ثبوت کتب سیر و تواریخ سے ہو سکتا ہے۔

لیکن "ہدیہ ممدویہ" کے صفحہ (136) پر جو الزام عائد کیا گیا ہے، ناظرین کی معلومات کے لئے اس کا خلاصہ نہایت افسوس کے ساتھ درج کیا جاتا ہے:-

"حضرت ممدی علیہ السلام نے ابتدائے مدیت سے تادم آخر **نَعُوذُ بِاللّٰهِ** کبھی سنت جہاد پر عمل نہیں کیا۔ اور خلفاء نے بھی جہاد کفار نہیں کیا۔ بلکہ حکام اسلام سے بغاوت کر کے مسلمانوں سے قتال و جدال برپا کیا۔"

جہاد بالقتال اور اس کے متعلقات کے احکام و شرائط کا اس سے پہلے جو **تفصیلی** بیان ہوا ہے، اس کی روشنی میں اس غلط الزام سے ہر منصف مزاج، صاحب فہم و صاحب علم پر واضح ہو جاتا ہے کہ محض غلبہ عناد کی وجہ فہم رموز مہمت دین سے محرومی نصیب ہوئی ہے۔

"ہدیہ ممدویہ" میں ایسے ہی بے بنیاد، بے شمار الزامات و اعتراضات موجود ہیں، جن کے بادلائل جوابات، ماضی میں ضخیم جلدوں میں ادا ہوئے اور حال و مستقبل میں بھی اقتضائے زمانہ کے مطابق، ارتقائے استدلال سے ادا ہوتے رہیں گے۔ یہ بھی ایک مذہبی بنیادی حق ہے، جس کے ادا ہونے سے اہل مذہب کو معلومات کا اور اہل تحقیق کو تحقیقی صورتحال کے علم کا فائدہ پہنچ سکتا ہے۔

جس طرح کہ اسلام اور پیشوائے اسلام، خاتم الانبیاء **ﷺ** کی شان مبارک میں عاید کئے گئے الزامات و اعتراضات کے جوابات ہر دور میں بر موقع ادا کئے جاتے رہے اسی طرح قیامت تک یہ مذہبی بنیادی حق بھی ادا ہوتا رہے گا۔

حسب آئیہ کریمہ، قوم ممدیہ موعود کی صفات کے منجملہ ایک صفت "**يُجَاهِدُونَ فِي سَبِيلِ اللّٰهِ**" کا بیان جاری ہے۔ اس لئے اس ضمن میں وارد شدہ الزامات و اعتراضات کا تذکرہ دفعیہ بھی ضروری ہوا تاکہ ناظرین کو **مَالٍ وَمَا عَلَيْهِ** سے واقفیت کا موقع ملے۔

"ہدیہ مہدویہ" کے مذکورہ الزامات کو یا تو جہلِ مرکب کہا جاسکتا ہے یا معاندانہ ظلم و عدوان اور عمداً دوسروں کو غلط فہمی میں مبتلا کرنے والا عصیان، کیوں کہ ولو بالفرض یہ مان بھی لیا جائے کہ کوئی سبب یا کوئی شرط پائی جائے یا نہ پائی جائے، جہاد بالسیف اختیار کرنا، احکام اسلام کی خلاف ورزی میں داخل ہے، تو یہی الزام خود مولف "ہدیہ مہدویہ" پر اور تمام مسلمانوں پر بھی عاید ہو جائے گا۔

اکابر اولیائے کرام رحمہم اللہ مثلاً حضرت خواجہ معین الدین چشتی رحمۃ اللہ علیہ حضرت عبدالقادر جیلانی محبوب سبحانی رحمۃ اللہ علیہ وغیرہ کے جہاد بالسیف اختیار کرنے کی کوئی روایت، کسی تذکرۃ الاولیاء یا کسی مستند تاریخی کتاب میں نہیں ملتی؟

حالانکہ مسلمان بادشاہوں کی کئی جنگیں، راجاؤں وغیرہ، غیر مسلم رؤسا سے، مملکت کے لئے ہوتی رہی ہیں۔ بلکہ خود مسلمان بادشاہ، دوسرے مسلمان بادشاہوں سے محض سیاسی بنیاد پر جنگ کرتے رہے، وہ مسلمان بھی جو ان افواج میں ملازم ہوتے تھے، بہ حیثیت ملازم، ان جنگوں میں حصہ لیتے رہے ہیں۔ لیکن یہ ثابت کیوں نہیں کیا جاسکتا کہ جلیل القدر اولیائے کرام رحمہم اللہ نے ان مملکتی سیاسی جنگوں کو "جہاد" قرار دیا ہو، یا اپنے مریدوں کو ایسی جنگ میں "جہاد" سمجھ کر حصہ لینے کا حکم دیا ہو۔!!!

بلکہ اس کے برخلاف، غیر مسلموں کے ساتھ بھی اولیائے کرام رحمہم اللہ کا روادارانہ سلوک جو ہوتا تھا اور اس کی جو تاثیرات ہوتی تھیں، محتاج بیان نہیں، ماننا لازم ہو جاتا ہے کہ اولیائے کرام کا یہ طریقہ تبلیغ، آئیہ "لا اکراہ فی الدین" اور اُسوۃ رحمۃ للعالمین ﷺ و اُسوۃ صحابہ کرام نبوت رضی اللہ عنہم کے کما حقہ، اتباع کا مظہر تھا۔!!!

اکابر اولیائے کرام رحمہم اللہ، عشق و محبت الہی کی تبلیغ فرماتے رہے اور تزکیہ و تصفیہ نفس و قلب کے لئے ایسے طریقوں سے رہنمائی فرماتے رہے کہ "جہاد اکبر" یعنی جہاد بالنفس کے ان "علوم معاملہ" کے طفیل، اس درجہ "اصلاح" ہو جائے کہ "علوم مکاشفہ" کے انوار کی "صلاح" سے منور ہو سکیں، جن کا حصول ہر مومن مرد و عورت کے لئے فرض عین ہے۔

ان اولیائے کرام رحمہم اللہ کی شان میں بھی یہ گستاخی ہرگز نہیں کی جاسکتی کہ وہ قدسی صفات ہستیاں بھی "جہاد بالسیف" سے نعوذ باللہ قاصر و محروم رہی ہیں۔!!! اس لئے کہ از روئے، شرائط شرعیہ، جہاد بالسیف فرض ہو جانے کے حالات سے ان بزرگوں کو بھی سابقہ نہیں ہوا تھا۔

"جہاد" کی جو تفصیلات بیان کی گئی ہیں، ان سے ظاہر ہو چکا کہ "جہاد بالسیف" فرض ہونے کی دوہی صورتیں ہیں۔

1- جو مقدس ہستیاں ، خلافتِ النبیہ پر فائز تھیں اور جن کو جبرئیل علیہ السلام کے ذریعہ سے یا بلا واسطہ ، راست ذاتِ باری تعالیٰ سے احکام و تعلیمات کا شرف حاصل ہوتا تھا ، اُن ہستیوں پر جب ، اللہ تعالیٰ کا حکم ہوتا ، **جمادِ بالسیف** ، فرض ہو جاتا تھا۔

2- جو لوگ اللہ تعالیٰ کے مومن بندے ہیں ، اُن پر جمادِ بالسیف اُس وقت فرض ہو جاتا ہے جب کہ حالات پر جماد کے احکام و شرائط شرعیہ کا اطلاق منطبق ہو جائے۔

اس اُصول کے مطابق ، خلیفۃ اللہ ممدی ء موعود علیہ الصلوٰۃ والسلام پر "**جمادِ بالسیف**" اُس وقت فرض ہوتا جب کہ اللہ تعالیٰ کا حکم ہوتا ، اور ممدویوں پر اُس وقت فرض ہوگا جب کہ "**جمادِ بالسیف**" کی ضرورت کا فتویٰ ہو جائے۔!!!!

نیز ممدوی ، اس فرض کی **تعمیل** کے لئے اپنی قومی و مذہبی ، انفرادی ، خصوصیت کو محدود ، رکھنا بھی اس موقع پر ضروری نہیں سمجھتے ، جب کبھی مسلمانوں کی جانب سے از روئے احکام شرعیہ ، **عَلَمِ جِهَادٍ** بلند ہو جائے ، ہر ممدوی اس میں حصہ لینا اور ہر ممکن ایثار کرنا ، اپنا فرض قرار دے گا۔ اس سے بخوبی متبادر ہو سکتا ہے کہ ممدویوں کے لئے جمادِ بالسیف کی **تعمیل** کا دائرہ کس قدر وسیع کیا گیا ہے۔ اور اس سے مذہبِ ممدویہ میں "**يُجَاهِدُونَ فِي سَبِيلِ اللَّهِ**" کی جو شانِ عظمت عیاں ہو رہی ہے مزید تشریح کی محتاج نہیں رہی۔!

حضرت ممدی ء موعود علیہ السلام کے خلفاء رضی اللہ عنہم اور اکابرِ ممدویہ رحمۃ اللہ علیہم پر حکامِ اسلام سے بغاوت کرنے اور مسلمانوں سے قتال و جدال برپا کرنے کا الزام بھی سراپا بے بنیاد ہے۔

پہلی بات تو یہ ہے کہ کسی حکومت پر جب تک حکومتِ اسلامیہ ہونے کا اطلاق شرعاً درست نہ ہو ، اس حکومت کے حاکموں کو ، "**حکامِ اسلام**" کہنا صحیح نہیں ہو سکتا۔ البتہ مسلمان حاکم کہا جاسکتا ہے۔

دوسری بات یہ ہے کہ کسی دور کی حکومتِ وقت سے ممدویوں کی بغاوت کا کوئی تاریخی واقعہ ثبوت میں پیش نہیں کیا جاسکتا۔ اس لئے بغاوت کا الزام ہی سراسر افترا ہے۔

تیسری بات یہ ہے کہ مدویوں کے خلاف، قتل کے باطل فتوے جاری کئے جا رہے ہوں اور مسلم حکومتوں میں رسوخ و اقتدار حاصل رہنے کے زعم میں ناتق، طاغوتی طاقت کے مظاہرے کئے جا رہے ہوں، قید کیا جا رہا ہو، قتل و غارت گری کی جا رہی ہو، مساجد اور بستیاں برباد کی جا رہی ہوں، فوج کشی کی جا رہی ہو، دیوار میں زندہ چنوا دیا جا رہا ہو، کوئے کے پنجنوں کی شکل کی سیخیں گرم کر کے پیشانیوں کو داغ کر شہید کیا جا رہا ہو، جبر و استبداد کے ہر ممکن طریقوں سے مدویوں پر عرصہ حیات تنگ کیا جا رہا ہو، مذہبی آزادی کا بنیادی حق نہایت ہی ظالمانہ طریقوں سے تلف کیا جا رہا ہو، تو ایسی صورتوں میں حتی المقدور مدافعت، از روئے احکام اسلام لازم ہو جاتی ہے۔ اس افسوسناک تاریخ کا تاریک ترین پہلو تو یہ ہے کہ یہ سب کچھ، مسلمان بادشاہوں کی حکومتوں ہی میں، مسلمان حاکموں سے دنیا دار علماء و قاضیوں کے اشاروں پر ہوتا رہا۔

جب کہ قرآن مجید میں غیر مسلموں کی عبادت گاہوں پر مظالم کی مدافعت کرنے کا صاف و صریح حکم موجود ہے، تو " سَدَّ عَن سَبِيلِ اللّٰهِ " کی ان صورتوں میں ہر ممکن مدافعت، بدرجہ اولیٰ فرض ہو جاتی ہے۔ اس مدافعت کو بغاوت سے تعبیر کرنا، رموز معات دین سے ناواقفیت اور محض عصیبتِ جاہلیہ کی بین دلیل ہے۔

سیرت و تاریخ کی قومی کتابوں کے علاوہ دوسرے مورخین کے بیانات سے بھی اس امر کی شہادت ملتی ہے کہ حضرت ممدیٰ موعود علیہ الصلوٰۃ والسلام کی تعلیمات کے طفیل آپ کے صحابہ و تابعین وغیرہم رحمہم اللہ نے انتہائی مشکل صورتوں میں بھی نہایت ہی جرات و شجاعت اور نہایت ہی ارفع و اعلیٰ صبر و استقامت سے احکام دین کی پابندی فرمائی ہے۔ اور یہ سب متوکل علی اللہ تھے۔ زر و دولت سے ملوث اور ناتق جنگ یا بغاوت کے لئے اسبابِ حرب سے مسلح نہیں رہتے تھے۔ فقر و فاقہ اور ہجرت کی زندگی تھی۔ دن اور رات کا کوئی لمحہ اللہ تعالیٰ کے ذکر اور اللہ تعالیٰ کی اطاعت سے خالی نہ گزرتا تھا۔ مقصودِ عبادت و ریاضت، اللہ تعالیٰ کے دیدار کی طلب کے سوائے کچھ نہ تھا، صرف اللہ سے کام تھا، ماسوی اللہ سے سروکار نہ تھا۔ اور اسی سبیل اللہ و الخاتین کی رہنمائی سے دوسروں کو مشرف کرنے کا فرض بھی انجام دے رہے تھے۔

امن و رحمت کی حامل ایسی باخدا جماعت پر ایسے ایسے مظالم ڈھانے گئے کہ اللہ کی پناہ! ایسے ناقابل برداشت مظالم کی صورت میں بھی دولتِ ایمان کی جس طرح حفاظت کی گئی ہے، قوم ممدیٰ موعود کی صفت **اذلّة علی المؤمنین اعزّة علی الکافرین**

(مومنین پر نرم اور کافروں پر غالب رہیں گے) کے بیان میں مختصراً اس سے قبل اس کا ذکر کیا جا چکا ہے، جو منصف مزاج اور تحقیق کی طلب والے ناظرین کے لئے کافی ہے۔

انتہائی ہے کہ فوج کشی کی مدافعت، جنگ سے کرنے کا موقع ہوا تو، ایسے مشکل ترین حالات میں بھی "آدابِ جنگ" کے متعلق احکامِ اسلام کی پابندی میں حتیٰ کہ جنگ میں پہلے نہ کرنے کی اسلامی اہم خصوصیت کی پابندی میں بھی سرِ مو فرق نہیں آنے پایا۔ چنانچہ حضرت سید خوند میر رضی اللہ عنہ نے حملہ آور افواج کے مقابلہ میں اپنی طرف سے پہلے نہ ہونے کی احتیاط کے لئے آخری اتمامِ حجت کی خاطر، میدانِ جنگ میں دشمن کی صفوں کے مقابل سے اپنے گھوڑے کا رخ بھی پھیر دیا تھا۔!!!

ایسی عدیم المثال، بدیہی شہادت کے بعد، بغاوت کا الزام غلط اور محض افتراء ثابت کرنے کے لئے کسی اور دلیل کی ضرورت نہیں رہی۔

بنیادی نکتہ یہ ہے کہ آپؐ نے مدافعت کے اقدام کا فیصلہ کرنے سے قبل، مسلمانانِ بادشاہِ وقت کی حکومت میں رسوخ و اقتدار کے حصہ دار، ممدویوں کے قتل کا فتویٰ نافذ کرنے اور قتل کروانے والے علماء ہی سے اس کے خلاف فتویٰ حاصل کیا تھا۔ جس کی تفصیلات قومی کتابوں میں مذکور ہیں۔

ناظرین کی واقفیت کے لئے صرف ایک مکتوب کا ترجمہ ملخصاً درج کیا جاتا ہے جو "شیخ الاسلام" کا عمدہ رکھنے والے ملا سید کبیر کے نام حضرت سید خوند میر رضی اللہ تعالیٰ عنہ نے روانہ فرمایا تھا۔

مکتوب

بِسْمِ اللّٰهِ الرَّحْمٰنِ الرَّحِیْمِ حَسْبُنَا اللّٰهُ وَنَعْمَ الْوَكِیْلٌ۔

اٰذِنَ لِلَّذِیْنَ یُقْتَلُوْنَ بِاَنَّهُمْ ظَلَمُوْا ط وَاِنَّ اللّٰهَ عَلٰی نَصْرِهِمْ لَقَدِیْرٌ ﴿۳۹﴾ الَّذِیْنَ اَخْرَجُوْا مِنْ دِیَارِهِمْ بِغَیْرِ حَقِّ الْاَلَا اَنْ یَّقُوْلُوْا رَبُّنَا اللّٰهُ ط وَلَوْ لَا دَفَعَ اللّٰهُ النَّاسَ بَعْضَهُمْ بِبَعْضٍ لَّهَدَمَتْ صَوَاعِقُ وَ بَیْعٌ وَصَلٰوٰتٌ وَ مَسْجِدٌ یُّذَكَّرُ فِیْهَا اسْمُ اللّٰهِ کَثِیْرًا ط وَلَیَنْصُرَنَّ اللّٰهُ مَنْ یُنْصُرُهٗ ط اِنَّ اللّٰهَ لَقَوِیٌّ عَزِیْزٌ ﴿۴۰﴾ (سورة الحج) 39-40

ترجمہ :- یعنی اُن لوگوں کو لڑنے کی اجازت دی گئی ہے جن سے لڑائی کی جاتی ہے کیوں کہ وہ ظلم کئے گئے ہیں۔ اور بے شک اللہ اُن کی مدد کرنے پر قادر ہے۔ وہ لوگ ناحق اپنے گھروں سے نکالے گئے۔ محض اتنی بات پر کہ انہوں نے کہا کہ ہمارا پروردگار اللہ ہے۔ اور اگر اللہ بعض کے ظلم کو بعض سے دفع نہ کرتا تو صومے، گرجے، معاہد اور مساجد جن میں اللہ کا ذکر، کثرت سے کیا جاتا ہے مسمار کر دیئے جاتے۔ اور البتہ اللہ اُس کی ضرور مدد کرے گا جو اللہ کی مدد کرے، بے شک اللہ قوت والا اور غلبہ والا ہے۔

اس آیت کا مطلب تفسیر کی کتابوں میں بیان ہوا ہے۔ اور اہل باطن کے قلوب پر بھی مشکف اور واضح ہو چکا ہے، اس لئے تفسیر نہیں کی گئی ہے۔ واضح ہو کہ اللہ تعالیٰ نے اس آیت کو مومنین کے دلوں کی تسلی کے لئے نازل فرمایا ہے۔ کیوں کہ وہ کمزور اور تعداد میں کم تھے، اس لئے کافروں کے پہنچنے ظلم سے مومنین کو امن و سکون حاصل نہیں تھا۔ ظالموں کی اذیتوں میں ہمیشہ مبتلا رہتے تھے۔ حتیٰ کہ اللہ تعالیٰ کی طرف سے یہ آیت نازل ہوئی۔ اور اللہ تعالیٰ کے فرمان " **إِنَّ اللَّهَ عَلَىٰ نَصِيْرِهِمْ لَقَدِيْرٌ** " میں خاص طور پر اُن مومنوں کی نصرت کی بشارت دی گئی ہے جن پر ناحق اور ناواجبی سختیاں اس لئے عاید کی گئی تھیں کہ وہ یہی کہتے تھے کہ " **رَبَّنَا اللَّهُ** " اللہ ہی ہمارا رب ہے۔ اور اُن کا تصور یہی تھا کہ اس مقام توحید پر قولاً، فعلاً و اعتقاداً ثابت قدم تھے۔

حاصل یہ کہ اللہ سبحانہ تعالیٰ نے خاص طور پر اصحاب رسول اللہ ﷺ کی مظلومیت کی وجہ سے ان کی نصرت کا وعدہ فرمایا، جو اُن کے حق میں پورا ہوا۔ پس قرآن مجید، فرقان حمید سے معلوم ہوا کہ صدقہ خواران رسول ﷺ نے جن کو اپنی مظلومیت کا سامنا ہو، اور ناحق، اقسام کی اذیتوں میں مبتلا ہوں وہ بھی اللہ تعالیٰ کے اس وعدہ کے امیدوار رہیں گے۔ اگرچہ کہ یہ وعدہ خاص اصحاب رسول ﷺ کے حق میں ہوا ہے۔ لیکن تبعاً تمام مومنین کے حق میں بھی یہ وعدہ پورا ہو سکتا ہے۔ اس لئے ہم بھی امیدوار ہیں کہ اللہ تعالیٰ ہمارا بھی مظلوموں میں شمار کرے گا۔ اور ہم کو بھی اہل نصرت میں شامل فرمائے گا۔

معلوم ہو کہ جس روز سے حضرت سید محمد ممدی علیہ السلام نے خلافت کو خدا کی طرف بلایا، خلافت سے جو لوگ آپ کے دشمن ہو گئے، اُن سے حضرت نے یہی فرمایا کہ مخالفت کا سبب کیا ہے معلوم نہ ہو سکا کیوں کہ اگر میں غلطی پر ہوں، تو مسلمانوں کا فرض ہے کہ بحکم **إِنَّمَا الْمُؤْمِنُونَ إِخْوَةٌ** --- (سورة الحجرت) 10 (**بے شک مومنین آپس میں بھائی ہیں**) باہم متفق ہو کر کتاب و سنت کی طرف رجوع کریں جس طرح کہ اللہ تعالیٰ نے فرمایا ہے **فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ** --- (سورة النساء) 59

(اگر تم میں کسی مسئلہ میں باہم اختلاف واقع ہو جائے تو اللہ اور اس کے رسول کی طرف رجوع کر دو۔) پس ہم دونوں فریق سے جو کوئی کتابِ خدا و اتباعِ رسولِ خدا سے باہر ہو، اُسے توبہ کا حکم دیں۔ اور اگر وہ اپنی بات پر اڑ جائے تو واجب القتل ہے۔

آج پچیس سال سے حضرت سید محمد مدنی ء موعود علیہ السلام اور آپ کی پیروی کرنے والے یہی کہہ رہے ہیں کہ مسلمانو! اگر ہم میں کوئی شرعی قصور (جس سے ایمان میں غلغلہ واقع ہو) پاؤ تو منصفانہ علمی جہت سے ہم کو قاتلِ معقول کرو۔ اگر ایسا نہ کرو گے تو تم خدائے تعالیٰ کے پاس مانوڑ ہوں گے۔ آج تک کسی نے ہم کو "علمی حجت یا دلیل" سے قاتلِ معقول نہیں کیا۔ ہاں البتہ یہ تو ہوتا ہے کہ سلطنت کے قاہرانہ غلبہ سے صرف عوامِ موزیوں کے روبرو ہم پر بدعت، گمراہی کا الزام لگایا جاتا ہے۔ اور اس کے علاوہ بعض کو اخراج اور بعض کو اقسام کی ایذا و تکلیف دی جاتی ہے۔ تمہارے اس طرزِ عمل کا کوئی پرسان حال نہیں۔ کوئی انصاف کرنے والا نہیں، تمہارے ظلم کا یہاں تک غلو ہو گیا ہے کہ ہم پر بدعت و ضلالت اور اخراج و قتل کے فتاویٰ لکھ لکھ کر بادشاہوں کو بھجوائے اور وہاں سے فوج منگوا کر ہماری مسجد و مکانوں کو جلا کر خاک سیاہ کر دیا۔ ایسی صورت میں ہم کو بھی مظلوموں کی یاری و مددگاری، تمہارے ہی فتویٰ کے مطابق (جو کہ تم نے ہمارے استفتاء کے جواب میں دیا ہے) **يَا أَيُّهَا الَّذِينَ آمَنُوا كُونُوا أَنْصَارَ اللَّهِ** الخ (سورۃ الصف) 14 (اے ایمان والو! اللہ کے مددگار بن جاؤ) لازم ہے۔ اور ہم نے تمہارے دستخطی فتویٰ کے مطابق، موزیوں کا قتل کرنا، تعمیلاً اختیار کیا ہے۔

ہم کو نہ مال سے کام ہے نہ ملک سے۔۔ جو شخص بے وجہ ہمارے قتل کا فتویٰ دیتا ہے، اُس کو قتل کریں گے۔ ہم اس سے پہلے بھی تم کو تحریری اطلاع دے چکے ہیں کہ تم ظالموں کے مانع ہو جاؤ اور اُن کو ظلم سے روکو۔ لیکن تم نے اس کی کچھ بھی پروا بھی نہیں کی۔ اب اس وقت بھی ہم کہتے ہیں کہ ظالموں کو ظلم کرنے سے روکو۔ ورنہ ہم پر لازم ہو گیا ہے کہ مظلوموں کی مدد کریں اور اپنی جانِ خدا کی راہ میں دے دیں۔ والسلام"

یہ خط اپنے خلیفہٴ خاص حضرت بندگی ملک المداد رضی اللہ عنہ کے ذریعہ روانہ فرمایا۔ اس سے عدل و انصاف کی صراطِ مستقیم اختیار کرنے کی بجائے، بہت بڑے پیمانہ پر ظلم و عدوان کے منصوبے بنائے گئے۔

بدلتی ہے جس وقت ظالم کی نیت

نہیں کام آتی دلیل اور حجت

گجرات کے نوجوان اور ناتجربہ کار بادشاہ وقت ظفر کو ورغلا یا گیا کہ سید نوندمیر نے بہت بڑی قوت پیدا کر لی ہے۔ بادشاہ کو لازم ہے فوراً اُن کو قتل و تاراج کر دے۔ مہدویوں کا نام و نشان مٹا دے۔ ورنہ تھوڑے ہی عرصہ میں ان کی قوت اتنی بڑھ جائے گی کہ شاہی قلعے اُن کے قبضے میں چلے جائیں گے۔ حتیٰ کہ سلطنت ہی ہاتھ سے نکل جائے گی۔ یہ سن کر بادشاہ گھبرا گیا۔ اپنی افواج سے سپاہ گری کے ماہر اور تجربہ کار سپاہیوں کی منتخب فوج روانہ کرنے کا حکم دے دیا۔ جس میں مغفرو جوشن (فولادی ٹوپی اور زرہ) سے لیس، سولہ ہزار سوار اور ساز و سامان جنگ اور ہتیاروں سے مسلح، چوبیس ہزار پیہل، جن میں رومی آفریقی چست و چالاک جنگجو بھی شامل تھے۔ اٹھارہ جنگی ہاتھی اور توپوں کو بھی شامل رکھا گیا۔ اس کے علاوہ سینکڑوں مسلح عوام کا کثیر ہجوم بھی ساتھ ہو گیا تھا۔

یہاں غور طلب امر یہ ہے کہ حضرت سید نوندمیر کے مکتب سے مہدویوں کی مظلومیت اور آپ کی کسر نفسی و خدا پرستی عیاں ہو رہی ہے۔ اور صاف واضح ہو رہا ہے کہ آپ نے مدافعت میں جو کچھ اقدام کیا، غلبہ نفسانی یا جوشِ غمخیز و غضبِ انسانی سے نہیں تھا۔ اور نہ مال و دولت کا حصول یا سلطنت کے اقتدار کے لئے بغاوت مقصود تھی۔ بلکہ بے انتہا ظلم کی وجہ سے اتمامِ حجت کے طور پر اُن علماء ہی سے فتویٰ حاصل کرنے کے بعد مدافعتی اقدام کا فیصلہ کیا ہے۔

اسی طرح غیر مسلم مشرکین و کفار کے مقابلہ کے لئے بھی اگر جہاد بالسیف کے حالات و اسباب پیدا ہو جاتے یا فتویٰ جاری کیا جاتا کہ مشرکین و کفار سے جہاد فرض ہو گیا ہے، اور **عَلَمِ جِهَادِ** مسلمانوں کی طرف سے ہی کیوں نہ ہو، بلند کر دیا گیا ہوتا تو یقیناً بالضرور، اس جہاد میں بھی بدرجہ کمال، اپنا حصہ ادا کیا جاتا۔

لہذا مشرکین و کفار سے جہاد بالسیف نہ کرنے کا مہدویوں پر الزام عاید کرنا بھی جہادِ اسلامی کے احکام کے لفظاً و معنماً، قطعاً مغایر و منافی ہے۔

اس سے صاف ظاہر ہو رہا ہے کہ امامنا علیہ السلام اور آپ کی قوم کی مخالفت میں ناحق الزامات عاید کر کے عوام کے خیالات گمراہ کرنے کی عداً، عناداً کوشش کی گئی ہے۔

حالانکہ آیات و احادیث شریفہ سے ثابت ہے کہ جس طرح کسی حد سے زیادہ تعریف و توصیف اور خود غرضانہ و خوشامدانہ مداحی، اخلاق اسلام میں صدق و تقویٰ کے صریحاً خلاف ہے، اسی طرح طعن و تشنیع و تہزو، ہزل و ہجو و افترا اور محض بغض و عداوت کے جذبہ نفسانیت میں دوسروں کو کسی کے بارے میں غلط فہمیوں میں مبتلا کر دینے کی بھی سخت ممانعت ہے۔ اللہ و رسول نے ایسی بد اخلاقیوں کو تقویٰ و صداقت کے بالکل خلاف قرار دیا ہے۔

چنانچہ اللہ تعالیٰ کا ارشاد ہے :

وَلَا يَجْرِمَنَّكُمْ شَنَاٰنُ قَوْمٍ عَلَىٰ اَلَّا تَعْدِلُوْا ط قَفْ هُوَ اَقْرَبُ لِلتَّقْوٰى ز (سورة المائدة) 8

ترجمہ :- کسی قوم کا بغض تمہیں اس بات پر نہ اکسا دے کہ تم اس کے باب میں عدل سے ہٹ جاؤ۔ تم انصاف پر قائم رہو۔ یہی بات تقویٰ سے قریب ترین ہے۔

حضرت سید خوند میر رضی اللہ تعالیٰ عنہ کے تین لاکھ مریدیں تھے۔ دوسرے کثیر التعداد جلیل القدر صحابہ مہدی ء موعود علیہ السلام کے بھی ہزاروں مریدیں تھے۔ جن میں علماء و رؤسا، مقربین دربار سلطانی، سیول اور فوج کے بڑے بڑے عمدہ دار اور ہزار ہا نامور سپاہی وغیرہ سب ہی تھے۔ مادی اعتبار سے اتنی عظیم طاقت رکھنے والی شخصیت، اگر سیاسی غلبہ چاہتی یا بغاوت پر آمادہ ہو جاتی تو جنگ کا نقشہ کیا ہوتا؟ اور تاریخ میں کس کارنامہ کی یادگار رہ جاتی؟ اہل نظر بخوبی اندازہ کر سکتے ہیں۔

یہاں تو حسن قیج عقلی پر نہیں بلکہ حسن و قبح دینی پر عمل تھا۔ یعنی کسی کام کو اچھا یا برا قرار دینے کا معیار محض عقل یا نفس نہیں بلکہ صرف احکام دین تھا۔

شریعت محمدیہ اور تعلیمات مہدی علیہ السلام میں جس کام کا حکم موجود ہوتا اسی کو اچھا اور جس کام کو برا قرار دیا گیا ہو اسی کو برا سمجھتے تھے۔

حضرت سعدی شیرازی رحمۃ اللہ علیہ کا ایک شعر جو اس سے قبل پیش کیا جا چکا ہے، اس کے مطابق عمل تھا کہ۔

بے علم شرع آب خوردن خطاست

وگرخوں بفتویٰ بریزی رواست

یعنی شرع کے حکم کے خلاف پانی پینا بھی خطا ہے۔ اگر شرع کے حکم سے خون کرنے کا فتویٰ ہو جائے تو خون ریزی روا ہے۔

مدنی ء موعود علیہ السلام کے صحابہ کرام رضی اللہ عنہم، محو عشق الہی کے خواص اور میدانِ صبر و رضائے الہی کے شہسوار تھے، جذبہٴ نفسانیت یا نفسِ امارہ کو دخل در دینیت سے باز رکھنے میں کمالِ قدرت رکھتے تھے۔ **صلاح و اصلاح** کے سوائے کوئی اور مقصودِ زندگی نہیں تھا۔ اس لئے اُن پاکانِ خدا سے احکامِ جہاد کی خلاف ورزی، نفسِ امارہ اور غیض و غضب کا ظہور ہرگز ممکن نہیں۔

(اخبار دعوتِ دہلی سے روزہ مورخہ 19 / رمضان 1387ھ مطابق 22 / دسمبر 1967 میں "گجرات میں مدنی تحریک" کے عنوان سے جو مضمون شائع ہوا ہے، اُس کے مطالعہ سے معلوم ہوتا ہے کہ مقالہ نگار سے خلاف واقعہ باتیں عمداً درج نہیں کی ہیں۔ بلکہ صحیح مواد کی فراہمی میں ناکامیاں اور استخراجِ نتائج میں خامیاں، ان غلطیوں کا بنیادی سبب ہیں۔ اتفاق کی بات ہے کہ "صلاح و اصلاح" کی احکامِ جہاد کی گزشتہ سات اقساط سے اور اس قسط (19) سے اُس مضمون مذکور الصدر کی مندرجہ کئی باتیں صاف ہو جاتی ہیں۔ انشاء اللہ تعالیٰ آئندہ اقساط میں مزید خلاف واقعہ باتیں صاف ہوں گی۔ تخمیناً 24 / سال قبل کی مشہور و معروف شخصیت نواب بہادر یار جنگ مرحوم کے متعلق غلط معلومات اس مضمون میں درج ہیں اس لئے پانچ سو سال قبل کی واقعہ نگاری، معیارِ تحقیق پر پوری نہ اتنا، کوئی تعجب کے قابل بات نہیں۔ اس لئے مقالہ نگار صاحب کا راست جواب غیر ضروری سمجھا گیا۔

مقامِ نور ہے بلکہ مقامِ عبرت ہے کہ سرکاری عظیم فوج حملہ آور ہونے کی اطلاعات آپ کو برابر مل رہی تھیں، اس کے باوجود آپ کے اطمینان اور ملکہ ء وقار و سکینہ کا یہ عالم تھا کہ مدافعت کے لئے اپنے ہی دائرہ کی حدود میں صرف انہی ساٹھ (60)

عدد سواروں کو کافی قرار دیا۔۔۔ جو بے سروسامان اور متوکلمین علی اللہ، طالبان خدا فقراء تھے۔

اس سے ہر انصاف پسند آدمی فیصلہ کر سکتا ہے کہ بغاوت کا منصوبہ رکھنے کی یہ صورت قطعاً نہیں ہو سکتی۔ نہایت واضح اور بدیہی دلیل تو یہ ہے کہ حضرت سید خوند میر رضی اللہ عنہ نے ابتداً میدان جنگ میں گھوڑوں کا منہ جو پھیر لیا تھا، دشمن افواج کی مادی برتری کے احساس سے نہیں بلکہ اس نوبت پر بھی آپ، اپنی بے گناہی کی حجت آخری دفع پوری کر دینا چاہتے تھے اور جنگ میں پہل نہ کرنے کا منشاء خداوندی، آئیہ کریمہ **وَ قَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ۔۔۔ الخ (سورة البقره) 190 (یعنی جو لوگ تم سے جنگ کریں اللہ کے راستہ میں تم ان سے جنگ کرو)** سے جو ظاہر ہوتا ہے اُس کی کما حقہ تکمیل مقصود تھی۔ تاکہ عند الناس بھی اپنی مظلومیت آشکار ہو جائے اور معلوم ہو جائے کہ ہم ناحق قتل و خون نہیں چاہتے ہیں۔ ہم تو -----
صَدُّ عَنْ سَبِيلِ اللَّهِ (سورة النساء) 167 بننے سے باز رہنے کی طرف مسلسل آگاہ کر رہے ہیں۔۔۔!

حقیقت تو یہ ہے کہ اس واقعہ کا راز ہی حضرت ممدی علیہ السلام کی صداقتِ مدیت کا ثبوت ہوتا ہے۔ اور جنگِ بدر کے اعجاز کی یاد تازہ ہو جاتی ہے۔ اس ضمن میں حضرت ممدی علیہ السلام کے دو فرامین مبارک کا ترجمہ درج کیا جاتا ہے۔:-

فَالَّذِينَ هَاجَرُوا وَأُخْرِجُوا مِنْ دِيَارِهِمْ وَأُوذُوا فِي سَبِيلِي وَقَاتِلُوا وَقَاتِلُوا (سورة آل عمران) 195

ترجمہ :- جن لوگوں نے ہجرت کی اور جو لوگ اپنے گھروں سے نکالے گئے اور میرے راستہ میں اذیت دیئے گئے اور قتل کئے اور قتل کئے گئے۔

آئیہ شریف کی مذکورہ چار صفات مومنین کے لئے بیان ہوئی ہیں۔ اس کے ضمن میں آپ نے اللہ تعالیٰ کی بارگاہ میں التجاء کی۔
(1) یا اللہ! چوتھی صفت جو باقی رہ گئی ہے اگر مجھ پر پوری ہو جائے تو اس کے لئے راضی ہوں۔ اللہ تعالیٰ کا فرمان پہنچا کہ اے سید محمد! ہمارے علمِ ازلی میں یہ ہے کہ خاتم الانبیاء اور خاتم الاولیاء پر کوئی شخص قادر نہ ہو۔ اور تلوار کارگر نہ ہو۔ پس ہم نے تجھ کو خاتمِ محمدیٰ بنایا ہے۔ اس لئے ہم نے ترا بدل سید خوند میر کو قرار دیا ہے۔ اسی بنا پر حضرت امام علیہ السلام نے میاں سید خوند میر سے فرمایا کہ یہ کام تم سے ہونے والا ہے۔ **(مطلع الولايت، تاریخ سلیمانی جلد 2 وغیرہ)**

(2) حضرت مہدی علیہ السلام نے حضرت سید نون میر کو مخاطب کر کے ارشاد فرمایا:-

"اللہ تعالیٰ جو سمیع و بصیر و علیم حقیقی ہے تم کو (سید نون میر کو) لایق اور قابل بنا کر یہ بار ولایت تم پر رکھا ہے۔ لیکن ہشیار رہو کیونکہ یہ ولایت محمدیہ کا بار ہے۔ سر جانے گا۔ کمر ٹوٹے گی۔ پوست کھینچا جائے گا۔ اُس وقت صرف اپنے خدا ہی سے مدد چاہنا۔ پھر آپ نے فرمایا کہ اگر اُس (جنگ کے) روز تم اپنی ذات سے تنہا ایک طرف ہو۔ اور تمام دنیا (تمہارے مقابلے میں) دوسری طرف ہو تو انشاء اللہ تعالیٰ! تمہاری ایک ذات کے مقابلہ میں یہ سب ہزیمت اٹھائیں گے۔ یہ میری "مدیت کا معجزہ ہے"۔ جیسا کہ جنگ بدر، نبوت پیغمبر ﷺ کا معجزہ تھی۔

"نور حیات" جلد 3 / شماره 11، 12 / ماہ ستمبر و اکتوبر 1964 میں "مغیبات" کی چھٹی و آخری قسط میں ہم نے اُن روایات کی ضروری اور اہم توضیحات بیان کی ہیں۔ اس لئے اُن کا اعادہ موجب طوالت ہوگا۔

حضرت سید نون میر رضی اللہ عنہ کو ان فرامین واجب الایمان والاذعان پر یقین کامل تھا۔ کیوں کہ امام علیہ السلام نے یہ نکتہ بھی واضح فرمادیا تھا کہ اُس "معرکہ بدر ولایت" میں تمہاری حیثیت اس بندہ کے بدل کی ہوگی۔ اور بندگی میاں نے فراہ مبارک علاقہ خراسان میں دیکھ بھی لیا تھا کہ حضرت مہدی علیہ السلام کو کس قدر غیبی طاقت حاصل تھی۔ چنانچہ تفصیلی روایت جو اکثر صحابہ کرام سے مروی ہے، اُس کا مختصر خلاصہ یہ ہے:-

"حاکم فراہ میر ذوالنون نے شوکتِ سلطنت و دبدبہ لشکر کے ساتھ آپ کے دعوئے مدیت کی تحقیق کے لئے آپ کے دائرہ معلیٰ (نوٹ:- تنظیم دائرہ مدیت کی تعمیر کی نمبر میں شامل تھی۔ اس لئے مہدی موعود کے عہد مبارک ہی سے دائرہ بندی جاری تھی۔ یہ کہنا کہ حکومت اور ظالموں کے جبر و استبداد کی وجہ سے خوف یا شکست خوردہ ذہنیت کے باعث مہدویوں نے دنیا سے کٹ کر دائروں میں اپنی زندگی محدود کر لی تھی۔ تاریخ مہدویہ کے حقائق سے ناواقفیت پر مبنی ہے۔!!) میں فوج کے محاصرہ کے بعد قدم رکھا تو پہلی ہی نظر میں یہ دیکھ لیا کہ غلبہ و دبدبہ سلطنت کا آپ پر کوئی اثر نہیں ہوا۔ بیان قرآن کی مجلس تھی۔ بیان مبارک میں کوئی خلل یا فرق نہیں ہوا۔ حاضرین اس قدر انہماک و استغراق سے بیان قرآن سماعت کر رہے تھے کہ کسی نے بھی میر ذوالنون کے جیسے صاحبِ دبدبہ حاکم اعلیٰ کی آمد کی طرف توجہ نہیں کی۔ سرکاری ملازمین، حاضرین مجلس کو

ہٹا کر راستہ بنانے کی کوشش کر رہے تھے۔ تاکہ میر ذوالنون کو حضرت کے قریب پہنچ کر بیان قرآن سننے کا موقع ملے۔ مہدی علیہ السلام نے یہ دیکھ کر ارشاد فرمایا: "میر ذوالنون! جہاں جگہ ملے بیٹھ جاؤ۔ میر ذوالنون وہیں بیٹھ گئے۔"

ختم بیان کے بعد میر ذوالنون قریب ہوئے۔ دعوتِ مہدیت کے بارے میں تحقیق کی ہر طرح مطمئن ہونے کے بعد آخری دلیل یہ قرار دی کہ مہدی ء موعود پر تلوار اثر نہیں کر سکتی۔ امامنا علیہ السلام نے ارشاد فرمایا کہ تلوار کا کام کاٹنا ہے۔ پانی کا کام ڈبونا ہے، آگ کا کام جلانا ہے۔ حضرت رسول اللہ ﷺ کے فرمان کا منشاء یہ ہے کہ مہدی ء موعود پر دنیا کی کوئی قوت غالب نہیں آسکتی۔ چاہتے ہو تو آزما لو۔

میر ذوالنون نے تلوار بے نیام کر لی۔ ایک روایت میں ہے کہ اپنے باڈی گارڈ حبشی کو حکم دیا کہ تلوار چلائے۔ جب تلوار کا ہاتھ بلند ہوا تو غیبی طاقت سے ہاتھ بلند کا بلند ہی رہ گیا۔ وار کرنے پر قدرت نہ ہو سکی۔ تین بار کی کوشش بھی ناکام ہو گئی۔ اس موقع پر میر ذوالنون اور علماء عوام کی کثیر تعداد نے آپ کی تصدیق و بیعت کا شرف حاصل کیا۔

اطاعت قبول کرنے کے بعد حضرت میر ذوالنون نے عرض کیا جو کوئی بھی مہدی ء موعود کی مخالفت کرے گا بندہ تلوار کے زور سے اس کا خاتمہ کرے گا۔ ہر ممکن طریقہ سے مہدی ء موعود کی تائید و نصرت کرے گا۔

حضرت مہدی ء موعود علیہ السلام نے ارشاد فرمایا۔ میر ذوالنون! مہدی اور دینِ مہدی کا ناصرِ حقیقی تو صرف خدا ہی ہے۔ تم اپنے نفس پر تلوار چلاؤ تاکہ وہ تمہیں گمراہ نہ کر دے۔ خدا کا مقرب بندہ بن سکو اور انوار و تجلیاتِ الہیہ کے دیدار سے مشرف ہو سکو۔ " اگر آپ مہدی ء موعود برحق نہ ہوتے، تائیدِ غیبی آپ کے ساتھ نہ ہوتی تو آپ اس عظیم مادی طاقت کا سہارا لینے سے دریغ نہ فرماتے۔ اس حقیقت سے واقف ہونے کے بعد حضرت سید نون میر رضی اللہ عنہ سیاسی غلبہ یا ناحق قتل و خون یا بغاوت کا طریقہ کیسے اختیار فرما سکتے ہیں؟ ہاں آپ کو یقین تام تھا کہ اگر میدانِ جنگ سے سابقہ ہو تو پہلے روز ضرور فتح حاصل ہوگی، خواہ کتنی ہی عظیم طاقت کا سامنا کرنا پڑے۔

روایت ہے کہ ایک دفعہ بی بی خوزنا رضی اللہ عنہا نے حضرت سید خوند میر رضی اللہ عنہ سے کہا کہ فقراء بے سروسامان اور فقر و فاقہ میں زندگی گزارنے والے ہیں۔ ان کو میدان جنگ کا تجربہ بھی نہیں ہے۔ ان سے سرکاری افواج کی مدافعت کیے ہو سکے گی۔ آپ نے ارشاد فرمایا میرے مہدی ء موعود علیہ السلام کے فرمان مبارک پر مجھ کو اتنا یقین و اعتقاد ہے کہ یہ تو انسان ہیں۔ اگر لکڑی کے پتلے بھی ساتھ ہوں تو مہدی ء موعود کے فرمان کے مطابق انشاء اللہ تعالیٰ پہلے روز مجھے ضرور فتح ہوگی۔

حضرت سید خوند میر رضی اللہ عنہ کے یقین کامل اور اظہار حق اور اتمام حجت کی خاطر حکومت سے تعاون کا ایک عدیم المثال واقعہ ہے کہ :-

" ایک راجہ ، عظیم فوجی طاقت کے ساتھ سلطنت گجرات پر حملہ کرنے کا ارادہ کر رہا تھا حکومت گجرات کو اس کے بارے میں فکر و تشوش لاحق تھی۔ حضرت سید خوند میر رضی اللہ عنہ نے ایسے نازک وقت پر شاہی دربار میں اپنا پیغام روانہ فرمایا کہ حکومت کو تشویش و تردد میں مبتلا ہونے کی ضرورت نہیں۔ صرف یہ بندہ اپنے چند رفقاء کے ساتھ راجہ کی افواج کو شکست فاش دے سکتا ہے۔ بشرطیکہ اس فتح کو حضرت مہدی ء موعود علیہ السلام کے دعوئے مدیت کی صداقت کی دلیل تسلیم کیا جائے اور بلا تامل تصدیق سے مشرف ہونے کا عہد کیا جائے۔ اگر یہ شرط بادشاہ اور مدبرین و علماء و قاضی صاحبان دربار کو منظور ہے تو بندہ کو اس راجہ سے مقابلہ کی اجازت دی جائے۔ "

لیکن جیسا کہ حضرت کو یقین تھا، اُن علماء و قاضیوں نے اس چیلنج کا مطلب نوبتوان ناتجربہ کار بادشاہ کو غلط سمجھا دیا۔ اور خود اس کی سلطنت کو خطرہ لاحق ہو جانے کے خوف و اندیشہ میں مبتلا کر دیا۔ جب مہدویوں میں اتنا زور و زعم ہے تو اس سے اندازہ ہو سکتا ہے کہ خود سلطنت گجرات کو کس قدر خطرہ لاحق ہے۔ اس لئے مہدویوں کے جلد سے جلد استیصال کی اور اُن کے وجود کو نیست و نابود کر دینے کی ضرورت ہے۔ اس بات پر اس قدر زور دیا گیا کہ حضرت سید خوند میر رضی اللہ عنہ کے دائرہ معلیٰ پر کثیر جرار افواج اور مسلح عوام کے ذریعہ حملہ کروا دیا گیا۔

ان حقایق کی روشنی میں صاف نظر آجاتا ہے کہ **صِدِّعَنَّ سَبِيلَ اللَّهِ** اور ظلم و عدوان کی، احکام قتال بالسیف کے تحت مدافعت کی گئی ہے۔ !!!

چونکہ امام علیہ السلام نے پہلے دن کی جنگ کے بارے میں یہ نوید سنادی تھی کہ اس روز ضرور فتح ہوگی اور اس فتح کو اپنی مہدویت کا معجزہ قرار دیا تھا کہ " **ایں آیت مہدیت من است چونکہ جنگ بدر حجت رسول ﷺ بود** " اس ارشاد مبارک کے بالکل مطابق معجزہ مہدیت کا ظہور ہوا۔ بے سر و سامان متوکلین علی اللہ فقراء کے ساتھ آپ نے شاہی لشکر کو شکست فاش دی اور اس طاقتور عظیم فوج نے راہ فرار اختیار کی۔ آپ کے رفقاء نے دینہ میل تک تعاقب کیا۔ **ماشاء اللہ** طاقتِ غیبی کا یہ عالم تھا کہ آپ کے ساتھیوں میں سے میدان جنگ میں ایک بھی شہید نہیں ہوا۔ البتہ زخمی ہوئے ہیں، خود حضرت سید خوند میر رضی اللہ عنہ کی چشم مبارک میں میدان جنگ سے واپسی کے وقت ایک تیر گڑھ گیا تھا۔ تیر نکالا نہ جا سکا ویسے ہی پٹی باندھی گئی اس کے باوجود آپ وقت پر نمازیں ادا فرماتے رہے۔

مختصر یہ کہ دائرہ معلیٰ میں آپ مع رفقا واپس تشریف لانے کے کچھ عرصہ بعد ملک شرف الدین جاگیر دار سدراسن، اسی (80) سواروں کے ساتھ مدد کو پہنچ گئے۔ ملک یہ دیکھ کر حیران ہو گئے کہ ساٹھ فقراء کے ساتھ آپ فاتح و منصور ہوئے ہیں۔ اور خود اس سعادت سے محروم ہو جانے پر بے حد رنج و افسوس کرنے لگے۔

حضرت سید خوند میر رضی اللہ عنہ نے فرمایا:-

ملک شرف الدین! تمہارے دیر سے پہنچنے میں اللہ تعالیٰ کی مصلحت تھی۔ ورنہ اس فتح کو تمہاری امداد کی طرف منسوب کیا جاتا۔ مہدی ء موعود کے معجزہ کا ثبوت مشکل ہو جاتا۔ اب دوبارہ جنگ ہو تو، دیکھ لو گے کہ تمہاری اس امداد کے باوجود ہماری شہادت پر جنگ ختم ہوگی۔

واقعہ یہ ہے کہ خدائے تعالیٰ کی طرف سے ایسے اسباب پیدا ہوئے کہ کوئی فوج یا دولت رکھنے والی شخصیت یا صحابی مہدی ء موعود کا درجہ رکھنے والی ہستی اس معرکہ عظیم کے پہلے دن شریک نہ ہو سکی۔

حسب فرمان مہدی ء موعود علیہ السلام، ناصر دین مہدی یعنی خدائے تعالیٰ ہی نے اس معجزہ مہدی ء موعود کے ظہور کے اسباب بھی پیدا فرمائے ہیں۔ قرآن مجید میں بھی صاف ارشاد موجود ہے:

مَا كَانَ لِرَسُولٍ أَنْ يَأْتِيَهُ إِلَّا بِإِذْنِ اللَّهِ ط (سورة الرعد) 38 یعنی کسی رسول (نبی) کے لئے اللہ کے حکم کے بغیر معجزہ دکھانا ممکن نہیں ہے۔

اس تائیدِ غیبی کا مقصد یہی تھا کہ جو لوگ حضرت ممدی علیہ السلام کی حیاتِ طیبہ کے زمانہ میں آپ کی ممدیت کی تصدیق سے مشرف نہ ہوئے ہوں، اس معجزہ کے ظہور کے بعد ان کے لئے مزید اتمامِ حجت ہو جائے۔ اس لئے کہ ممدی ء موعود علیہ السلام کی پیشین گوئی آپ کی وفات کے بیس (20) سال بعد من و عن منجانب اللہ پوری ہونا کوئی معمولی اعجاز نہیں ہے۔!!!

ایک دن کے وقفہ کے بعد منتشر شدہ فوج کو مجتمع کر کے 14 / شوال 930 ہجری کو پھر حملہ کر دیا گیا۔ اس جنگ میں حضرت ممدی علیہ السلام کی پیشین گوئی کے مطابق بندگی میاں سید خوند میر رضی اللہ عنہ کی شہادت ہو گئی۔ سر مبارک، سر کا پوست اور تنِ اطہر جدا جدا کئے گئے۔ **قَضَى اللَّهُ أَمْرًا كَانَ مَفْعُولًا** کی شان کا کامل ظہور ہو چکا۔ آج بھی گجرات کے علاقہ میں سدراسن، پٹن اور چاپانیر میں آپ کی تین زیارت گاہیں موجود ہیں جن کے ذریعہ صداقتِ ممدی ء موعود علیہ السلام کا یہ عظیم معجزہ قیامت تک انسانی دنیا کو دعوتِ قبولیت دیتا رہے گا۔

واضح ہو کہ حضرت ممدی ء موعود علیہ السلام نے یہ پیشین گوئیاں بہ حیثیتِ خلیفۃ اللہ، اللہ تعالیٰ کے حکم سے فرمائی تھیں۔ احادیثِ شریفہ کے مطالعہ سے معلوم ہوتا ہے کہ حضرت محمد مصطفیٰ ﷺ نے بھی اس باب میں مبہم پیشین گوئیاں فرمائی تھیں۔ آپ نے بعض صحابہ رضی اللہ تعالیٰ عنہم کو بھی اس کا علم تھا۔ چنانچہ "غزوة ہند" کے متعلق "صحاح" میں "انسائی" کی حدیث شریف ہے:-

عن ابی ہریرۃ قال وعدنا رسول اللہ صلی اللہ علیہ وسلم غزوة الہند فان ادركتها انفق فيها نفسی و مالی فان اقتل كنت من افضل الشهداء وان ارجع فانا ابو ہریرۃ المحرر

ترجمہ :- ابو ہریرہ سے روایت ہے کہ انہوں نے کہا، رسول اللہ ﷺ نے ہم سے ہند کی جنگ کا وعدہ فرمایا۔ اگر میں اس کو پاؤں تو میں اپنی جان اور اپنا مال اس میں خرچ کروں گا۔ اور اگر شہید ہو جاؤں تو سب سے افضل شہداء میں داخل ہوں گا اور اگر زندہ لوٹوں تو میں ابو ہریرہ ہوں جو جہنم کی آگ کے عذاب سے آزاد کر دیا گیا۔

"غزوہ" اصطلاحاً اس جنگ کو کہا جاتا ہے جس کا راست تعلق آنحضرت ﷺ کی ذاتِ مقدسہ سے رہا ہو۔ اس حدیث شریف صحت کے بارے میں بعض ممدوی حضرات نے حال میں دیوبند کے دارالافتاء سے استفسار کیا تھا۔ اس کا جواب 27 / ذیحجہ 1375 ہجری کو ادا کیا گیا۔۔۔ جس میں اُن علماء نے اس حدیث شریف کو صحیح تسلیم کیا ہے۔ اور اسلام میں "غزوہ" کی جو متعارف اصطلاح ہے، بیان کرنے کے بعد لکھا ہے کہ "اس حدیث کا اشارہ غالباً محمد بن قاسم کے اس حملہ کی طرف ہو، جس نے ہندوستان کے صوبہ سندھ کی مغربی سرحد پر کیا تھا۔" نیز اس فتویٰ میں رائے ظاہر کی گئی ہے کہ اس صورت میں "غزوہ" کے لغوی معنی مراد ہونگے۔"

مقامِ غور ہے کہ مضمون حدیث سے اس جنگ کی اہمیت ظاہر ہو رہی ہے۔ کیوں کہ آنحضرت ﷺ نے جنگ کے لئے "غزوہ" کی خاص اصطلاح یاد فرمائی ہے اور حضرت ابوہریرہ رضی اللہ عنہ نے اس غزوہ میں شریک ہونے کی بڑی آرزو ظاہر کی ہے اور اس جنگ کو بڑی فضیلت والی جنگ قرار دیا ہے۔ لہذا "غزوہ ہند" کی اس پیشین گوئی کا ظہور منشاءً رسول ﷺ کے مطابق ہونا ضروری ہے۔ اس لئے یہ پیشین گوئی بجز خلیفۃ اللہ کے کسی اور سے متعلق نہیں ہو سکتی۔ !!!

چونکہ امتِ محمدیہ میں حضرت ممدیٰ موعود علیہ السلام کی بعثت بہ حیثیتِ خلیفۃ اللہ، ضروریاتِ دین سے ہے اس لئے حضرت رسول اللہ ﷺ نے ممدیٰ موعود کی علامات اور آپ کے مراتب و خصوصیات کی پیشین گوئیوں کے ساتھ ساتھ، آپ کے دورِ ولایت میں ہونے والی مخصوص جنگ کی پیشین گوئی بھی فرمائی ہے۔ اسی لئے اس جنگ کے لئے "غزوہ" کا خاص لفظ یاد فرمایا گیا۔

فراہم ممدیٰ موعود علیہ السلام کی روشنی میں اس حدیث شریف کے لفظ "غزوہ" کی تفسیر مشکل نہ رہی۔ کیوں کہ آپ نے ہندوستان ہی میں حضرت سید خوند میر رضی اللہ عنہ سے ہونے والی جس جنگ کی فتح کی پیشین گوئی فرمائی، اس کو "جنگِ بدرِ نبوت" کی فتح سے تشبیہ دی ہے جس کو غزوہ فتحِ جنگِ بدر کی طرح اپنی صداقتِ ممدیت کا معجزہ قرار دیا ہے۔ لہذا حضرت رسول اللہ ﷺ کی پیشین گوئی کے مطابق "غزوہ ہند" سے مراد وہی جنگ ہے جو حضرت سید خوند میر رضی اللہ عنہ سے بہ حیثیتِ بدلِ ذاتِ ممدیٰ موعود ظہور میں آئی۔ !!!

اس کے علاوہ بندگی میاں سید نونہ میر رضی اللہ عنہ کی فضیلت اور شہادت پر صادق آنے والی اور بھی احادیث شریفہ ہیں۔ چنانچہ حدیث ارطاة اور اس کے مماثل احادیث سے ثابت ہوتا ہے کہ مہدی ؑ موعود علیہ السلام کے 20 سال بعد اہل بیت سے ایک شخص جو مہدی کی سیرت پر ہوگا ہتیار سے شہید ہوگا۔

اور جس حدیث میں "قحطانی" کا ذکر ہے اس کی **تفصیلی** بحث کا یہ محل نہیں ہے۔ مختصر یہ ہے کہ کتب احادیث (جن میں صحیحین بھی شامل ہیں) کی مندرجہ احادیث اور مشہور محدثین کی **تحقیق** کے مطابق یہی مذہب صحیح و معتبر ہے کہ امت محمدیہ کا آخری امیر جس کے زمانہ میں دجال خروج کرے گا اور حضرت عیسیٰ علیہ السلام نازل ہوں گے، اور جو حضرت عیسیٰ علیہ السلام کے پیچھے نماز ادا کرے گا وہ شخص، "قحطانی" ہے "فاطمی" نہیں۔

اور جو شخص مہدی علیہ السلام کی وفات کے بعد لوگوں کا والی ہوگا اور مہدی علیہ السلام کی سیرت اور روش پر ہوگا اور 20 سال بعد قتیل بالاسلح یعنی ہتیار سے شہید ہوگا وہ اہل بیت نبی ﷺ سے فاطمی ہوگا!!!

اس کی تائید "نسائی" کی ایک اور حدیث شریف سے ہوتی ہے جس میں مذکور ہے کہ :-

"حضرت ثوبان رضی اللہ عنہ حضرت رسول اللہ ﷺ سے روایت کرتے ہیں کہ فرمایا رسول اللہ ﷺ نے میری امت میں دو گروہ ہونگے اور اللہ اُن کو دوزخ سے بچائے گا۔ اُن میں سے ایک ہندوستان میں جنگ کرے گا اور دوسرا عیسیٰ علیہ السلام کے ساتھ (سنن نسائی جلد 2 / صفحہ 32)"

اس حدیث شریف سے ظاہر ہے کہ ایک گروہ ہندوستان میں جنگ کرے گا اور دوسرا گروہ حضرت عیسیٰ علیہ السلام کے ساتھ شریک جنگ رہے گا۔

حاصل کلام یہ کہ ان احادیث شریفہ سے بھی بندگی میاں سید نونہ میر رضی اللہ عنہ کی نسبت سیرت مہدی علیہ السلام پر ہونے کی فضیلت اور آپ سے ہونے والی جنگ کی خصوصیت ثابت ہوتی ہے۔ اس لئے اس پر "غزوة ہند" کا اطلاق بھی ٹھیک مطابق ہوتا ہے۔

نیز یہ بھی واضح ہو جاتا ہے کہ مہدی علیہ السلام کی بعثت ہندوستان میں ہوگی۔ اور مہدی و عیسیٰ علیہما السلام کا زمانہ و مقام ایک نہ ہوگا۔!!!

ان مختصر تصریحات سے ظاہر ہے کہ صحابہ مہدی ء موعود علیہ السلام کو جہاد بالقتال کی جس نوعیت سے بھی سابقہ ہوا ، احکام دین کی **تعمیل** میں مال ، اولاد ، جان ، اور عزت ، قربان کر دینے سے دریغ نہیں کیا گیا۔ حضرت مہدی علیہ السلام کی تعلیمات کے طفیل ، جہاد بنفس اور جہاد بالقتال دونوں نوعیتوں میں کمال حاصل تھا۔ " **يُجَاهِدُونَ فِي سَبِيلِ اللَّهِ** " کی صفت کا ظہور بدرجہ اتم تھا۔

مخفی مباد کہ حضرت مہدی علیہ السلام خدائے تعالیٰ کی وحی بلا واسطہ کے پابند تھے۔ آپ کو جو حکم ہوتا تھا اس کی **تعمیل** فرمایا کرتے تھے۔ اور دوسروں کو **تعمیل** کا حکم دیتے تھے۔ کتابیں دیکھ کر عمل کرنا اور احکام بیان کرنا ، بہ حیثیت خلیفۃ اللہ ، آپ کے شایان شان نہیں تھا۔ اسی لئے اتباع رسول اللہ ﷺ میں آپ معصوم عن الخطا تھے۔ اور اسی بنا پر آپ نے دعوت مہدیت کی صداقت کی بنیادی دلیل ، " **مذہب ما کتاب اللہ و اتباع محمد رسول اللہ** " قرار دی۔ جو " **یتلوه شاهد منه** " (اور قرآن اس کے پیچھے اس کا گواہ ہوگا) آئیہ شریفہ کے بالکل مطابق تھا۔ اور آپ نے صاف ارشاد فرمایا کہ :

ہر حکمے کہ بیان کنم از خدا و بامر خدا بیان می کنم **یعنی میں جو حکم کہ بیان کرتا ہوں خدا کی طرف سے خدا کے حکم سے بیان کرتا ہوں۔ (انصاف نامہ)**

نیز ارشاد فرمایا :- " **مجھے اللہ تعالیٰ کی طرف سے روزانہ بلا واسطہ تعلیم ہوتی ہے۔ (عقیدہ شریفہ)**

اس لئے آپ جہاد بالقتال میں بھی خدائے تعالیٰ کے حکم کے پابند تھے۔ حضرت رسول اللہ ﷺ نے بھی تیرا (13) سال دشمنان دین کی طرف سے مصائب و آلام برداشت کئے۔ لیکن اپنے اختیار سے راہ قتال اختیار نہیں کی۔ قتال کی آیات کے نزول کے بعد ہی آپ نے حسب احکام الہی جہاد بالقتال مدافعتہ اختیار کیا۔ لیکن تلوار کے زور سے کسی کو اسلام قبول کرنے پر آپ نے مجبور نہیں کیا۔

اسی طرح حضرت مدنی علیہ السلام کو بھی اگر جہاد بالقتال کے اسباب سے سابقہ ہوتا اور اللہ تعالیٰ کا حکم ہوتا تو ضرور یقیناً آپ بھی جہاد بالقتال میں غلبہ تامہ حاصل فرماتے۔ لیکن کسی کو اپنی اطاعت قبول کرنے اور مذہبِ ممدویہ اختیار کرنے کے لئے تلوار کے زور سے مجبور کرنا، آپ کا بھی کام نہیں تھا۔

آپ ابھی جو پور میں تھے، آپ نے دعویٰ مدیت نہیں کیا تھا لیکن آپ کے ولایت مآب ہونے کی شہرت ہو چکی تھی سلطان حسین شرقی والی مملکت جو پور بھی مطیع و معتقد ہو گئے تھے۔ اکثر مجلسِ وعظ میں شریک رہا کرتے تھے۔ معلوم ہوتا ہے کہ مملکتِ جو پور میں ایسے آثارِ حضرت پر ظاہر ہوئے تھے کہ والی گوڑہ کا دولت اور افواج کی برتری کے زعم میں دباؤ بڑھتا جا رہا تھا **صَدَّ عَنْ سَبِيلِ اللَّهِ** کی صورت پیدا ہو گئی تھی اس لئے آپ نے ایک دفعہ دورانِ وعظ ارشاد فرمایا کہ مسلمان حاکم کو مطیع الکفر نہیں رہنا چاہیے۔ سلطان کے دل پر اس ارشاد کا گہرا اثر ہوا۔ والی گوڑہ کی برتری کا رعب دل سے نکل گیا۔ آخر جنگ کی نوبت آئی۔ ستر (70) ہزار کی جرار فوج سے مقابلہ تھا۔ سلطان کی افواج مقابلہ کی تاب نہ لاسکیں اور قدم اکھڑ گئے۔ حضرت امام علیہ السلام اپنی مختصر جماعت کے ساتھ ایک طرف گھوڑوں پر ٹھیرے ہوئے تھے۔ سلطان نے عرض کروایا کہ آپ بھی میدان سے ہٹ جائیں لیکن آپ ٹھیرے رہے۔

والی گوڑہ نے آپ اور آپ کی جماعت کی استقامت دیکھی تو مست ہاتھی جس کی سونڈ میں بھاری آہنی زنجیر تھی، مقابلہ میں رکھ کر سخت حملہ کر دیا۔ چونکہ آپ پر حملہ ہو چکا اس لئے آگے بڑھ کر اس زور سے تیر چلایا کہ تیر مستک (ہاتھی کا ماتھا) میں سو فار تک گڑھ گیا۔ ہاتھی نے منہ پھیر لیا اور والی گوڑہ ہی کی فوج کی تباہی و پراگندگی کا باعث ہوا۔ آخر خود اس نے اپنا گھوڑا آگے بڑھا کر پھرتی سے تلوار کا وار کیا۔ تلوار آپ کے گھوڑے کی گردن پر پڑی لیکن کارگر نہ ہوئی۔ پھر حضرت نے ایسا وار چلایا کہ تلوار کاٹتی ہوئی والی گوڑہ کے سینے کے پار ہو گئی۔ دل باہر نکل پڑا۔

آپ کی حقیقت بین نگاہوں نے مقتول کے دل پر، بت پرستی کی تاثیر بصورت تصویر بت دیکھی۔ آپ نے فرمایا، باطل پرستی کی یہ تاثیر ہے تو حق پرستی کی تاثیر کا کیا عالم ہوگا۔ **آپ مست و جاذب بحق ہو گئے۔** بارہ (12) سال جذبہ رہا۔ سات (7) سال تو ایسے گزرے کہ صرف نماز کے وقت ہوش آجاتا تھا۔

مقامِ غور ہے کہ دعوائے مدیت سے قبل آپ کی باطنی قوت کا یہ عالم تھا کہ جرار فوج کو جس کے مقابلہ کی تاب سلطان حمین کی افواج نہ لاسکیں۔ آپ نے شکست فاش دے دی۔ دعوائے مدیت کے بعد آپ کی معجزانہ قوت کا جو حال ہو سکتا ہے اس کو ندائے قدیر ہی بہتر جان سکتا ہے۔ ہماری زبان و زبانِ قلم دونوں اس کے بیان سے عاجز ہیں۔

اس قدر معجزانہ قوت حاصل رہنے کے باوجود جب تک شرائطِ جہاد اور اسبابِ جہاد نہ پائے جائیں آپ پر حملہ نہ ہو اور مدافعت کے لئے آپ کو خدا کا حکم نہ ہو، بلا سبب از خود جہاد بالقتال کا اقدام کیسے کر سکتے تھے؟

آپ نے دین کی اسی طرح تبلیغ فرمائی جیسی کہ حضرت رسول اللہ ﷺ نے فرمائی تھی۔ آپ نے ارشاد فرمایا:-

حجت دادن کارِ خداوندیست حجت دہد یا نہ دہد بندہ را درین چہ کاراست بر ما تبلیغ فرض است۔
(نقلیاتِ میاں عبدالرشید رضی اللہ عنہ)

ترجمہ :- معجزہ عطا کرنا اللہ تعالیٰ کا کام ہے۔ معجزہ عطا کرے یا نہ کرے اس میں بندہ کو کیا دخل ہے۔ ہم پر تو صرف تبلیغ فرض ہے۔

حضرت ممدی ء موعود علیہ السلام کی بعثت " حَیْرُ اُمَّةٍ " کو یعنی امتِ محمد صلعم کو ہلاکت سے بچانے کے لئے ہوئی تھی۔ اس لئے آپ کی دعوت کے اولین و راست مخاطب کلمہ گو ہی تھے۔ اگر آپ سے یہ لوگ بھی برسہا پیکار ہو جاتے اور فوج کشی ہوتی اور خدا کا حکم ہوتا تو مدافعت کے لئے ضرور جنگ فرماتے۔

جنگِ بدر اور **"حنین"** و **"أُحد"** کے معرکے اسی بات کے شاہد ہیں کہ دشمنانِ اسلام کی فوج کشی کے مقابلہ میں خدا کے حکم سے مدافعتِ جنگ کی گئی ہے۔ حضرت رسول اللہ ﷺ نے جہادِ بالسیف مدافعت کیا ہے۔ اگر دشمنانِ اسلام درپے جنگ نہ ہوتے تو آپ بھی جہاد بالقتال ہرگز اختیار نہ فرماتے۔ ایسا ہی موقع اور حکم الہی حضرت ممدی علیہ السلام کو جب تک نہ ہوتا آپ بھی جہادِ بالسیف کیسے اختیار فرماتے! اس کے علاوہ کسی تاریخ سے یہ بھی ثابت نہیں کیا جاسکتا کہ حضرت ممدی علیہ السلام کے زمانہ میں کہیں **عَلَمِ جہاد** بلند ہوا تھا، آپ نے اس کی طرف توجہ نہیں کی۔!!!

غرض یہ کہ آپ پر کسی طاقت نے حملہ کیا اور نہ اس کی مدافعت کے لئے اللہ تعالیٰ کے حکم کی ضرورت ہوئی۔!!! اس لئے جماد بالقتال کا وقوع بھی ہونے نہیں پایا۔

یہ واقعہ ہے کہ آپ کی جماعت میں کچھ نہ کچھ ہتیار ضرور رہا کرتے تھے۔ بعض موقعے ایسے آئے کہ آپ کے صحابہ رضی اللہ عنہم نے جنگ کی تیاری کی اجازت چاہی۔ آپ نے صاف طور پر ارشاد فرمادیا کہ بندہ کسی کی رائے کا تابع نہیں ہو سکتا۔ صرف خدا کے حکم کا تابع ہے۔ چنانچہ :-

اکثر صحابہ مہدی ء موعودؑ سے روایت کی گئی ہے کہ جب حضرت مہدی علیہ السلام خراسان تشریف لے گئے، آپ نے شہر فراہ میں اقامت فرمائی۔ اور یہ کیفیت مشہور ہوئی کہ ایک سید آئے ہوئے میں۔ اور دعویٰ کرتے ہیں کہ میں مہدی ء موعود ہوں۔ اور خلق پر میری تصدیق ثابت و لازم ہے۔ اس شہر کے قاضی نے غاص طور پر کوتوال کو حکم دیا کہ جاؤ، اس جماعت کے چھوٹے اور بڑوں کو جو کچھ بھی ان کا سامان ہو تاراج کر کے پکڑ لاؤ۔ کوتوال نے اپنے پولیس کے نوجوانوں کی کثیر جمعیت روانہ کی۔

جب پولس آئی اُس وقت مہدی علیہ السلام اپنے صحابہ رضی اللہ عنہم کے ساتھ باہر تشریف فرما تھے۔ صحابہ رضی اللہ عنہم نے جنگ کی تیاری کے لئے اجازت طلب کی۔ حضرت مہدی علیہ السلام نے ارشاد فرمایا کہ بندہ حضرت رب العالمین کے فرمان کا تابع ہے۔ کسی کی فکر بلکہ خود اپنی فکر کا تابع نہیں۔ اگر تم میری اتباع میں ہو اور میری تصدیق کرتے ہو تو صبر کرو۔ بالآخر جوانانِ پولیس نے فقراء کا اور اُن کے زنانہ حصہ کا پورا سامان تاراج کر دیا۔ اس کے بعد مہدی علیہ السلام کے پاس آ کر انہوں نے تلوار و ہتیار طلب کئے۔ حضرت مہدی علیہ السلام نے سب سے پہلے اپنی تلوار اپنے سے الگ کر کے حوالے کر دی پھر تمام صحابہ رضی اللہ عنہم نے بھی اپنے اپنے ہتیار حوالے کر دیئے۔ انہوں نے اپنے امام کی پوری اتباع کی۔ وہ لوگ تمام اسباب لے کر چلے گئے۔

اسی رات اس شہر کے حاکم اعلیٰ (سرورِ خاں) نے خواب دیکھا کہ حضرت رسالت پناہ ﷺ فرما رہے ہیں کہ تیری حکومت میں میرے فرزند پر کتنا ظلم ہوا ہے؟ حاکم نے بیہت کے عالم میں جواب دیا کہ یا رسول اللہ! مجھے خبر نہیں **علی الصبح تحقیق کرونگا**۔ اسی حال میں بیدار ہوا۔ کوتوال کو بلایا۔ اور خواب کا حال بیان کر کے پوچھا کہ کیا تو نے کوئی ایسا کام کیا ہے؟ کوتوال نے قاضی

کا حکم اور ساری رونداد تفصیلاً پیش کر دی۔

اس کے بعد اس حاکم نے قاضی کو طلب کر کے قید کروا دیا اور عمدہ قنات سے برطرف کر دیا۔ اور حضرت ممدی علیہ السلام کی خدمت میں عرض کروایا کہ قاضی کے بارے میں آپ جو حکم دیں عمل کرونگا اور اپنے بعض علماء اور بعض مضعفین کو عذر خواہی اور دعوائے ممدیت کی تحقیق کے لئے حضرت ممدی علیہ السلام کی خدمت میں روانہ کیا۔ اور عرض کروایا کہ جو سامان تلف ہوا ہے اس کی فہرست دی جائے تاکہ دوگنا سامان بھیج دوں۔

ان لوگوں نے عذر خواہی کی اور تلف شدہ سامان کی فہرست طلب کی۔ حضرت ممدی علیہ السلام نے ارشاد فرمایا کہ ہماری آن کا کچھ حصہ بھی تلف نہیں ہوا ہے۔ ہم بجز خدائے تعالیٰ کے کچھ نہیں رکھتے۔ اور ہمارا خدا ہم سے چھوٹا نہیں ہے۔ اس کے بعد ان لوگوں نے چند علمی سوالات کئے حضرت ممدی علیہ السلام نے ان کے جواب باصواب دیئے۔

ان لوگوں نے واپس آ کر جو کچھ گزرا پورا پورا بیان کر دیا اور ایک شخص جو اس جماعت میں بڑا عالم تھا، اس نے عرض کیا کہ میرا علم ان سید صاحب کے علم کے مقابلہ میں قطرہ اور دریا کی نسبت رکھتا ہے۔

پس حاکم نے اپنے معتبر و مختصم و مہیب وزیر میر ذوالنون سے مشورہ کیا کہ دعویٰ تو بہت بڑا ہے کیا کرنا چاہیے۔؟ اس نے رائے دی کہ میں شوکت و قوت اور اسباب جنگ اور شاہی قہر و غلبہ کے ساتھ ان کے پاس جاتا ہوں۔ اگر وہ تاب نہ لاسکیں اور میری طرف متوجہ ہو جائیں تو ان کا دعویٰ جھوٹا ہے۔ اگر بے نیازی برتیں اور ہم پر ان کا رعب حاوی ہو جائے اور ہمارے دل ان کی طرف مائل ہو جائیں تو بے شک ممدی ء موعود ہیں۔ کیونکہ بجز ممدی ء موعود کے کوئی ایسی طاقت نہیں رکھتا۔

وزیر کا یہ مشورہ پسند آیا۔ اور اجازت دی کہ یہ تدابیر اختیار کرے۔ دوسری صبح وزیر نے یہی کیا۔ جب فوج کے باجوں کی آوازیں آنے لگیں اور مشہور ہوا کہ یہ لشکر قتل و تاراج کرنے کے لئے آ رہا ہے۔ اور فقراء نے لشکر کا یہ دہبہ دیکھا تو بعض فقراء حیرانی میں پڑ گئے۔ اور ایک فقیر نے حضرت کی خدمت میں حاضر ہو کر اطلاع دی کہ بادشاہ کی فوج آپکی ہے کیا تدبیر کی جائے؟ حضرت ممدی علیہ السلام نے ناراضی ظاہر کرتے ہوئے ارشاد فرمایا کہ "بادشاہ تو ایک ہی ہے جس کا کوئی وزیر نہیں" اتنے میں

فوج آہی گئی۔" الخ

اس کے بعد کا میر ذوالنون کا واقعہ اس سے قبل بیان کیا جا چکا ہے۔ غرض اہل دربار اور اہل دنیا قاضی و علماء نے مسلم ممالک میں آپ کے لئے قید و قتل کے فتویٰ تو بہت جاری کئے لیکن کسی بھی بڑی سے بڑی طاقتور سلطنت کا بھی اس کی تکمیل کی جرات نہ ہو سکی۔ حتیٰ کہ خراسان کی بہادر افواج اور وہاں کے بہادر عوام بھی آپ کی غیبی طاقت کے غلبہ کے مقابلہ میں عاجز رہے۔

آج کے افغانستان کو دیکھ کر پانچ سو سال قبل کے زمانہ کا تصور کیا جائے تو ہر **سلیم الطبع** شخص امانا علیہ السلام کے اس اعجاز کو ضرور تسلیم کرے گا۔!! اس سے ہدایت ثابت ہوتا ہے کہ دنیا کی کوئی قوت آپ پر غلبہ حاصل نہیں کر سکی۔ حضرت مہدی علیہ السلام نے میر ذوالنون سے فرمانِ رسول ﷺ کا جو مطلب ارشاد فرمایا تھا کہ مہدی پر دنیا کی کوئی قوت غالب نہیں آئے گی۔ آپ کی حیاتِ طیبہ کے واقعات سے ثابت ہے کہ بلاشبہ پورا پورا صادق آیا۔

اکثر اوقات صرف آپ کی تاثیرِ نظر ہی سے بڑی سے بڑی قوت مغلوب ہو جاتی تھی۔ آپ کی حیاتِ طیبہ میں ایسے کئی واقعات مذکور ہیں۔ چنانچہ روایت ہے کہ :-

آپ مع قافلہ ایک جنگل سے گزر رہے تھے۔ ڈاکوؤں کا گروہ آپ کے قافلہ کو لوٹنے کی تیاری کر رہا تھا۔ بعض صحابہ رضی اللہ عنہم نے خطرناک آثار دیکھ کر خدمت میں عرض کیا کہ کیا تدبیر اختیار کی جائے۔ حضرت مہدی علیہ السلام نے ارشاد فرمایا۔ اللہ تعالیٰ کے ذکر میں مشغول رہو (دہشت زدہ صحابہ کی تسکین کے لئے) خود گھوڑے سے اتر کر تلوار اور سپر ہاتھ میں لئے ہوئے قافلہ کے آگے چلنے لگے۔ ڈاکوؤں کے گروہ نے (جو حملہ کرنے کی تیاری کر چکا تھا) آپ کی نظرِ مبارک پڑتے ہی راہِ فرار اختیار کی۔ آپ کا قافلہ امن و عافیت سے آگے بڑھ گیا۔

ایک طالبِ خدا پیچھے رہ گئے تھے، ڈاکوؤں نے ان کو روک کر دریافت کیا کہ یہ لشکر کس کا ہے جو اتنے ہاتھیوں، گھوڑوں اور اسلحہ کے ساتھ گزر رہا ہے۔ انہوں نے کہا کہ حضرت مہدی ء موعود علیہ السلام کا ہے۔ ڈاکوؤں نے ان کو چھوڑ دیا۔ حضرت کی خدمت میں پہنچ کر ڈاکوؤں کا بیان حیرت سے عرض کیا۔ حضرت مہدی علیہ السلام نے سن کر جلال و عتاب سے ارشاد فرمایا کہ ذکرِ الہی میں مشغول رہو۔ اس میں کوئی بزرگی نہیں ہے۔ بندگانِ خدا کو صرف خدا کی طلب میں رہنا چاہیے۔

(نقلیات میں عبدالرشید رضی اللہ عنہ)

اس واقعہ میں اہل نظر اور اہل دل لوگوں کے لئے آج بھی کئی باتیں تسکین و تشفی کے لائق موجود ہیں۔ خصوصاً روایت کا آخری حصہ جس میں آپ نے ظہور اعجاز کو اپنے لئے بڑائی و فخر کا سبب نہیں قرار دیا۔ طالبانِ خدا کو ہر حال و ہر آن، ذکر اللہ میں مشغول رہنے کی ہدایت فرمائی۔ تاکہ حصولِ لقاے رب کی شرائط کی تکمیل میں اور جہادِ بالنفس کا فرض ادا کرنے میں کوئی عاشقِ خدا قاصر نہ رہنے پائے۔ اتنا درجہ خطرناک اور خوف و دہشت کے موقع پر بھی طالبانِ خدا میں آپ نے اللہ تعالیٰ کی برتری کا احساس مستحکم کرنے اور اسی کی ذات سے وابستگی قائم کرنے اور اس کی ذات پر کامل توکل کی ہدایت فرمائی ہے۔ نیز اس واقعہ سے آپ کو غیبی تائید جو حاصل تھی اس کا بھی ثبوت ہو رہا ہے۔

حقیقت یہ ہے کہ حضرت ممدیٰ موعود علیہ السلام کی اہم خصوصیت یہ بھی ہے کہ آپ حضرت رحمۃ اللعالمین کی جیسی افضل الانبیاء ہستی کی ولایت کے خاتم تھے۔ اس لئے آپ کی "ذاتِ مقدس صفت" میں بھی رحمت اللعالمین کی خصوصیت کا ظہور ضروری تھا۔ اسی لئے حضرت شیخ اکبر محی الدین ابن عربی رحمۃ اللہ علیہ نے تحریر فرمایا ہے :-

فالمہدی رحمة الله كما كان النبي صلى الله عليه وسلم رحمة قال تعالى و ما ارسلناك الا رحمة للعالمين و
المہدی یقفوا اثری ولا یخطی فلا بد ان یكون رحمة (الفتوحات المکیئہ مطبوعہ مصر 1293 / ہجری الجز
الثالث صفحہ 443)

ترجمہ :- ممدیٰ اللہ کی رحمت میں جیسا کہ نبی ﷺ اللہ کی رحمت تھے۔ اللہ تعالیٰ نے فرمایا ہے ہم نے آپ کو رحمتہ للعالمین ہی بنا کر بھیجا ہے اور ممدیٰ آپ کے نقشِ قدم پر چلیں گے۔ (حدیث شریف کے مطابق ضروری ہے کہ آپ بھی اللہ کی رحمت ہوں)

اسی لئے ممدیٰ موعود کی علامات میں آنحضرت صلعم نے یہ بھی ارشاد فرمایا کہ ممدیٰ کے اخلاق، آپ کے اخلاق کے مشابہ ہونگے اس لئے ممدیٰ علیہ السلام کے طریق تبلیغ میں بھی وہی خصوصیات پائی جاتی ہیں جو رسول اللہ ﷺ کی تھیں۔ بطورِ مثال چند روایات درج کی جاتی ہیں۔

(1) روایت ہے کہ ایک عالم، حضرت ممدیٰ علیہ السلام سے (بطریق ضد) سوال و جواب کر رہا تھا میاں شیخ بھیک رضی اللہ عنہ نے

اپنے حجرہ سے نکل کر عرض کیا، میرا نبی! آپ کیوں سرخالی فرما رہے ہیں؟ آپ نے ارشاد فرمایا اللہ تعالیٰ نے بندہ کو سرخالی کرنے کے لئے ہی بھیجا ہے۔ !!!

(2) ایک روایت کا خلاصہ یہ ہے کہ سفر حج کے موقع پر جہاز میں ایک عالم، دیدار خدا کے بارے میں آپ سے سوال کرنا چاہتا تھا۔ آپ نے بغیر سوال کے از خود اس کی تشفی فرمائی۔ حدیث شریف **موتوا قبل ان تموتوا** (مرنے سے پہلے مر جاؤ) کی تشریح کر کے **تفہیم** فرمائی۔ نیز ارشاد فرمایا، "ہم کو دیدار یار ہی کے لئے مبعوث کیا گیا ہے۔ ورنہ اور کیا کام ہے جس کے لئے بعثت کی ضرورت ہو۔" !!!

اس روایت کے آخری حصہ سے حضرت ممدی علیہ السلام کی بعثت کی ضرورت و غایت صاف ظاہر ہو رہی ہے۔ اس لئے آپ کی تعلیمات جہاد بانفس ہی سے متعلق ہیں۔

(3) ایک روز بیان قرآن کی مجلس میں ایک شراب خوار جو مغرور و بدکار، و مالدار تھا، شوخیانہ انداز میں حضرت ممدی علیہ السلام کے پاس حاضر ہوا۔ بعض صحابہ نے اس کو روکا لیکن اس نے ایک نہ سنی حضرت کے قریب آ کر بیٹھ گیا۔ اور اس نے کہ نیت کر رکھی تھی کہ (شخصی مخاطب کے ساتھ) بیان سنے جس سے ممانعت علانیہ ظاہر ہو۔ جب وہ واپس ہو گیا تو صحابہ رضی اللہ عنہم نے التماس کیا کہ شراب کے شیشہ کے ساتھ آیا تھا، اگر زبان مبارک سے منع فرمادیتے تو وہ باز آجاتا۔ آپ نے ارشاد فرمایا کہ مجھ کو اللہ تعالیٰ نے تبلیغ کے لئے بھیجا ہے۔ منع صریح (یعنی شخصی مخاطب سے منع کرنے) کے لئے نہیں بھیجا۔ جو شخص بیان کلام اللہ سن کر نصیحت حاصل نہیں کرتا ہے اس کے لئے منع صریح سے بھی کوئی فائدہ نہیں۔

یہ بات اُس شراب خوار تک پہنچی تو اُس نے کہا اگر حضرت زبان مبارک سے مجھے منع کرینگے تو باز آجاؤں گا۔ تین بار اسی طرح مجلس بیان قرآن میں حاضر ہونے کی ضد و جہارت کی آخر اس کے پیٹ میں شدید درد ہونے لگا۔ جان جانے کی نوبت آگئی۔ اسی حالتِ اضطراب میں حاضر خدمت ہو کر اپنی رسوا کن غلطی کا اعتراف کیا۔

آپ نے ارشاد فرمایا: بھائی! اللہ تعالیٰ کے بے نیاز دربار میں اس قدر سرکشی نہیں کرنی چاہیے۔ آپ نے پستوردہ (اٹس) کا پانی پلایا۔ درد دفع ہو گیا اور خالص توبہ کی اور متقین ذکر اللہ حاصل کر کے آپ کی صحبت فیضِ درجت میں رہ گیا۔

(نقلیات میں عبدالرشید رضی اللہ عنہ، ملخصاً)

اس روایت سے آپ کے طریق تبلیغ، موعظہ حسنہ اور رشد و ہدایت کے بنیادی اصول واضح ہو رہے ہیں۔ احادیث شریفہ میں بھی ایسی کئی نظیریں پائی جاتی ہیں۔ اس سے قبل ایک حدیث شریف پیش کی جا چکی ہے جس میں ایک بدوی کا مسجد نبویؐ میں پیشاب کرنے کا واقعہ مذکور ہے۔

حاصل کلام یہ کہ **يُجَاهِدُونَ فِي سَبِيلِ اللَّهِ** جس قوم کی صفت بیان ہوئی ہے۔ اس کی پہلی صفت **يُحِبُّهُمْ وَيُحِبُّونَهُ** ہے یعنی مہدی، ایسی قوم کو لائے گا جس سے اللہ محبت رکھے گا اور وہ قوم اللہ سے محبت رکھے گی۔ اس لئے:-

يُجَاهِدُونَ فِي سَبِيلِ اللَّهِ کی بنیادی خصوصیت یہی ہونی چاہیے کی وہ قوم "**جماد بالانفس**" میں درجہ کمال کو پہنچے، اس کے بغیر محبت کی خصوصیت بدرجہ اتم حاصل نہیں ہو سکتی اور نہ لقلائے رب ممکن ہو سکتا ہے۔

قرآن مجید کے اس اشارۃ النض کا صاف نتیجہ یہی ہے کہ مہدی علیہ السلام کی علامات میں ایک اہم علامت یہ ہے کہ وہ جماد بالانفس کی ایسی تعلیم دینگے جس کے طفیل انسان کا مقصد پیدائش عبادات اور مقصد زندگی حاصل ہو۔ اور وہ اشرف المخلوقات ہونے کا صحیح مصداق بن سکے۔ انسان پر اشرف المخلوقات کا لقب اپنے مفہوم تام کے ساتھ اسی وقت صادق آسکتا ہے جب کہ فرشتوں کے شرف قرب الہی پر بھی اشرف درجہ حاصل کرے۔

ختم شد